

(Registered according to Act XXV of 1867.)

[All rights reserved by the publisher]

काव्यमाला. ७६.

श्रीमदभयदेवविरचितं

जयन्तविजयम् ।

जयपुरमहाराजाश्रितमहामहोपाध्यायपण्डितदुर्गाप्रसाददारककेदारनाथ-
कृपाङ्गीकृतशोधनकर्मणा
महामहोपाध्यायपण्डितशिवदत्तशर्मतनूजपण्डितभवदत्तशास्त्रिणा,
मुम्बापुरवासिपरवोपाह्वपाण्डुरङ्गात्मजकाशीनाथशर्मणा च
संशोधितम् ।

तच्च


मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नीतम् ।

१९०२

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)

मूल्यमेको रूप्यकः ।

अभयदेवः ।



अयं श्वेताम्बरजैनाचार्य श्रीमानभयदेवः कदा कतममिलामण्डल मण्डयामासेति
जिज्ञासायामनेकग्रन्थपर्यालोचने प्रवृत्ते—

‘आसीच्चन्द्रकुलाम्बराम्बरमणि श्रीवर्धमानप्रभोः

पादाम्भोरुहचञ्चरीकचरितश्चारित्रिणामग्रणी ।

स श्रीसूरिजिनेश्वरस्त्रिपथगापाथ प्रवाहैरिव

स्वैरं यस्य यशोभरैस्त्रिजगत पावित्र्यमासूत्रितम् ॥ १ ॥

अभवद्भयदेवः सूरिरस्मात्स यस्य

प्रभुरभजत तोष स्तम्भने पार्श्वनाथ ।

१. अनेनैव समवायाङ्गटीका प्रणयनायि । यथा—

‘नि सवन्धविहारिहारिचरिताञ्श्रीवर्धमानाभिधा-

न्सूरीन्यातवतोऽतितीव्रतपसो ग्रन्थप्रणीतिप्रभो ।

श्रीमत्सूरिजिनेश्वरस्य जयिनो दर्पायसा वाग्गिमना

तद्वन्धोरपि बुद्धिसागर इति ख्यातस्य सूरैर्भुवि ॥

शिष्येणाभयदेवाख्यसूरिणा विवृति कृता ।

श्रीमत समवायाख्यतुर्याङ्गस्य समासत ॥

एकादशसु शतेष्वथ विशालविकेषु (११२०=A. D. 1164) विक्रमसमानाम् ।

अणहिल्लाटनगरे रचिता समवायटीकेयम् ॥’ इति ।

२. अयं हि सूरिखिंशत्तमवृत्तेन स्तम्भनकपार्श्वनाथ सतुतोष—

‘जय तिहुअणवरकप्पस्वस्व जय जिण वण्णतरि

जय तिहुअणकल्लाणकोस दुरिअक्करिकेसरि ।

तिहुअणजण अविलद्धियाण भुवणत्तयसामिअ

कुणसु सुहाइ जिणेसपास थंभणयपुरद्विअ ॥ १ ॥

तइ समरन्त लहति झत्तिवर पुत्तकलत्तहि

धण्ण सुवण्ण हिरण्ण पुण्ण जण भुजहि रज्जहि ।

पिक्खहि सुक्ख असक्खसुक्ख तुह पासपसाइण

इय तिहुअणवरकप्पस्वस्व सुक्खहि कुण माहिजिण ॥ २ ॥

जरज्जर परिजुण्ण कण्णुणहुट्ट सुकुट्टिण

चक्खुक्खीणखएण खुज्जनिरसद्धिअ सुल्लिण ।

जय०

तुह जिण गरणरगायणं लहु हुति पुण्णव
 जय धण्णतरिपास मद्दि तुहु रोगहरो भव ॥ ३ ॥
 विज्जा जोग्गमतततगिद्धिउ अपयत्तिण
 भुवणम्भुअ अट्ठविह सिद्धि निज्ज तुह नामिण ।
 तुह नामिण अपविन्नओ मि जण होउ पवित्तउ
 त तिहुअणकण्णकोग तुह पाग निदत्तउ ॥ ४ ॥
 तुह पवित्तउ मततंतजनाउ विमुत्तउ
 चरबिरगरलगहुगरागगिउवगगधिगजउ ।
 दुत्थिअसत्थ अणन्थ घत्थ निन्धाउ ट्ठय्ठरि
 दुरिअउ हरउ मुपासदेव दुरिअहरिकेमरि ॥ ५ ॥
 तुह आणाधमेउ भीमदण्णुद्धर नुरवर
 रक्खस जक्ख फणिद विंद चोरानलजलहर ।
 जलथलचारिरउद्दुद्द पसुजोडणि जोडअ
 इअ तिहुअण अविलक्खिआण जय पास सुत्तामिअ ॥ ६ ॥
 पत्थिअ अत्थ अणत्थहिन्थभत्तिभरनिम्भर
 रोमच चिअ चारुकाय किण्णरनरसुरवर ।
 जसु सेवहिं कमकमलजुअल पम्खालिअकलिमलु
 सो भुवणत्तयसामिपास महमद्दउ रिउवलु ॥ ७ ॥
 जय जोइअमणकमलभसलभय पजरकुजर
 तिहुअणजण आणदच्चद भुवणत्तयदिणयर ।
 जय मइमेइणि वारिवाह जय जतु पिआमह
 थंभणयट्ठिअ पासनाह नाहत्तणकुणमह ॥ ८ ॥
 बहु विहवण्णु अवण्णु सुण्णु वण्णिउ छप्पण्णाहि
 मुक्खधम्मू कामत्थकाम नर नियनियसत्थहि ।
 ज जायइ बहु दरिसणत्थ बहु नाम पसिद्धउ
 सो जोइ अमण कमलभसलसुह पास पवद्धउ ॥ ९ ॥
 भयविम्भल रणझणिरदसण थरहरिअ सरीरय
 तरलिअ नयणाविसण्णुसुण्णुगगिरगिरकरुणय ।
 तइ सहसत्ति सरति हुति नरनासिअ गुरुदर
 महविज्जविसज्जसइ पास भय पजरकुजर ॥ १० ॥
 पइ पासविविअसतनित्तपत्ततपवित्थिय
 वाहपवाहपवूढरूढ दुह्दाहसुपुलइय ।

मण्णहिं मण्णुसउण्णपुण्णअप्पाण सुरनर

इअ तिहुअण आणदचद जय पास जिणेसर ॥ ११ ॥

तुह कल्लणमहेसुघटटकारवपिळ्ळिअ

वल्लरमल्लमहल्लभत्तिसुरवरगजुळ्ळिअ ।

हल्लुप्फलिअ पवत्तयति भवणेहि महूसव

इअ तिहुअण आणदचद जय पास सुहुम्भव ॥ १२ ॥

निम्मल केवल किरणनियरविहुरिअ तमपहय

दसिअ सयलपयत्यसत्थवित्थरिअ पहाभर ।

कलिकलुसिअ जण घूअलोयलोयणह अगोय

तिमिरइ निरुहर पासनाह भुवणत्तयदिणय ॥ १३ ॥

तुह समरणजलवरिससित्त माणव मइ मेइणि

अवरावरसुहुमत्थवोह कदलदल रेइणि ।

जायइ फलभरभरिय हरिय दुहदाह अणोवम

इय मइ मेइणि वारिवाह दिसिपास मइ मम ॥ १४ ॥

कय अविकल कल्लणवळ्ळिउल्लूरियदुहवण

दाविअ सग्गपवग्गमग्ग दुग्गडग्ग वारणु ।

जय जतुहजणएणतुल्लजजणि यहियावहु

रम्म धम्म सो जयउ पास जय जतुपिआमहु ॥ १५ ॥

भुवणारण्णनिवासदरिअपरदरिसणदेवय

जोइणिपूअणखित्तवाल खुद्दासुर पसुवय ।

तुह उत्तट्ट सुनट्ट सुट्ट अविसडुल चिट्ठहिं

इय तिहुअणवणसिह पास पावाइ पणासहिं ॥ १६ ॥

फणिफणफारफुरतरयण कररजिअनहयल

फलिणी कदलदलतमाल निह्लुप्पलसामल ।

कमठासुर उवसग्गवग्ग ससग्ग अगजिअ

जय पञ्चक्खजिणेस पासथंभणयपुरट्ठिअ ॥ १७ ॥

महमणतरलपमाणेय वायाविविसडुल्ल

नियतणुरवि अविणयसहाव आलसविहिलघल्ल ।

तुह माहप्पमाणदेव कारुणपवत्तउ

इयम इमाअवहीरपासपालहिविलवतत्तु ॥ १८ ॥

किक्किप्पिउणेयकलुण्णकिक्किवनज पिउ

कि वनचिट्ठिउकिट्ठदेवदीणयम विलविउ ।

कासुनकियनिप्पल्लल्लुअहोहि दुहत्तइ

तह विनपत्तउताण किपि पइ पहु परिचत्तइ ॥ १९ ॥

तुहु सामिह तुहु माय वप्प तुहु मित्तपिय कुरु

तुहु गइ तुहु मइ तुहिज ताण तुहु गुरु खेम कुरु ।

हउ दुहमरभारिअवराउ रानुलनिब्भगगनु

लीणउ तुहु कमकमल सरणजिणपालहि चगउ ॥ २० ॥

पइ किवि कयनीरोयलोय किवि पावियसुहसय

किवि मइ मतमहत केवि किवि साहियसिवपय ।

किवि गजिअरिउवग्ग केवि जसधवल्लिअ भूअल

मइ अवहीरहि केणपाससरणागयवच्छल ॥ २१ ॥

पच्चुवयारनिरीहनाहनिप्पण पयोअण

तुहु जिण पासपरोवयार करुणिक्कपरायण ।

सत्तुमित्तसमचित्त वित्तिनयनिन्दअसममण

मा अवहीरिअ जुग्गओ वि मइ पास निरजण ॥ २२ ॥

हउ बहुविहदुहतत्तगत्त तुहु द्रहनासणपरु

हउ सुयणहकरुणिक्कठाण तुहु निरुकरुणा कुरु ।

अहु जिणपासअसामिसालु तुहु तिहुअणसामिअ

ज अवहीरहि मइ झखत्तइय पासनसोहिअ ॥ २३ ॥

जुग्गाजुग्गविभागनाहनहुजोअणतुहसम

भवणुवयारसुहावभाव करुणारससत्तम ।

समविसमह कि घणनएइ भुवि दाहुसमतउ

इय दुहवधवपासनाह मइ पालथुण तउ ॥ २४ ॥

नयदीणहदीणयमुएवि अण्णवि किवि जुग्गय

ज जोइय उवयारु करइ उवयारसमुज्जय ।

दीणहदीणनिहीणजेणतुहनाहिणचत्तउ

तो जुग्गउ अहमेव पास पालहि मइ चगउ ॥ २५ ॥

अह अण्णवि जुग्गयविसेस किवि मण्णहि दीणह

ज पासवि उवया रुकरइ तुह नाह समग्गह ।

.... ..

कि अण्णण त चेव देव मामइ अवहीरह ॥ २६ ॥

उह पत्थण नहु होइ विहल जिणजाणउ कि पुण

हउ दुक्खिउ निरुसत्तचत्तदुक्कहु उस्सुयमण ।

त मण्णउ, निमिसेण एण एउ विज्जइ लब्भइ

सच्च ज भुक्खियवसेण कि उवरु पच्चइ ॥ २७ ॥

प्रकटितविकटार्था सङ्घसाम्राज्यवृद्धौ

व्यधित निविसमाना यश्च वृत्तिर्नवाङ्गथाः ॥ २ ॥

तिहुअणसामिह पासनाह मड अप्पयासिउ

किजउ ज नियरुवसरिसुनमुणवहु ज पिउ ।

अण्ण ण जिणजगतुहसमोविदक्खिण्णदयासउ

जइ अवगण्णसि तु हिज अहह किं होइ सह यासनु ॥ २८ ॥

जइ तुह रुविण किणविपेअ पाइणवेलविउ

तनु जाणु जिण पास तुम्ह होउ अगिकरिउ ।

इअमह इच्छिअ ज न होइ सातुहओहावण

रक्खतह नियकित्तिणेय जुज्जइ अवहीरण ॥ २९ ॥

एवमहारिहजत्तदेव इयन्हवणमहूसउ

ज अणलिय गुणगहण तुम्ह मुणिजणअणिसिद्धिउ ।

इय मड पसिय सुपासनाह थंभणपुरसद्धिअ

इय मुणिवर सिरिअभयदेव विण्णवइ अणिद्धिअ ॥ ३० ॥' इति ।

१ 'चान्द्रे कुले सद्गनकक्षकत्पे महाद्रुमो वर्मफलप्रदानात् ।

छायान्वित शस्तविशालशाख श्रीवर्धमानो मुनिनायकोऽभूत् ॥

तत्पुष्पकल्पौ विलसद्विहारसद्गन्धसंपूर्णदिगौ समन्तात् ।

वभूवतु शिष्यवरावनी च वृत्ती श्रुतज्ञानपरागवन्तौ ॥

एकस्तयो सूरिवरो जिनेश्वरः ख्यातस्तथान्यो भुवि बुद्धिसागरः ।

तयोर्विनेयेन विबुद्धिनाप्यल वृत्ति कृतैषाभयदेवसूरिणा ॥

तयोरेव विनेयाना तत्पद चानुकुर्वताम् ।

श्रीमता जिनचन्द्राख्यसत्प्रभूणा नियोगत ॥

श्रीमज्जिनेश्वराचार्यशिष्याणा गुणशालिनाम् ।

जिनभद्रमुनीन्द्राणामस्माक चाङ्घ्रिसेविन ॥

यशश्चन्द्रगणेर्गाढसाहाय्यात्सिद्धिमागता ।

परित्यक्तान्यकृत्यस्य युक्तायुक्तविवेकिन ॥

शास्त्रार्थनिर्णयसुसौरभलम्पटस्य विद्वन्मधुव्रतगणस्य सदैव सेव्य ।

श्रीनिर्वृताख्यकुलसन्नदपद्मकल्प श्रीद्रोणसूरिरनवद्ययश पराग ॥

शोधितवान्वृत्तिमिमा युक्तो विदुषा समूहेन ।

शास्त्रार्थनिष्कनिकपणकषपटकत्पबुद्धीनाम् ॥

विशोधिता तावदिय सुवीभिस्तथापि दोषा किल संभवन्ति ।

मन्मोहतस्ताश्च विहाय सद्भिस्तद्ग्राह्यमाप्ताभिमत यदस्याम् ॥

तच्छिष्यो जिनवल्लभः प्रभुरभूद्विश्वभराभामिनी-

भास्वद्भालललामकोमलयश स्तोमः शमारामभू ।

यस्य श्रीनरचर्मभूपतिशिरःकोटीरत्नादुर-

ज्योतिर्जालजलैरपुण्यत सदा पादारविन्दद्वयी ॥ ३ ॥

काश्मीरानपहाय संततहिमव्यासङ्गवैराग्यतः

प्रोन्मीलद्रुणसंपदा परिचिते यस्यास्यपङ्केरुहे ।

सान्द्रामोदतरङ्गिता भगवती वाग्देवता तस्थुषी

धारालामलभव्यकाव्यरचनाव्याजादनृत्यचिरम् ॥ ४ ॥

भृङ्गस्तदङ्गिकमले जिनशेखराह. सूरिस्ततः प्रशमवर्मितकाययष्टि. ।

जिग्ये जगन्नयजयप्रयतोऽपि येन वीरव्रत कलयता रतिजीवितेश. ॥ ५ ॥

वैराग्य याति रागे भजति विधुरता क्रोधयोधे विमाने

माने नष्टाभिमाने कपटपटुभटे क्षोभमाप्ते च लोभे ।

पद्मेपौ कुञ्चितेपौ समिति निजमिति प्रेक्ष्य सैन्य सदीन्य

मुक्त्वा येपा जयाशा निभृतमपसृत मोहराजेन दूरम् ॥ ६ ॥

प्रगुणितकरुण. क्षमया विराजितश्चारुविग्रहस्तदनु ।

अजनि वशीकृतविषयग्रामः पद्मेन्दुमुनिराजः ॥ ७ ॥

उत्फुल्लमल्लीप्रतिमल्लकान्ति. कीर्तिभ्रंसन्ती भुवनेषु यस्य ।

श्रिया सम सौहृदकाङ्क्षैव मुष्णाति विष्णोरपि कृष्णभावम् ॥ ८ ॥

विश्वत्रयप्रयितकीर्तिलतस्य तस्य शिष्यः प्रशस्यमहिमाभयदेवसूरि ।

काव्य जयन्तविजयं रचयाचकार सारस्वतप्रसृमरप्रतिभाविलास. ॥ ९ ॥

यदवाप्त मया पुण्य वृत्ताविह शुभाशयात् ।

मोहाद्वृत्तिजमन्यच्च तेनागो मे विशुद्ध्यताम् ॥

प्रथमादर्शं लिखिता विमलगणिप्रभृतिभिर्निजविनेयै. ।

कुर्वद्भि श्रुतभक्ति दक्षैरधिकैर्विनीतैश्च ॥

अस्याः कारणव्याख्या श्रुतिलेखनपूजनादिषु यथार्हम् ।

दायिकसुतमाणिक्यः प्रेरितवानस्मदादिजनान् ॥

अष्टाविंशतियुक्ते वर्षसहस्रे शतेन चान्यधिके (११२८=A. D. 1072) ।

अणहिल्लपाटनगरे कृतेयमच्छुसधनिवसतौ ॥' इति ।

अयं नवाङ्गवृत्तिकृदभयदेवसूरिवैक्रमे ११३५ (A. D. 1079) वत्सरे

कीर्तिशेषता गत इति प्रबन्धचिन्तामणिप्रस्तावनैकादशपृष्ठे दीनानाथात्मजरामच-
न्द्रशास्त्री ।

दिक्करिकुलगिरिदिनकर(१२७८)परिमितविक्रमनरेश्वरसमायाम् ।

द्वाविंशतिशतमान शास्त्रमिदं निर्मितं जयतु ॥ १० ॥'

इत्यभयदेवाचार्यप्रणीतजयन्तविजयीयकविप्रशस्तिपद्यदर्शनतो नवाङ्गवृत्तिकृ-
भयदेवाचार्यसूरिशिष्यसंताने चतुर्थपट्टधारी श्रीमानभयदेवसूरिवैक्रमे १२७८ (A. D.
1221) शरदि एन ग्रन्थ प्रकटयन् कतममिलामण्डल मण्डयामासेति न निश्चीयते ।
एतेनास्य कविवरस्य ख्रिस्तत्रयोदशशतिकापूर्वार्ध सत्तासमय इति वाढमवगन्तव्यम् ।

अस्य हि ग्रन्थस्यैकमेव पुस्तकं श्रीयुत-श्रावक-हीरालाल-हंसराज-प्रबन्ध-
द्वारोपलब्धम्, तस्यैकस्याधारेण शोधितमुद्रितेऽप्यस्मिन्ग्रन्थे यत्र कुहचनाशुद्धिः स्थिता
जाता वा भवेत्तत्र सुहृदयहृदया सशोधयन्तु । यत —

गच्छत स्खलन वापि भवत्येव प्रमादत ।

हसन्ति दुर्जनास्तत्र समादधति सज्जनाः ॥

इति प्रार्थयत —

पण्डित-शिवदत्त-काशीनाथौ ।



काव्यमाला ।

श्रीमदभयदेवविरचितं

जयन्तविजयम् ।

प्रथम सर्ग ।

श्रेयांसि विश्राणयतादजस्रं नाभेयदेवस्य पदाम्बुजं वः ।
समस्तसपन्मधुवद्धरागा यत्र त्रिलोकी भ्रमरीव भाति ॥ १ ॥
शश्वच्चतुर्वर्गफलैः फलन्ती कल्पद्रुमस्यापि यदङ्घ्रिभक्तिः ।
सौभाग्यभङ्गीमधरीकरोति शान्तिं स वः शान्तजिनस्तनोतु ॥ २ ॥
खच्छायया छन्नजगत्रयायाः कीर्तेर्लताया इव भाति कन्दः ।
यस्याङ्गशङ्खः स विशेषतोषतोषाय भूयाद्यदुपुंगवो वः ॥ ३ ॥
आशासहस्रं परिपूरयन्त्या मूर्त्या पराभूततरेव कीर्तिः ।
यस्य प्रभोर्दूरतरं जगाम क्षेमाय वामेयजिनः स वोऽस्तु ॥ ४ ॥
नखावली यस्य पदोर्विनम्रस्वस्त्रैणनेत्रप्रतिबिम्बभङ्गचा ।
पूजां व्यनक्तीव सरोजपत्रैः स त्रैशलेयस्त्रिजगत्पुनातु ॥ ५ ॥
यस्याङ्घ्रिसेवारसपारवश्यं कुलं विभूतेर्भुवनाद्भुतायाः ।
क्षीरार्णवस्येव पयः सुधायाः पुनातु सोऽन्योऽपि जिनेशवर्यः ॥ ६ ॥
निर्निर्णिङ्गमुक्तामणिमङ्गुलकर्णताटङ्कयुग्म विरराज यस्याः ।
आस्यश्रियं लुभ्यदिवोडुचारुचन्द्रद्वयं पातु सरस्वती सा ॥ ७ ॥
प्रसूतव्रामोदगुणप्रबोधं दिशन्ति शिष्यप्रकराम्बुजानाम् ।
ये स्पर्धयेवाम्बुजिनीप्रियस्य जयन्तु ते मे गुरवो मुनीन्द्राः ॥ ८ ॥
महाकवीनामपि नव्यकाव्ये दोषः कदाचित्किल संभविष्णुः ।
प्रमादनिद्रोदयमुद्रया हि क्रोडीक्रियन्ते सुधियां धियोऽपि ॥ ९ ॥

तद्दोषशङ्कापगमाय काव्ये निजे कृतीशः सुजनो नियोज्य ।
 तदीयसंवादवशंवदं हि स्वकाव्यसौन्दर्यविशेषधैर्यम् ॥ १० ॥
 आमोदितं यस्य जगद्वरेण्यसौजन्यपुष्पामितसौरभेण ।
 स्वस्त्यस्तु तस्मै सुजनाय जाग्रत्सर्वान्यदोषाग्रहणाग्रहाय ॥ ११ ॥
 अभ्यर्थितः सोऽपि यशोविलासलास्याय काव्यस्य धुनोति दोषम् ।
 समुद्धरत्येव हि वैद्यराजः शल्यं तनोः सौख्यकृते कृतार्थः ॥ १२ ॥
 उद्भासयत्यात्मविरूपशब्दैर्यो दुर्जनः काव्यगृहं निविश्य ।
 उलूकपक्षीव स दूर एव दोषैकदृष्टिर्विबुधैर्विधेयः ॥ १३ ॥
 न दुर्जनस्यानुनयो गुणाय स्वभावदौर्जन्यमलीमसस्य ।
 सुगन्धिलक्षैरपि किं सुगन्धीकर्तुं हि शक्यं लशुनं कदापि ॥ १४ ॥
 भवेयमस्यापि कृताञ्जलिर्वा यत्काव्यदोषग्रहणोग्रशङ्का ।
 सा कापि यस्यास्त्वरितप्रयत्नो यशस्विकाव्याय कवेर्भविष्णुः ॥ १५ ॥
 देव्या गिरां लास्यकलाविलासे रसानुगाः कान्तपदप्रबन्धाः ।
 भवन्ति चक्रेषु महाकवीनां चित्रं तु सर्वत्र कृतप्रचाराः ॥ १६ ॥
 जयन्ति ते सत्कवयो यदुत्तया बाला अपि स्युः कविताप्रवीणाः ।
 श्रीखण्डवासेन कृताधिवासाः श्रीखण्डतां यान्त्यपरेऽपि वृक्षाः ॥ १७ ॥
 जयन्तु सर्वेऽपि कवीश्वरास्ते यदीयसत्काव्यसुधाप्रवाहः ।
 विकूणिताक्षेण सुहृज्जनेन निपीयमानोऽप्यतिपुण्यतीव ॥ १८ ॥
 धर्मार्थकामाः प्रथिताः समोक्षाश्चत्वार एते खलु पूरुषार्थाः ।
 चतुर्भुजस्येव भुजा न कस्य विशेषभद्रप्रसरत्प्रमोदाः ॥ १९ ॥
 तत्रार्थकामद्वयमैहिकार्थं भवोद्भवत्वेन सतां मतं न ।
 जैनस्तु धर्मो हृदि जागरूकः स्यादैहिकामुष्मिकसौख्यहेतुः ॥ २० ॥
 कल्पद्रुमाणामिव नन्दनोर्वी वनस्पतीनामिव वारि दाम्भः ।
 महाविभूतेरिव कामधेनुर्लावण्यनद्या इव यौवनाद्रिः ॥ २१ ॥
 भवोचितानामिव कर्मणा श्रीः कुन्दाभकीर्तेरिव भूरि दानम् ।
 संतोषलीलेव मनःसुखानां सुधारसानामिव दुग्धसिन्धुः ॥ २२ ॥

अनन्यसाधारणराज्यमुख्यख्यातश्रिया पूर्णमनोरथानाम् ।

सिद्धाङ्गनासंगमशर्मणां च निबन्धनं श्रीजिनधर्मकर्म ॥ २३ ॥

(त्रिभिर्विशेषकम्)

एतत्प्रभावप्रथित त्रिलोकीहृद्यत्रिवर्गानुपमप्रकर्षम् ।

वीरव्रतालंकरणं चरित्रं श्रीमज्जयन्तस्य नृपस्य वक्ष्ये ॥ २४ ॥

मध्येऽखिलद्वीपसमुद्रसौधं चञ्चत्सुवर्णाद्रिशिखावतंसः ।

दीपप्रदीपप्रतिमोऽस्ति जम्बूद्वीपः सदा लोकविलासलक्ष्मीः ॥ २५ ॥

तस्यावतंसे भरताभिधाने क्षेत्रेऽस्ति देशो मगधाभिधानः ।

कल्याणवृन्दै रुचिराङ्गहारैरिवानिश नृत्यति यत्र लक्ष्मीः ॥ २६ ॥

यत्रत्यकान्तानयनोत्पलश्रीनिरस्तशोभान्यसितोत्पलानि ।

इतीव तापात्सरसा जलेषु लुलन्ति मन्दानिलशीतलेषु ॥ २७ ॥

यत्राद्भुतैर्नूतनधान्यकूटैः परःसहस्रैर्नगराणि भान्ति ।

सुभिक्षराजस्य सदैव काले शैलैरिवोत्तुङ्गतयाभिराभैः ॥ २८ ॥

सर्वत्र सौराज्यबलेन यत्र प्राज्याः प्रजाध्वस्तसमस्तशङ्काः ।

शृङ्गारयन्त्युत्तमदानभोगैः स्वसंपदः पुण्ययशोनिनादैः ॥ २९ ॥

सरोवरैर्यत्र भुवो विभान्ति सरोवराणि स्मितपद्मखण्डैः ।

तैः पद्मखण्डानि च राजहंसैः स्वै राजहसाः सुगतिप्रचारैः ॥ ३० ॥

हस्तैरिवोच्चैस्तरवः पलाशैश्छाया दधानाः फलसंपदा च ।

पथ्यङ्गिना पथ्यदनाय यत्र स्ववन्धुबुद्धेव भवन्ति भूयः ॥ ३१ ॥

निजैर्गुणैः स्मारितकामधेनुव्रजा व्रजा यत्र गवा विभान्ति ।

स्वादिष्टदुग्धेन मुधा सुधापि यासा महिष्यश्च मनोहरास्ताः ॥ ३२ ॥

संसारचक्रस्य चकास्ति सारः पद्माकरः शर्मसरोरुहस्य ।

विश्रामभूमी रमणीयताया यः संपदामास्पदमद्भुतानाम् ॥ ३३ ॥

अनीतिशालीन्यपि संश्रयन्ते सस्यानि शश्वत्परमां समृद्धिम् ।

जडाधिवासान्यपि यत्र चित्रं पद्मानि मित्राभिमुखीभवन्ति ॥ ३४ ॥

यस्मिन्ननुग्रामपुरं वधूना विशुद्धशीलाभरणाग्रिमाणाम् ।

सर्वाङ्गलावण्यमलंकरोति सुवर्णरत्नोत्तमभूषणानि ॥ ३५ ॥

पदे पदे यत्र विचित्रवाप्यः प्रसन्नरूपाश्च विभान्ति कृपाः ।
 ज्योत्स्नासपत्नेन जलेन पूर्णा माधुर्यदीक्षागुरुणा सुधायाः ॥ ३६ ॥
 प्रीतिं परां यत्र नयन्ति लोकं सरांसि चेतांसि च सज्जनानाम् ।
 अदृष्टपर्यन्ततया श्रितानि गम्भीरतान्यकृतवारिधीनि ॥ ३७ ॥
 यत्राभिरामाणि विशालशालिक्षेत्राणि संरक्षितुमीयुषीणाम् ।
 गोपाङ्गनानां मधुरोपगीतैः कृच्छ्राद्युवानः पथि यान्ति पान्थाः ॥ ३८ ॥
 विजिष्णुभिर्विष्णुपदीं नदीभिर्वनैः श्रिया ह्रेपितनन्दनैश्च ।
 शैलैः सुवर्णाचलदत्तह्रीलैर्यः स्वर्गभाजामपि सेवनीयः ॥ ३९ ॥
 श्रियामनन्यत्र निवासिनीनामन्योन्यमत्यन्तदिदृक्षयेव ।
 यः संगतैर्भाति पुरैः समन्तादाश्चर्यचर्यानिलयैः परीतः ॥ ४० ॥
 भोगावती भोगिपतिः सुरेन्द्रोऽमरावती प्रत्यधिकानुरागम् ।
 मुमोच चारुत्वमवेक्ष्य यस्याः सा तत्र नाम्नास्ति पुरी जयन्ती ॥ ४१ ॥
 रम्याणि हर्म्याणि सुवर्णरत्नमयानि यस्यां बहुभूमिभाञ्जि ।
 येषां पुरःस्वर्गविमानलक्ष्मीः सूर्यप्रभाचुम्बितचन्द्रिकेव ॥ ४२ ॥
 पौरा महेशाः प्रचुराः कुमारा गौर्यः स्त्रियोऽप्यत्र विनायकाश्च ।
 इतीव कैलाशनगोऽनुरागादावृत्य या शालमिषेण तस्थौ ॥ ४३ ॥
 अर्कांशुसंपर्कविनिर्यदग्निज्वालारुणःस्फाटिकरत्नसालः ।
 स्वराजराजत्नबलानुरागैरालिङ्गितात्मेव विभाति यत्र ॥ ४४ ॥
 रम्यावधित्वेन यदीयसालविद्याधरीषु स्थितिमीयुषीभिः ।
 विद्याधरीभिर्निशि धर्तुमीहांचक्रे करे कन्दुकलीलयेन्दुः ॥ ४५ ॥
 समुन्नतं कान्तमिवाम्बुजाक्षीप्राकारमुच्चैः सरसीकरोति ।
 विराजिलीलालहरीकटाक्षैर्मुक्तावलक्षैः परिखा यदीया ॥ ४६ ॥
 लक्ष्म्याः स्वपुत्र्याः सततं वसन्त्याः क्षीरार्णवो यत्र दिदृक्षयेव ।
 स्नेहातिरेकात्समुपेत्य तस्थौ सुधानिभाम्भःपरिखामिषेण ॥ ४७ ॥
 रम्भेव क्लृप्तामितकान्तमूर्तिः पणाङ्गनाली सविलासलास्या ।
 विभाति यस्यां सुरमन्दिरेषु विस्सारितस्वःपुरकौतुकेषु ॥ ४८ ॥

नेत्रैः सरोजैरिव राजमाना लावण्यपूरैरमृतैरिवोच्चैः ।
 कुचैश्च चक्रैरिव सद्विलासैर्यत्रत्यरामाः स्मरकेलियाप्यः ॥ ४९ ॥
 उद्यानवापीषु जलाशयत्वं द्विजाश्रयेषु प्रियविप्रयोगः ।
 विलोक्यते राजकरोपमर्दः पद्माकरेष्वेव न यत्र लोके ॥ ५० ॥
 जिनेन्द्रहर्म्योपरि शातकुम्भकुम्भावलीषु प्रतिबिम्बितात्मा ।
 अनेकमूर्तिः प्रतिभाति भानुर्यस्याः श्रियं द्रष्टुमिवावतीर्णः ॥ ५१ ॥
 कस्तूरिकास्थासकवर्णभाजां व्याजेन जैनेन्द्रगृहध्वजानाम् ।
 या दत्तपत्रेव समस्त श्रियं पुरीणामुपरि स्वच्छा ॥ ५२ ॥
 भूयिष्ठमुक्तामणिहेमतारैः कर्पूरपूरैर्मृगनाभिपुञ्जैः ।
 दिव्यांशुकाद्यैः कलिता पणाली तदाकराकारधरेव यत्र ॥ ५३ ॥
 सुरेश्वेषाभरणाङ्गरागवरेण लावण्यतरङ्गिताङ्गः ।
 निमेषमात्रेण परं सुरेभ्यो विभिद्यते यत्र जनः समस्तः ॥ ५४ ॥
 सचेतनाचेतनचारुभावैरेषैव रेषा(खा) लभते पुरीषु ।
 इति स्म वृद्धा बहुदेशभाजो वदन्ति यस्यामसमाद्भुतायाम् ॥ ५५ ॥
 कोटिध्वजाग्रैः प्रतिबिम्बितैश्च हर्म्यावलीना मणिकुट्टिमानि ।
 कृतास्पदानीव विभान्ति यस्यां निधानरक्षाभुजगैः स्फुरद्भिः ॥ ५६ ॥
 उद्यानलक्ष्मीमधिकप्रकर्षामसंख्यभेदैः सुमनोद्गुमाणाम् ।
 विलोक्य यत्र द्युपतिर्वभूव मन्दादरः श्रीमति नन्दनेऽपि ॥ ५७ ॥
 तस्यां बभूवाद्भुतविक्रमश्रीः क्षोणीपतिर्विक्रमसिंहसंज्ञः ।
 विश्वंभराभारभरं वभार यो विश्रुताशेषगुणोऽपि चित्रम् ॥ ५८ ॥
 राजन्वती येन जगत्यजस्र निजाः प्रजाः पालयता नयेन ।
 स्वर्भूरिवेन्द्रेण गुरुप्रशस्यमन्त्रीशमन्त्रेण सुरोचितेन ॥ ५९ ॥
 यः कामिनीना प्रतिभाति कामः पितेव च प्रीतिपदं प्रजानाम् ।
 कालः करालो रिपुभूषतीना कल्पद्रुमश्च प्रणयित्रजानाम् ॥ ६० ॥
 यस्याहवे वैरिकरीन्द्रकुम्भस्थलीगलत्तारकरम्बिताङ्गः ।
 रेजे कृपाणोऽरिकुलं जिगीषोर्यमस्य जिह्वेव सदन्तपङ्क्तिः ॥ ६१ ॥

यस्यासिलूना चिरराजजन्यक्षेत्रेषु वैरिद्विपदन्तपङ्क्तिः ।
 कीलालसिक्तेषु यशस्तरूणामुद्गच्छतामङ्कुरमालिकेव ॥ ६२ ॥
 स्वैराज्यसर्वस्वसुवर्णरत्नहस्त्यश्वदण्डै रिपुमण्डलीभिः ।
 मूर्त्तैः प्रतापैरिव दौक्त्यमानैर्यः स्वैरविस्तारिगुरुप्रभावः ॥ ६३ ॥
 न मार्गणाः केचिदलब्धलक्ष्यां रणेषु दानेषु च यस्य जग्मुः ।
 अपूरिताशा न यशोविलासा वरेण्यपुण्योदयकेलयश्च ॥ ६४ ॥
 जितेन्द्रियस्योन्नतयौवनेऽपि स्थैर्येण धैर्येण कृतास्पदस्य ।
 भूवल्लरीदास्यमतिप्रशस्यं यस्य श्रियः शिश्रियुरश्रमेण ॥ ६५ ॥
 शचीव शक्रस्य महेश्वरस्य गौरीव लक्ष्मीरिव माधवस्य ।
 श्रीनन्दनस्येव रतिश्च रत्यै तस्य प्रिया प्रीतिमती बभूव ॥ ६६ ॥
 पीयूषभानोर्दलसंचयेन चङ्गं यदीयाङ्गमसर्जि धात्रा ।
 आनन्दकं लोचनकैरवाणां प्रकामसंतापहरं च येन ॥ ६७ ॥
 उल्लासिलावण्यसुधातरङ्गैरङ्गैरनङ्गः सरसैर्यदीयैः ।
 चित्रीयते स्त्रैणगुणैस्त्रिलोकीलोकश्च लोकोत्तरकीर्तिकारैः ॥ ६८ ॥
 संजीविनी चौषधिरङ्गजस्य विश्रामधामेव हृदः स्वभर्तुः ।
 या राज्यऋद्धेरधिदेवतेव लावण्यवल्लेर्नवकन्दलीव ॥ ६९ ॥
 रूपेण शीलेन धिया ह्रिया च दाक्ष्येण दाक्षिण्यगुणेन नीत्या ।
 प्रीत्या गिरा कोमलया यया च ज्योत्स्नायितं पत्यनुरागसिन्धौ ॥ ७० ॥
 मन्त्री हरेर्जीव इवास्य जज्ञे सौधर्मसाम्राज्यमलंकरिष्णुः ।
 सुबुद्धिनामा विबुधप्रमोदक्षीरार्णवार्णः क्षणदाभुजङ्गः ॥ ७१ ॥
 यस्य क्षोणिपतेः प्रतापदहनज्वालावलीकेलिभिः
 सप्ताप्यम्बुधयोऽम्बुविन्दव इवाशोप्यन्त तेऽपि द्रुतम् ।
 पूर्यन्ते स्म हतारिराजकवधूनेत्राम्बुपूरैः पुनः
 स श्रीप्रीतिमती प्रियामिव मि(म)हाभोगामभुङ्क्त क्षमाम् ॥ ७२ ॥
 इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये
 शब्दाङ्के प्रस्तावनादिनिरूपणो नाम प्रथमः सर्गः ।

द्वितीय. सर्गः ।

अथ स्वसौधोपरि सा नृपप्रिया ददर्श हर्म्यान्तररत्नकुट्टिभे ।

हृदीभ्यकान्तां दधती निजाङ्गजं सुधामिव स्पर्शमिषेण वर्षुकम् ॥ १ ॥

नभस्थलीव द्युतिमद्विना कृता निशेव शीतद्युतिमण्डलोज्झिता ।

महौषधीवोन्मदवीर्यवर्जिता न सूनुहीना वनिता प्रशास्यते ॥ २ ॥

परप्रकर्षाञ्चितहर्षवर्षिणे सुताय वध्वः सकलाः समुत्सुकाः ।

यदस्य जन्मोत्सवऋद्धिदर्शनैर्भवन्ति सद्यः सुखनिर्मिता इव ॥ ३ ॥

परां जनन्या जनयत्यनारतं महाकुलीनस्तनयो नयाञ्चितः ।

महर्घतामेधयते गुणश्रियो न किं यशोराशिरदम्भसौरभः ॥ ४ ॥

सुनिश्चितं भूमिपतेरपि प्रिया यदा भवेदङ्कनिवेशिनन्दना ।

तटी सुमेरोरिव सर्वदा तदा भजेदहो सर्वसुपर्वसंगमम् ॥ ५ ॥

दुरन्तवन्ध्यात्वनिवृत्तिचिन्तया क सौख्यगन्धोऽपि धरेन्द्रसुभ्रुवाम् ।

कुमुद्वतीनां विभया विभा विभोर्विकाससौख्यं हि न जातु वल्गति ॥ ६ ॥

किमन्यदामोत्यतिगौरवं वि(व)धूः प्रियस्य पुत्रैः खलु वृत्तशालिभिः ।

महार्घ्यता रत्नखनी न किं भजेन्मणिप्रकाण्डैरिति सा व्यचिन्तयत् ॥ ७ ॥

समुत्सुका नन्दनजन्मने जगज्जनप्रमोदाङ्कुरनव्यवृष्टये ।

तदर्धवाञ्छाज्वरवेगदुर्वला वि(व्य)लोक्यथ क्षोणिभृता भृतार्तिना ॥ ८ ॥

(पञ्चभिः कुलकम्)

स भूभुजङ्गः समपृच्छतादृतः कृशोदरीयं कृशता कुतस्तव ।

विशेषशोका(षा) सरसीव भीनकं करोति या मा खलु खेदभाजनम् ॥ ९ ॥

पयोदवाताहतदर्पणस्य किं दधाति सादृश्यमिदं मुखाम्बुजम् ।

किमिन्दुबिम्बद्युति गोचरीभवत्सहस्रपत्राकृतिनी तवेक्षणे ॥ १० ॥

अमत्सरे मत्स्यवधूर्महातपस्थलस्थितेवासि किमाकुला प्रिये ।

कथं कुतोऽप्याहितदुःखशून्यता प्रयातविद्येव च खेचरप्रिया ॥ ११ ॥

अनेकधा व्याधिविबाधितेव किमाधिसंवन्धविधूतधीरसि ।

न पूर्यते कोऽपि मनोरथस्ते मयि स्थिते सुभ्रु निदेशवार्तिनि ॥ १२ ॥

मयाप्यखण्ड्यं तव देवि खण्डितं वचः किमाहूत(१) यमेन केनचित् ।
 दुनोति किं स्वमकृतोऽपि मानसं प्रिये सपत्नीजनितः पराभवः ॥ १३
 अकोपने किं मयि कोप एष ते तनोति यः प्राणितसंशयं मम ।
 असौमनस्ये किमपीह कारणं द्रुतं प्रिये ब्रूहि यदाकुलोऽस्म्यहम् ॥ १४
 दियापि सा शारदचन्द्रचन्द्रिका भ्रमं दधाना दशनाशुभिस्ततः ।
 इति खदुःखं नृपतेर्व्यजिज्ञपद्विषग्वरस्येव रुजं रुजातुरः ॥ १५ ॥
 न देवपूर्वोदितदुःखदुर्दशालवोऽपि लब्धावसरस्तनौ मम ।
 तव प्रसादेन दिनेश्वरोदये नभस्तले वा क्व तमिस्रसंभवः ॥ १६ ॥
 सुखैरशेषैः सुखिनीषु मुख्यता ममेश शच्या अपि चित्तहारिणी ।
 प्रसादतस्ते किमपूर्णमस्ति मे सुतं विना त्वेतदरुंतुदं हृदः ॥ १७ ॥
 कृती निराकर्तुमिदं तु लाञ्छनं त्वमेव मे दुःसहसाहसप्रिय ।
 निमेषमुक्तां कुरुते हि पद्मिनी न पद्मबन्धोरपरः कदाचन ॥ १८ ॥
 वसुंधरोद्धारधुरंधरेण मां विधेह्युपायेन सुतेन भूपिताम् ।
 खदोहदेनेव लतां फलाञ्छितामिदं हि सारं किल सर्वसंपदाम् ॥ १९ ॥
 इति प्रियाया वचनेन भूपतेर्मनोन्तरे दाव इवानिलाद्वने ।
 अपुत्रता दुःखमवर्धताधिकं चकार चिन्तां स ततस्तदिच्छया ॥ २० ॥
 विना विनीतेन सुतेन गेहिनां कुलं गृहं शून्यमनूनदुःखदम् ।
 क्रमेण नश्यन्ति च सर्वसंपदः स्थिरं निरालम्बमहो न किञ्चन ॥ २१ ॥
 अनन्यसाधारणवैभवोद्भवैः सुखैः सदा दुर्ललितोऽपि मानवः ।
 अपुत्रजन्मप्रभवामिबाधितो न कोटराग्निर्विटपीव नन्दति ॥ २२ ॥
 वरं दरिद्रोऽपि सनन्दनो जनस्तदीक्षणानन्दतरङ्गिलोचनः ।
 न शक्तुतुल्योऽपि समृद्धिभिः परः पराङ्मुखत्वेन विधेरनात्मजः ॥ २३ ॥
 जनेऽप्यपुत्रस्य गतिर्न विद्यते क्षयं प्रयाति क्रमशश्च कीर्तनम् ।
 इति प्रवादः खलु दुःसहः सतामपुत्रिणां भूप विलोप्य संपदाम् ॥ २४ ॥
 इतोऽतिदुःखात्प्रगुणं भवान्तरस्थितौ प्रियायाः खलु भावि जीवितम् ।
 ममासुभिः सार्धमतः सुतेच्छया कमप्यवन्ध्यं विदधेऽद्य साहसम् ॥ २५ ॥

समुद्रपर्यन्तमहीमहीपतिः कृतावहित्यक्षणमुल्बणोद्यमः^(१) ।
 गिरा समाश्वासयदात्मवल्लभां कुमुद्वती चन्द्रिकयेव चन्द्रमाः ॥ २६ ॥
 भवन्ति पुण्योदयतः कदाचन स्ववाञ्छितानि द्रुतमेव देहिनः ।
 उपायतो वा स्वकुलाधिदेवतामतः समाराधय भूरिभक्तिभिः ॥ २७ ॥
 अनेकशोऽभीष्टफलप्रदायिनी विलोकिता निर्मलभक्तितस्तथा ।
 कुलस्य नः कल्पलतेयमर्चिता मनोरथं ते सफलं करिष्यति ॥ २८ ॥
 प्रियप्रियालापसुधारसोर्भिभिर्निरस्तसतापभरा बभूव सा ।
 तथैव सर्वं विदधे प्रिय वचः प्रियोपदिष्ट तनुते हि नात्र कः ॥ २९ ॥
 दिवेन्दुबिम्बद्युति गण्डमण्डलं स्ववामहस्त(स्ते) दधती परे दिने ।
 नृपेण पृष्ठाकथयत्तदर्चना सुधास्य विद्यामिव बीजवर्जिताम् ॥ ३० ॥
 निवेश्य संदेहपदेऽपि जीवित प्रिये प्रियं ते त्वरितं करोत्यदः ।
 न चेज्जनोऽयं ज्वलने प्रवेशतः पतङ्गता याति तदा विनिश्चितम् ॥ ३१ ॥
 इति प्रतिज्ञावचनादमुष्य सा मुमूर्छं वज्राभिहेतव तत्क्षणम् ।
 पपात च च्छिन्नलतेव भूतले किमद्भुतं प्रेमवतामिदं हि वा ॥ ३२ ॥
 अथेति कर्तव्यतयाकुलात्मना निजप्रियेणाङ्गगताभ्यषेचि सा ।
 समूर्तिभिः प्रेमरसैरिवाश्रुभिस्ततः पर चन्दनशीतवारिभिः ॥ ३३ ॥
 मुहुः प्रियायाः क्षितिपाञ्चलानिलैर्जगाम मूर्छां नृपतेः सहार्तिभिः ।
 सचेतना जातवती सती ततो जगाद साश्रुर्निजजीवितेश्वरम् ॥ ३४ ॥
 नरेन्द्र जीयां कुलशैलजित्वरो निजायुषा नन्द सुरेश्वरश्रिया ।
 अमङ्गलं तेऽपहरन्तु देवतास्तमासि लोकस्य रवेरिव प्रभाः ॥ ३५ ॥
 विभो भवज्जीवितशंसयार्जित सुतस्य जन्मापि न मेऽवभासते ।
 भवेच्छिदा येन सकर्णकर्णयोर्न तेन हेम्नापि खलु प्रयोजनम् ॥ ३६ ॥
 उरस्थले स्थास्यति भर्तुराभवं^(२) स्फुरत्प्रभाहारलतेव हारिणी ।
 न्यवेवि^(३) देहोद्भवलक्षणैरिदं समस्तसारङ्गदृशा विलक्षणैः ॥ ३७ ॥
 भविष्यतीयं क्रमशः सुतान्विता तातेन साम्राज्यवता त्वदङ्गजा ।
 अभून्निमित्तज्ञवचः पुरः पितुस्तवेति धात्र्या जगदे नृपप्रिया ॥ ३८ ॥

स्वभर्तुरिष्टा सुचिरं चिरायुषो भविष्यतीयं नृपनाथ नन्दना ।
 सखी प्रियास्या जिनराजभाषिता पुरः सखेदस्य च भूभृतोऽवदत् ॥ ३९ ॥
 नृपोऽप्यवादीत्यज दुःस्थतां प्रिये मनोरथं पूर्णमिमं विभावय ।
 अथैष केनाप्युदितं मुदो भरादुपाशृणोत्सिद्धमिदं न संशयः ॥ ४० ॥
 वराश्वहेषां गजराजगर्जितं सतूर्यनादं शुभशङ्खनिस्वनम् ।
 अदक्षिणाक्षिस्फुरणं प्रियोदितं तदाशृणोच्छाकुनिकाग्रणीरसौ ॥ ४१ ॥
 ममेष्टसिद्धौ शकुनावलिः शुभा दिवेव विद्युज्जलदस्य वृष्टये ।
 निवेदवे(य)द्या इति हर्षनिर्भरं यशोनिधिः प्राप सभां स भासुराम् ॥ ४२ ॥
 महार्द्धिकैरिन्द्र इवेन्द्रसंनिभैः स सेवितः संसदि मण्डलेश्वरैः ।
 ननन्द कुर्वन्ति न कं प्रसृत्वराः सविस्मयस्मेरमुखाम्बुजं श्रियः ॥ ४३ ॥
 अथ स्वभर्तुर्द्युमणेः समागमेऽरुणाङ्गशोभां दिगवाप वारुणी ।
 समेत्य सख्येव च संध्ययाद्भुतं कृताङ्गरागेव नवीनकुङ्कुमैः ॥ ४४ ॥
 दिनावसाने दिनरत्नमण्डलं निपातमाप द्रुतमस्तभूभृतः ।
 दुरत्ययं कालविपाकमीयुषः स्थितिः स्थिरा नोच्चपदश्रियोऽपि हि ॥ ४५ ॥
 अथाम्बुधेरम्भसि भानुमण्डले निलीयमानेऽरुणपङ्कजत्विषि ।
 दिशां मुखेभ्यस्तदनु प्रधाविता मधुव्रतव्रातनिभा तमस्ततिः ॥ ४६ ॥
 निजासु(जांशु)नाशेऽपि नितान्तनिर्मलः कृतज्ञतां मुञ्चति नैव कश्चन ।
 समुन्नति भानुमताधिरोपितः सहैव तेनास्तमियाय वासरः ॥ ४७ ॥
 खरांशुतीव्रातपपाततापतः सुरस्रवन्त्यां जलकेलिकारिभिः ।
 धुतस्य दिग्दन्तिभिरम्भसो भृशं कणा इव व्योमनि भान्ति तारकाः ॥ ४८ ॥
 अवाप तारानिकरं परा श्रियं नभस्तलेऽवाप्य तमांजि(मोऽञ्ज)नप्रभम् ।
 किमङ्ग लाटीकचसंचयेऽञ्चितं न जातिमाल्यं भजतेऽद्भुतां लिपिम् ॥ ४९ ॥
 रम्भाविभ्रमपुण्यपण्यवनितारब्धैः स तूर्यत्रिकै-
 र्मङ्गल्यैः कृतकौतुकाद्भुतरसैः श्रोत्रामृतस्यन्दिनी ।
 रम्या नम्रनरेश्वरोदितजयारावेण सायंतनी
 संध्या तस्य नरेश्वरस्य शुशुभे प्रोल्लासितारत्रिका ॥ ५० ॥

अथ पृथुयशाः सर्वं लोकं विसृज्य स सर्व्वरे
नरपतिमहासिद्धेः सिद्धावबन्ध्यधियां निधिम् ।

स्वहितविदुरः स्वं मन्त्रीशं सुवुद्धिमपूपुज-

द्रुरिव यतः पूज्यो मन्त्री नृपस्य विवेकवान् ॥ ९१ ॥

सिद्धिः साहसकर्मकर्मठधियामेवेप्सितानामिति

क्षमापस्तत्र समुत्सहिष्णुहृदयस्तस्याग्रतः श्रीमतः ।

मन्त्रीशस्य जगाद् गौरवपरस्तां स प्रतिज्ञा यतः

क्षोणीन्द्रस्य सदैव मन्त्रणविधौ धौरेयता मन्त्रिणाम् ॥ ९२ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये
श्रीशब्दाङ्के पुत्रचिन्तादिनिरूपणो नाम द्वितीयः सर्गः ।

तृतीयः सर्गः ।

ततः स राजशार्दूलं मूलमन्त्री व्यजिज्ञपत् ।

त्वत्प्रतिज्ञाम्बुधिर्देव दुस्तरेभ्योऽपि दुस्तरः ॥ १ ॥

नमस्कारः परं तत्र श्रीपञ्चपरमेष्ठिनाम् ।

प्रयात्यनन्यसामान्ययानपात्रसगोत्रताम् ॥ २ ॥

किं चायं विधिवद्ध्यातः सर्वकर्मसु कर्मठः ।

कल्याणकदलीकन्दस्यन्दमानः सुधारसः ॥ ३ ॥

पूरयत्याशु दुष्पूरमपि देव मनोरथम् ।

स्वदोहदः करोत्येव द्रुममाढ्यं फलश्रिया ॥ ४ ॥

तदस्य शृणु माहात्म्यं गृहाण विधिना च तम् ।

धनावह इव श्रेष्ठी येनासोष्ट फलोदयम् ॥ ५ ॥

कौतुकेनासृजद्वेधा भुवि स्वर्गमिवापरम् ।

यत्सर्वाद्भुतमादाय श्रीमत्पृथ्वीवरं पुरम् ॥ ६ ॥

शक्रेणापि कृताशङ्कबाहुदण्डवलो बलः ।

तत्र राजा प्रिया तस्य पद्मा पद्मेव देवता ॥ ७ ॥

तत्रैवासीद्धनश्रेष्ठी श्रीदश्रीपरमार्हतः ।

श्रीमती श्रीमती कान्ता सुतस्तस्य धनावहः ॥ ८ ॥

महागार्भेन मोऽन्गेयः प्राचलन्कुण्डिनं पृथम् ।
 मागेन प्राप हारागः(१) प्रक्षोभमिव चन्द्रमाः ॥ ९ ॥
 पुण्योद्गम इवागतमघ्न पुण्यनगेर्मम ।
 मुनर्णकोटयो न्यमः पण्यस्तानिजडर्ष मः ॥ १० ॥
 पृथ्वी धीर्मागितुं पीतनाम्बिर्वाग्निनेत्रिण ।
 आतपण्योऽथ न क्षोणी ननोऽम्भोद इवानन्यत् ॥ ११ ॥
 जागान्नेषु वृक्षाणां विभ्रने पुण्यविभ्रमम् ।
 मंचरन्त्यधिभं यत्र ताराग्नारोऽवत्यप्रभा ॥ १२ ॥
 शङ्के मंतापत्त्येन दिवातरकरोऽप्यहम् ।
 प्रवेष्टं यत्र नाप्रोति निष्पिडद्रुममल्लवः ॥ १३ ॥
 यस्मिन्कटाक्षयन्तीव सर्गमि क्षीरमागम् ।
 नीलोत्पलदलैर्लोत्पलैर्लम्ब्यगिरिनुम्बिनैः ॥ १४ ॥
 भर्मभ्यानमुभापानतायोन्मर्गविभागिनाम् ।
 महानपम्बिनां यत्र पावित्र्यं पादरेणुभिः ॥ १५ ॥
 ममन्तवनराजीनां साम्राज्यमिव बलगनि ।
 यस्मिन्वमोर्षमर्भितुर्भयानां न महावने ॥ १६ ॥
 तल्लत्यासन्नवर्तिन्यां वर्तमाने प्रगाणके ।
 भनप्राणहराः पेनुः सार्थं सार्थेऽथ तस्कराः ॥ १७ ॥

(पङ्क्तिः कुलकम्)

उपस्थिते धनप्राणसंशये कार्यवेदिनः ।
 रक्षन्ति जीवितं जीवन्नरो भद्राणि पश्यति ॥ १८ ॥
 इत्यदृश्यपटेनेव नैशेन तमसावृतः ।
 श्रेष्ठी सार्थजने नष्टे नष्टा तत्राविशद्वने ॥ १९ ॥
 कामं कामेन कामी च दिग्मोहेन कृतान्धधीः ।
 स बभ्राम चिरं तत्र दरिद्रस्येव मानसम् ॥ २० ॥
 स्वधर्माराममासेक्तुं संवेगामृतकूपतः ।
 अरघदृष्टीमाला यस्याभाज्जपमालिका ॥ २१ ॥

तं सिद्धिप्रेयसीलाभचिन्तयेव कृशं भृशम् ।
 तपसा स मुनि तत्र मूर्तं पुण्यमिवैक्षत ॥ २२ ॥ (युग्मम्)
 नमस्कृत्य मुनिस्तेन पट्टच्छे किं तव प्रभो ।
 ध्यानाधीनधियो ध्येयं ततः स प्रत्यपीपदत् ॥ २३ ॥
 परमेष्ठिनमस्कारः शिवाय ध्यायते मया ।
 मन्त्रोऽयं विधिना ध्यातः सर्वदा सर्वकामदः ॥ २४ ॥
 नरासुरसुरेन्द्राणामपि साम्राज्यसंपदः ।
 नमस्कारमहामन्त्रद्रुमस्य कुसुमोद्गमः ॥ २५ ॥
 काञ्चनाचलचूलेव स्थिरा यस्य नमस्कृतिः ।
 रतिस्तस्य तु सान्निध्ये देवानामपि जायते ॥ २६ ॥
 नमस्कारप्रभावेण प्रभवन्ति न जन्तुषु ।
 क्रूरा गजेन्द्रसिहादिरक्षोदावानलादयः ॥ २७ ॥
 श्रुत्वेति तत्र वर्द्धिष्णुश्रद्धासंबन्धवन्धुरः ।
 तृषार्त इव पीयूष विधिना स तमाददे ॥ २८ ॥
 प्रणम्य पादयुगलं गुरोराशीर्वचस्ततः ।
 धर्मलाभं स लब्धाग्रे चचाल शकुनेरितः ॥ २९ ॥
 ऐरावतं करोत्क्षेपैर्गजं तर्जयतीव यः ।
 धावते दिक्षु साक्षेपं जिघासुरिव दिग्गजान् ॥ ३० ॥
 भियेव यस्य नायाति भूतलेऽभ्रमुवल्लभः ।
 कदापि कौतुकेनापि क्रीडितुं मानसाद्रिषु ॥ ३१ ॥
 मदाहूतालितुमुलैः प्रध्वनज्जयदुन्दुभिः ।
 साश्चर्यशौर्यसाम्राज्यं राजेवोच्चैर्बिभर्ति यः ॥ ३२ ॥
 घनाघनो जलेनेव मदौघेनाथ वर्षकः ।
 क्रुद्धः कुतोऽपि तं हन्तुं व्यालः काल इवाययौ ॥ ३३ ॥
 (चतुर्भिः कलापकम्)
 परमेष्ठिनमस्कारमन्त्रस्मृत्या यथाविधि ।
 तेनास्तम्भि स दुःस्तम्भिस्तम्भयुत्तयेव पारदः ॥ ३४ ॥

ग्रया.....वसरः किञ्चिद्व्यञ्चितान्यसरस्मयम्(?) ।
 तमेव मत्तमातङ्गमारुह्यासह्यविक्रमम् ॥ ३५ ॥
 पायं पायं पयस्तस्य स्नायं स्नायं च तत्तटे ।
 अमृतच्छायवृक्षाद्वे स विशश्राम सश्रमः ॥ ३६ ॥
 कुर्वन्निव जगत्कम्पं क्ष्वेडया क्षिप्रमेव हि ।
 गाढपुच्छच्छटालोटैर्भूषीठं पाटयन्निव ॥ ३७ ॥
 नारङ्गकदलीमुख्यफलैरतिसुधारसैः ।
 तं कृताहारमाहन्तुं तत्र सिंहः समाययौ ॥ ३८ ॥ (युग्मम्)
 स नमस्कारमाहात्म्यात्ततो दूरे पलायत ।
 प्रज्वलज्वलनज्वालाजालेनैव करालितः ॥ ३९ ॥
 वर्द्धयन्निव फूत्कारैर्विषज्वालां मुखेऽद्य ताम् ।
 कालः क्रौर्येण कान्त्या च दुष्टं दुष्टोऽहिराययौ ॥ ४० ॥
 सपोच्चाटनमन्त्रेण निर्जितोर्जिततेजसा ।
 परमेष्ठिनमस्कारेणैष तं दूरमक्षिपत् ॥ ४१ ॥
 जज्वालाग्रेऽस्य दावाग्निः क्षयकालानलोद्भुरः ।
 तत्र पञ्चनमस्कारस्मृत्या घनघटायितम् ॥ ४२ ॥
 तदग्रे राक्षसस्तस्य भक्षणाय समुद्यतः ।
 सोऽपि मन्त्रादितोऽनश्यद्यदयं सर्वभीहरः ॥ ४३ ॥
 परमेष्ठिनमस्कारभक्तिर्वल्लीव मानसे ।
 उल्लसन्ती फलं दत्ते जन्तोश्चित्तं जगत्स्वपि ॥ ४४ ॥
 श्रीनमस्कारमन्त्रोऽयं कण्ठे श्वास इवानिशम् ।
 यस्यासीद्विवधूकण्ठे स कण्ठाभरणायते ॥ ४५ ॥
 परमेष्ठिनमस्कारमन्त्रमाहात्म्यमूर्जितम् ।
 कः संख्यातुमलंभूष्णुरिति चित्ते व्यचिन्तयत् ॥ ४६ ॥
 जङ्घालः प्रचचालाथ स श्वशुरकुलं प्रति ।
 प्रथमे यामिनीयामे ययौ मेरुनिभं नगम् ॥ ४७ ॥ (युग्मम्)

कौतुकेनारुरोहैनं शुश्राव च वचः पुरः ।
 कस्यापीति स्मरस्मेरविकारविधुरं मुहुः ॥ ४८ ॥
 मदङ्गीकारतो विद्धि विधेयं मां मृगेक्षणे ।
 त्रातारं वा स्मराभीष्टं न यावन्मार्यसे मया ॥ ४९ ॥
 तदीयोऽग्रगिरा भीरुः कम्पमानवपुर्लता ।
 श्रीजिनेन्द्रः परं त्राण जगादेति ममात्र सा ॥ ५० ॥
 स स्त्री शस्त्रीप्रहारेण प्रहर्तुं ता समुद्यतः ।
 कामान्धास्त्यक्तमर्यादाः किं किं पापं न कुर्वते ॥ ५१ ॥
 तेन बद्धः स्वमन्त्रेण स्वबन्धैर्मृत्युबन्धुभिः ।
 सतामार्तपरित्राणप्रगुणाश्चित्तवृत्तयः ॥ ५२ ॥
 तं तथा वीक्ष्य सान्यच्च श्रेष्ठिनं सनमस्कृतिम् ।
 श्रावकत्वेन तस्याभूद्विश्वासवशमानसा ॥ ५३ ॥
 आकुलप्राणयाप्युच्चैर्मृग्येव व्याधवद्धया ।
 त्वया नष्ट... तेनार्क इवास्मर्यत यज्जिन (१) ॥ ५४ ॥
 तद्धन्यासि त्वमेवैका नृत्यतीव कराम्बुजे ।
 तव स्वर्गापवर्गश्रीः सेत्थं तेनापबृंहिता ॥ ५५ ॥ (युग्मम्)
 भद्रे त्वं कासि किं चायं जिघांसुस्त्वामुपस्थितः ।
 पृष्टे तेनेति सा सारप्रेमोद्गारगिरावदत् ॥ ५६ ॥
 रत्नगर्भाशिरःशुभ्रपुष्पशेखरविभ्रमे ।
 रौप्ये भूमृत चैताढ्येऽस्तीह राजपुरी पुरी ॥ ५७ ॥
 तत्र विद्याधरेन्द्रोऽस्ति जयस्तस्य बृहस्पतिः ।
 नाम्ना बुद्ध्या च मन्त्रीशः पत्नी तस्य मणिप्रभा ॥ ५८ ॥
 तयो रत्नप्रभा पुत्री मामयं मन्दिरादथ ।
 रागैकदृष्टिरानिन्ये स्वर्णमालामिव द्विकः ॥ ५९ ॥
 याचमानो वराहाय चाटुकारशतैरयम् ।
 ममानुत्तरदानेन दुष्कर्मैति प्रचक्रमे ॥ ६० ॥

गाढानुरोधादस्याः स्वां सार्थपालिकथामथ ।
 जगाद किं न वाच्यं हि सद्भावाच्चिततेजसाम् ॥ ६१ ॥
 इत्थं मिथः स्ववृत्तान्ते कृते कर्णरसायने ।
 तान्यां विलोक्य दिव्यर्द्धिस्तत्र विद्याधराधिपः ॥ ६२ ॥
 उत्थाय पादयोर्लज्जा स्वपितुस्तस्य कन्यका ।
 उच्चैराक्रन्द गद्गदं च स्वान्तर्दुःखमिवामुचत् ॥ ६३ ॥
 आलिङ्ग्य स्वाञ्चलेनास्याः प्रोन्ममार्ज मुखाम्बुजम् ।
 अङ्गे कृत्वाथ तां प्राह पुत्रि धीरा भवाधुना ॥ ६४ ॥
 व्यज्ञपीदं तया तात कोऽप्ययं मयि वत्सलः ।
 ररक्षेऽरिकराद्येन सिंहास्यादिव गौरहम् ॥ ६५ ॥
 तत्तातैतद्गुणक्रीर्ती विद्धि मामिति तद्गिरा ।
 सर्वज्ञोक्तवरायासौ स सन्मानं सता ददे ॥ ६६ ॥
 सापराधमिव श्रेष्ठिवाक्यान्मन्त्री तमत्यजत् ।
 सतां तुल्या मनोवृत्तिरूपकार्यपकारिषु ॥ ६७ ॥
 प्रातरिन्दुरिवाद्दृश्यपरिवारस्त्वमद्य किम् ।
 मन्त्रिणः श्रुतपूर्वदं श्रेष्ठीश्रेष्ठः प्रतिष्ठया ॥ ६८ ॥
 उवाच भिल्लधाटीतः स्वसार्थोल्लुण्ठनादिकम् ।
 ततो मन्त्रिपतिः पल्लीमरुणत्सैन्यपेन सः ॥ ६९ ॥
 कालरान्ध्र्येव दृष्टा सा ग्रस्तेव समवर्तिना ।
 ददृशे भिल्लनाथेन निर्नाथेव तदाकुला ॥ ७० ॥
 अथ संधानमाधाय सह सेनाधिपेन सः ।
 यदात्तं सार्थसंबन्धि तत्तस्य व्यतराद्रिया ॥ ७१ ॥
 सर्वस्वेनापि संमान्य सेनानाथं निजेन सः ।
 तेन सार्थेन चोपेतः श्रीमन्मन्त्रिपतिं ययौ ॥ ७२ ॥
 महार्थोपायनैर्नत्वा मन्त्रिनाथमथार्चयत् ।
 तेन संमानितः सोऽपि पल्ली पल्लीपतिर्ययौ ॥ ७३ ॥

ययौ यानमथारुह्यासह्यवेगजितानिलम् । ७४ ॥
 सह जामातृकन्याभ्याममात्यः स्वपुरं प्रति ॥ ७४ ॥
 पर्यणैषीदपर्यन्तगर्जदुत्सववैभवाम् ।
 तां श्रेष्ठी मन्त्रिणा दत्तसर्वस्वकरमोचनः ॥ ७५ ॥
 ततः संप्रेषितस्तेन गौरवात्स्वसुतान्वितः ।
 दूरेऽनुगम्य स क्षिप्रं ययौ राजपुरी प्रति ॥ ७६ ॥
 मार्गं दुस्तरमुत्तार्य श्रेष्ठी पोत इवाम्बुधिम् ।
 पृथ्वीपुरं ससार्थोऽगात्किं न श्रेयो नमस्कृतैः ॥ ७७ ॥
 अथाभूत्स नमस्कारमन्त्रे भृङ्ग इवाम्बुजे ।
 लीनः सिद्धिमधुश्रद्धावृद्धिवन्धुरमानसः ॥ ७८ ॥
 जिनस्य भक्तिपूजाभ्या मन्त्रसिद्धिमवाप सः ।
 साश्चर्यशौर्यपुण्याभ्या राजेवाशु जयश्रियम् ॥ ७९ ॥
 सुहृष्टिरेकदा कश्चित्सुरः श्रेष्ठिनमब्रवीत् ।
 वश्यो मन्त्रादितः श्राद्ध तवाभीष्टकरोऽस्म्यहम् ॥ ८० ॥
 तत्रत्यपृथिवीपालस्तार्तीयिकदिनेन सः ।
 व्यनश्यदसुतो रोगादामकुम्भ इवाम्बुतः ॥ ८१ ॥
 पञ्चदिव्यैर्गजेन्द्राद्यैः सत्कृतः स कृतो नृपः ।
 नमस्कारमहामन्त्रात्किं नोच्चैः प्राप्यते पदम् ॥ ८२ ॥
 बभौ तस्यासनं व्योम्नि व्योमरत्ननिभं तदा ।
 देव्यश्चामरधारिण्यो दिव्यच्छत्रकराः सुराः ॥ ८३ ॥
 नाकिनाथमिव क्षोणीक्षेमायेत्थमुपस्थितम् ।
 श्रुत्वा नृपं भयाद्भूपास्तमेवान्ये विभुं व्यधुः ॥ ८४ ॥
 गजाद्युपायनीकृत्य स्वकन्यास्तस्य ते ददुः ।
 पर्यणैषीत्स रूपश्रीहेपिताप्सरसस्ततः ॥ ८५ ॥
 एकच्छत्रं महाराज्यं न मुदेऽस्य तथाभवत् ।
 यथा श्रीमज्जिनेन्द्रोक्तधर्मप्राप्तिः सुदुर्लभा ॥ ८६ ॥

भोगैर्दुर्ललितस्यास्य देवानामपि दुर्लभैः ।
 श्रीनन्दनवनस्येव संतानश्रीरवर्धत ॥ ८७ ॥
 अथान्यदा नमस्कारमन्नदं स्वगुरुं मुनिम् ।
 तत्रागतं ववन्देऽसौ शुश्रावास्य च देशनाम् ॥ ८८ ॥
 राजस्त्वं राजसे शुद्ध सम्यक्त्वमणिभूषणः ।
 अङ्गैरिव गणाधीशस्तथा द्वादशभिर्व्रतैः ॥ ८९ ॥
 स्वर्णरत्नप्रियैर्भूष रत्नसानुविजित्वरैः ।
 जिनेन्द्रमन्दिरैः पृथ्वीमण्डलं यदमण्डयः ॥ ९० ॥
 प्रावर्त्यन्त त्वया तत्र नानाश्चर्यमहोत्सवाः ।
 वरेण्यपुण्यपीयूषसन्नाणीव शिवाध्वनि ॥ ९१ ॥
 श्रुतस्य श्रोत्रिणी श्रोत्रे नेत्रे जैनास्यनर्तिनी ।
 कृतार्थे सार्थसामर्थ्ये कृतैरिष्टैः स धर्मिणाम् ॥ ९२ ॥
 विश्वरङ्गे जिनाधीशशासनोन्नतिनर्तकीम् ।
 नरीनर्तयितुं नृत्याचार्यकं तव निर्मलम् ॥ ९३ ॥
 सर्वाणि धर्मकर्माणि भूष श्राद्धोचितानि ते ।
 श्रद्धाधिक्येन वर्धन्ते दानेनेव यशःश्रियः ॥ ९४ ॥
 अत्र मद्भरधर्मेऽसिन्नित्थं तदपि भण्यते ।
 राजहंस सदा राजहंसः स्या संघमानसे(?) ॥ ९५ ॥
 इत्थं कर्णातिथीकृत्य तथ्यां पथ्यां गिरं गुरोः ।
 ववन्दे तं ततः सापि विजहार यथासुखम् ॥ ९६ ॥

(सप्तभिः कुलकम्)

जिनेश्वराणां रथतीर्थयात्रा कल्याणकाद्युत्सवपुण्यकृत्यैः ।
 तद्राज्यलक्ष्मीः सुभगं भविष्णुरिष्टैः फलैः कल्पतरोर्लतेव ॥ ९७ ॥
 काले काले नयमिव चतुर्धापि धर्मं स चक्रे
 दध्रे शक्तित्रयमिव सुधी धाम रत्नत्रयं च ।
 तेनैवायं परिमलभरेणापि मन्दारशाखी
 लोकं लोकम्पृणगुणगुरुर्वासयामास शश्वत् ॥ ९८ ॥

स त्रिवर्गपरभागभूषणः प्राज्यसौख्यमनुभूय सूनवे ।

दत्तराज्यविभवो दिवं ययौ द्वीपमन्यमिव सायमर्यमा ॥ ९९ ॥

स तत्र रम्यवैभवं सुरेन्द्रराज्यमन्वभूत् ।

ततश्च्युतः क्षमापतिः कृतव्रतः शिवं ययौ ॥ १०० ॥

नमस्कृतेरित्थमसौ महीपोऽनुभूतपूर्वीं च फलं निशम्य ।

स संप्रदायं जगृहे नृपस्तां सुधां पिवेद्वा नहि कः सतृष्णः ॥ १०१ ॥

मन्त्रस्य तस्य रुचिरप्रचुरप्रभावैः

सर्वत्र विश्वबलैरपरैरगम्यः ।

श्रीमान्समस्तजनतापरिभूतिवद्ध-

कक्षैः करैरिव रविस्तिमिरैरथासीत् ॥ १०२ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये

श्रीशब्दाङ्गे नमस्कारप्रभाववर्णनो नाम तृतीयः सर्गः ।

चतुर्थः सर्गः ।

तदनु भास्करसोदरदीपिकाद्युतिकदम्बविडम्बितवासरम् ।

सुर इवोच्चविमानममानवं शयनमन्दिरमाप महीपतिः ॥ १ ॥

इह स हंसशुभच्छदतूलिकं सुरतरङ्गवतीपुलिनोपमम् ।

विहितसांध्यविधिः सुधियां गुरुः सुरवरोचिततल्पमशिश्रियत् ॥ २ ॥

समुपगूढमनाः सुतचिन्तयेत्यलममर्षभयादिव निद्रया ।

क्षणमपीक्षणगोचरचारितानविदधेऽस्य निशेव द्विवामणेः ॥ ३ ॥

ग्रहबलैः शुभशंसिनमासवान्कथमपीह निशीथमसौ तदा ।

पृथुपचेलिमपुण्यवतां स्वयं किमनुकूलमुपैति च हेलया ॥ ४ ॥

अथ चलन्नचला रमणस्तदा चतुरबुद्धिरदृश्यत नापरैः ।

नयनराजददृश्यकराञ्जनो जन इवाध्वनि भूरि नराकुले ॥ ५ ॥

असितपट्टमयांशुकवेषवानसिलताकलितैककराम्बुजः ।

स्वपुरसालमलङ्घ्यमलङ्घ्यद्भृगुमिवाशु गिरेर्नवकेसरी ॥ ६ ॥

काव्यमाला ।

किमपि तत्र विनोदितलोचनः फलितपादपदेवकुलादिषु ।
पवनवेगगतिः स परिभ्रमन्समसृणोत्करुणं ध्वनिमग्रतः ॥ ७ ॥
गुरुकृपारसपूरितमानसस्तदनुसारमसावपरिश्रमः ।
नरपतिर्मरुतोऽप्यधिपङ्कता व्रतमिवाङ्घ्रिजवेन ददद्यौ ॥ ८ ॥
मृतककोटिकरालकलेवरप्रचुरदुःसहगन्धभरावहे ।
अभिमुखागतगन्धवहैर्मुहुर्दतिदूरविवर्त्यपि सूच्यते ॥ ९ ॥
मिलदसंख्यशिवाकृतफेकृतैर्यदसुकम्पकृदूद्वितमूर्द्धजम् ।
अधिकघूकघनार्तिदघूतकृतैः स्खलितकातरजन्तुगतागति ॥ १० ॥
भृतदिगन्तरदुःश्रवहृंकृतैर्विकृतवेषवपुर्मुखनर्तनैः ।
प्रचुरराक्षसभूतपिशाचकैर्भयकुलैरिव दुर्गपथं नृणाम् ॥ ११ ॥
विपुलमांसवसामदिरोन्मदं विततमुत्कलकेशमवस्त्रभृत् ।
भ्रमति यत्र सताण्डवडाकिनीकुलमकालमृतेरिव सादरम् ॥ १२ ॥
निशि च यत्र निशाचरनिर्मितामतिभयंकरकेलिविलोकनम् ।
छलयति स्म विधैर्यघनं जनं यमगृहातिथितां नयते च ताम् ॥ १३ ॥
किमिह भूरिवचोभिरुदीरितैस्तदपरं भुवि कालनिकेतनम् ।
निजगृहं स्थिरधैर्यवतां पुनः पितृवनं स ददर्श नृपस्ततः ॥ १४ ॥
(षड्भिः कुलकम्)
अथ स तत्र विवेश विशांपतिः प्रथितधैर्यधुरीणजनाग्रणीः ।
इदमभाष्यमभाषि च केनचिन्मनुजजातिनिसर्गभवद्रुषा ॥ १५ ॥
विततदारुणः कृतकर्मणा हतवपुध्रुवमागतवानसि ।
इह हि याति नृपोऽपि पतङ्गतां निशि निशाचरकोपहुताशने ॥ १६ ॥
पितृवने हतधीस्त्वमिहागतस्तदधिपश्य ममाप्यकृतार्चनः ।
क्षयमुपेहि तदद्य मया हतस्ततरुषा नकुलेन यथा फणी ॥ १७ ॥
सरसभक्ष्यमिव स्वयमागमश्चिरबुभुक्षुतरस्य ममाग्रतः ।
त्रिभुवनेऽपि न सोऽस्ति तवाद्य यो भवति रक्षणकर्मविचक्षणः ॥ १८ ॥
निजबलं मयि दर्शय माधुना मम पुरो मनुजाः किल कीटकाः ।
असुरनिग्रहमन्त्रचणोऽसि चेत्स्मर तमेव वशीकृतदैवतम् ॥ १९ ॥

असिरयं चतुरङ्गरणे रिपुक्षितिपकण्ठविलुण्ठनलम्पटे
 इह हि स त्रपते जनमात्रके खलु खलेऽधमवाचि नियोजितः ॥ २० ॥
 इति वदन्नृपतिः स नमस्कृतेः स्मरणतो व्यधिताचलनिश्चलम् ।
 तमसुरं भयवातसमाहतं हृदयपल्लवमस्य तु कम्पितम् ॥ २१ ॥
 अहमहंयुरिहाभवमामभवं जगति वीरकथा खलु मे वृथा ।
 यदमुनैव कृतो विमदज्वरः सहजधैर्यवशंवदचेतसा ॥ २२ ॥
 अहमतीव मदान्धविलोचनं पशुरिवाविदितस्वपरान्तरः ।
 अधिगुणेऽत्र जने महतागसा यदपतं विपदीत्थमनर्थकृत् ॥ २३ ॥
 करुणयैव न मे हृतवानसून्प्रकटदुष्टगिरोऽपि महाशयः ।
 यदि कथंचन मोक्षयति मामयं तदुपकारितयास्तु मम प्रभुः ॥ २४ ॥
 इति निधाय निजे हृदि निश्चयं निभृतनेत्रयुगं नृपमैक्षत ।
 विदितदैन्ययशः कृपयामुना स मुमुचेऽथ तथैव विधानतः ॥ २५ ॥
 तदनु वैद्युतपुञ्जमिव स्थिरं मणिसुवर्णविभूषणभूषितम् ।
 सपदि दिव्यवपुर्दधेत्य तं प्रणयतः प्रणनाम स भूपतिम् ॥ २६ ॥
 स्फुरितभक्तिभरादिव नम्रतां दधदधीशमसावसुरोऽवदत् ।
 जय विभो शरणं श्रितवानहं वत भवन्तमनन्तयशःश्रियम् ॥ २७ ॥
 प्रभुरयं प्रभविष्णुरपि क्षमां सततमेव विभर्ति यथा क्षमाम् ।
 इति गुणद्वितयी तव गीयते सुरपतेः पुरतोऽप्सरसां गणैः ॥ २८ ॥
 यदपराङ्गमिहापि मयाधमाधमधियाधिकदुःसहतेजसि ।
 अहितहेतुरितीव तदज्ञता मम दुनोति मनो नितरामियम् ॥ २९ ॥
 अनुचितं यदवोचि वचो मया तदधुना क्षमणीयमिन त्वया ।
 निजकभृत्यमितः परिभाव्य मां नतजने प्रभवः खलु वत्सलाः ॥ ३० ॥
 मम तवोपरि रागतरङ्गिणी गुरुतरङ्गभरैरिव नृत्यति ।
 नवरवाविव चक्रपतत्रिणः प्रियतमोत्तमसंगमकारिणि ॥ ३१ ॥
 त्वदपरोऽस्ति न मोक्षकृते मम कचन जैनमतादिव देहिनः ।
 भवदनन्तगुणौघवशंवदं तदुररीकुरु मां निजसेवकम् ॥ ३२ ॥

भवतु दिव्यविचित्रमणिप्रभा प्रबलपल्लवलास्यवती मम ।

विमलमौक्तिकहारलता तव प्रथमदर्शनयोग्यमुपायनम् ॥ ३३ ॥

इयमुदात्तसुताय मृगीदृशां भवति कण्ठतले विनिवेशिता ।

इति निशम्य स तां द्रुतमाददे प्रणयिनां हि समाधिविधिस्तथा ॥ ३४ ॥

प्रकटयत्युदितं परमोचितां तव कृतज्ञकृतश्रुतिसंमदाम् ।

विमलजात्यमणेरिव लक्षणं निजकमाकरजन्म शुभावहम् ॥ ३५ ॥

इदमुदीर्य निवर्त्य च तत्र तं श्रुतविलापमभिप्रचचाल सः ।

निजभुजैकसहायतया परं विदधतेऽधिकृतार्थमिहोर्जिताः ॥ ३६ ॥

विकचचम्पकचारुवपुःप्रभः प्रवरराजजनोचितलक्षणः ।

भुजजिनेन्द्रकरीन्द्रजकारय(?)विधृतनिर्दययोगिपतिव्रतः ॥ ३७ ॥

अशुभकारणकर्मणि कर्मठः शठतया प्रिययेव समाश्रितः ।

इह परत्र विरुद्धकराग्रणीर्निखिलदोषदवज्ज्वलनानिलः ॥ ३८ ॥

स्वगुरुदर्शितमन्नविधायिनः पृथुलभूतलवर्तितमण्डलः ।

डमरुकस्य डमहुमडम्बरारवभरेण भृताखिलदिङ्मुखः ॥ ३९ ॥

प्रबलभूतबलिं बलवत्तरः सकलदिक्षु समं जलधारया ।

प्रथमतः पृथुशान्तिविधित्सया व्यधित यः स्फुटकल्पविकल्पवित् ॥ ४० ॥

अकृत वाञ्छितसिद्ध्यधिदेवतां बहललोहितचन्दनचर्चिताम् ।

अरुणपुष्पचयै रचितार्चनां विहितयोग्यसमग्रबलिं च यः ॥ ४१ ॥

इह मया प्रतिकूललवोऽपि ते मुनिजनेन न कोऽपि करिष्यते ।

केमुत चिन्तितसिद्धिविधित्सया सुवदने भवती(?) समुपाहता ॥ ४२ ॥

किमिह रोदिषि शोकवशंवदा सुतनु विश्वसिहि त्यज संभ्रमम् ।

नृपसुतेऽभ्युदयोऽपि करिष्यते तव मया विविधाद्भुतभूतिभूः ॥ ४३ ॥

इति गिरास्तमया लघुतां व्यधाद्विगतरोदनताररवां च यः ।

त्रिभुवनाखिलमीलितमायया विहितसृष्टिरिवानृतजन्मभूः ॥ ४४ ॥

उपकृपाणकृतच्छुरिकाकरं मधुरवाक्यमुधोक्षितकन्यकम् ।

अधिकृतार्थविधौ विहितोद्यमं नृपतिरैक्षत तं पुरतस्ततः ॥ ४५ ॥

(अष्टभिः कुलकम्)

अजपदिष्टनिबन्धनमुद्रया प्रकृतमन्नमथाहुतिमक्षिपत् ।
 विहितहोममतिज्वलितानले स्वमिव दुर्गतिशास्त्र(श्च)तपावके ॥ ४६ ।
 तदभिपश्यति^१.....धराधिपे बहुलतान्तरितेऽथ स कन्यकाम् ।
 समवदद्वैरया(२)दकदेवतावलिकृते त्वमिहाद्य विनाश्यसे ॥ ४७ ॥
 इयदितस्तव जीवितमात्मनः कमपि रक्षणदक्षमिह स्मर ।
 तदनु विक्रमसिंहमहीपतिः शरणमेव ममेति जगाद सा ॥ ४८ ॥
 क्षुरिकया न हि यावदपत्रपः प्रहरतीह स तावदपात्यत ।
 क्षितिभुजा भुजतो द्रुतमस्य सा द्रुमलतादलवद्धन(३)वायुना ॥ ४९ ।
 ससुपतस्थुषि यौ.....पतौ युधे गतकरेऽथ कृपाणकरे रुषा ।
 निजकरेण सितासिमकम्पयच्चरणताडनतश्च धरां नृपः ॥ ५० ॥
 भुवि ववल्ग स वल्गुवलो ददावसिनिपातशतान्यभिभूषतिम् ।
 अभिभवन्ति न तानि किमप्यमुं तिमिरसंततयस्तरणि यथा ॥ ५१ ।
 भुवि कृतैर्गुरुभिः पददर्दरैर्नमदशेषफणीन्द्रफणोन्नती(ः) ।
 वत्तमजीविव(३)रोषकषायतो रणमुखेऽभवतां नृपयोगिनौ ॥ ५२ ॥
 प्रहितयोनिधनाय कृपाणयोरपि कृपाजनि तत्रै.....योर्भुवम् ।
 परमया सुकुमारतयान्यथा कथमिमां वहता गलताश्रयोः(३) ॥ ५३ ॥
 अथ मिथोऽसिलतापरिचुम्बितौ कचन.....निर्गतलोहितौ ।
 वधधिया भ्रमणेन विरेजतुर्ज्वलदलातकचक्रयुगोपमौ ॥ ५४ ॥
 कपटकोटिपटुः स विशांपतेः करतलादसिपत्रमपातयत् ।
 प्रहतवैरिवपुःक्षतजारुणं मरुदिवाशु तरोः श्लथपल्लवम् ॥ ५५ ॥
 करगृहीतकृपाणलतं पुनः समरदक्षतयाद्भुतया नृपम् ।
 यमभिवोद्धृतदण्डकरं रिपुस्तमवलोक्य मुमोच स धीरताम् ॥ ५६ ॥
 द्विषदसि विनिहत्य निजासिना क्षितिधवोऽपि सहेलमपीपतत् ।
 इह भवन्ति जयर्द्धिकृते कृतप्रतिकृताय निरङ्कुशतेजसः ॥ ५७ ॥

१. 'तत्र' इति स्यात्. २. सपादकार्थकः पादकशब्दो भवेत्. ३. 'योगिपतै
 इति स्यात्. ४. 'त्र तयो' इति स्यात्

काव्यमाला ।

अपहृतासि पराभवकोपितस्तदनु योगिपतिः कृतसाहसः ।

चिरमयुध्यत मलयुधा क्रुधा नृपतिना सह दुःसहतेजसा ॥ ५८

विविधबन्धनिबद्धवपुः कृतः स्व इव तेन स योगगतोऽचलः ।

नृपतिरप्यरिसूत्रितबन्धनं(?)मधुतवांस्तिमिरं द्युतिमानिव ॥ ५९ ॥

भुजगपाशद्वेन महीभुजा निर्जे.....द्वितयेन पराक्रमी ।

रिपुरवध्यत बन्धनपीडया मृतिपथस्थ इवाथ मुमूर्छ सः ॥ ६० ॥

तमवलोक्य तथा विवशं विशांपतिरुदीर्णकृपामृतवीचिभिः ।

समभिषिच्य मुमोच पुनर्नवीकृतमिवेति हि राजकुलोचितम् ॥ ६१

सिचयपल्लववीजनवायुना विगतमूर्छमुवाच नृपोऽथ तम् ।

कुरु करेऽसिलतां मम पूरय क्षेम रणे रणकेलिकुतूहलम् ॥ ६२ ॥

प्रतिजगाद स किं मम सांप्रतं रणचणेन रणेन सह त्वया ।

सपदि दैन्यदशां गमितोऽस्मि यत्तव करैस्तरणेरिव चन्द्रमाः ॥ ६३ ॥

क्षपयति स स तस्य विलोलताममृतपूरसहोदरया गिरा ।

स्वकुलदेवतया कथितं सरन्नथ तथा प्रणनाम स भूपतिम् ॥ ६४ ॥

त्वयि नरेन्द्र हठादपि भूभुजां प्रणतिरायति सुन्दर संपदे ।

किमु रसायनपायनमङ्गिनामनभिलाषवतामपि नो मुदे ॥ ६५ ॥

भवति कापि नरेन्द्रमहोचिती ध्रुवमनन्यसमाश्रयसंभवा ।

सुरतराविव वलितसौरभा स्फुरति नेतरभूरुहमञ्जरी ॥ ६६ ॥

देवस्त्रीवधपापपङ्कपतनव्यावर्तनेनामुना

त्वं मेऽभूः परिणामसुन्दरतया तस्यां दयायां गुरुः ।

यन्माहात्म्यपुरस्कृतं खलु जनं स्वर्भूभुवः संपदः

सोत्कण्ठं कुचमण्डलेषु रमयन्त्यासैतसिद्धिश्रियम् ॥ ६७ ॥

युष्मत्प्रसादान्नृप मानसे मे हंसीयतां सा सुगतिं दधाना ।

वदन्निदं कन्दलयांबभूव प्रमोदकन्दं हृदये स तस्य ॥ ६८ ॥

(पञ्चभिः कुलकम्)

१. 'स धु-' इति स्यात्. २. 'भुज' इति भवेत्. ३. अनुदात्तेच्चप्रयुक्तात्मनेपदस्या-
नित्यत्वाच्च परस्मैपदप्रयोगे 'सहस्व' इत्यर्थो भवेत्. ४. 'सन्नसि-' इति स्यात्.

शौर्याकृष्टा तदनु विजयश्रीकटाक्षैर्वलक्षै-

रानर्चनं कुसुमसुभगैः सानुरागा नरेन्द्रम् ।

देवश्रेणीकृतजयरवा पुष्पवृष्ट्या च हृष्टा

पूजापात्रं भवति हि मुहुः सद्गुणोत्कर्षवत्ता ॥ ६९ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये

श्रीशब्दाङ्के सुरयोगीन्द्रविजयो नाम चतुर्थः सर्गः ।

पञ्चमः सर्गः ।

संरक्षणाय रिपुतोऽहमभूवमस्याः

संग्रामकेलिभिरियं स्मरतापतो मे ।

स्वैर्दर्शनामृतरसैस्तु समोपकार-

कन्येति तामथ मुहुर्नृपतिर्ददर्श ॥ १ ॥

अस्याः स्मितोत्पलदलं नयनद्वयस्य

कान्तेः सुवर्णममलं वदनस्य चन्द्रः ।

वाचः सुधा रतिरनुत्तररूपलक्ष्म्याः

सौभाग्यभङ्गिमनिशं स्पृहयांबभूव ॥ २ ॥

किं वागुरेयमपरा युवहन्मृगाणा

निःस्पन्दतां दधति येन विलोकितापि ।

एकं स्मरस्य च जगत्रयजैत्रमस्त्रं

स्त्रैणोचिताद्भुतगुणोल्बणभूषणश्रीः ॥ ३ ॥

केयं क्व वाजनि कुले किमिर्तापदीद^(१)

संचिन्त्य तामभिललाप मुहुः स पश्यन् ।

दिष्ट्यासि जीवितवती सुभगे स्मरारि

स्मेरस्मरः परिभवत्यपि दृग्बलात्ते ॥ ४ ॥

व्यालोकनेन सहसापि घनश्रियोऽस्य

हर्षप्रकर्षपरिनुत्तमनोमयूरा ।

अम्भःकणैरिव सुधामधुरैर्वचोभिः

सा प्राप निर्वृतिभरं क्षितिभृत्तदीव ॥ ५ ॥

अत्रान्तरे रुचिररत्नविमानमैक्षि

क्षोणीभृताद्युतितिरस्कृतभानुबिम्बम् ।

तस्मादुपेत्य सहसा सुरपुंगवेन

पूर्वोदितेन समनम्यत मानवेन्द्रः ॥ ६ ॥

प्रासादमुन्मुखमयूखशिखाढ्यरत्नै-

र्दीपालिकोत्सवमिवादधतं निशायाम् ।

सिंहासनं च नवभङ्गिभराभिराम-

माराममद्भुततमं रचयांचकार ॥ ७ ॥

तद्भक्तिगौरववशाद्विहितासनस्य

तत्र क्षणं क्षितिपतेः पुरतः सदैव ।

प्रावर्तयद्गुचिरविभ्रमहावभाव-

लीलाविलाससरसं स्वपुरंध्रिलास्यम् ॥ ८ ॥

किं सानुरागहृदया मयि कन्यकेय-

मापद्गता किमिति मां शरणं प्रपेदे ।

योगीश्वरश्च किल कोऽयमिति क्षितीन्दु-

र्विस्मेरविस्मयरसप्रसरः स दध्यौ ॥ ९ ॥

देवोऽवदत्तदनु देव निवेद्यमानं

जिज्ञासितुं निजमिदं शृणु रत्नपुर्याम् ।

जज्ञे जितारिन्पतेर्दुहितेन्दुमत्यां

श्रीः श्रीमतीयमनुजा तव पट्टराज्ञ्याः ॥ १० ॥

साश्चर्यसौर्यसुभगत्वकलाप्रभुत्व-

दानादिभिस्तव गुणैरियमत्युदारैः ।

संख्यातिगैः श्रुतिपथातिथिभिर्बभूव

श्रीः श्रीपताविव नृप त्वयि सानुरागा ॥ ११ ॥

युष्मद्वियोगविधुरा मधुराङ्गलक्ष्मीः
 सङ्गाशया धृतवती नृप जीवितव्यम् ।
 त्वन्नाममन्नमनिशं जपति स्म कामं
 रूपं निरूपितवती च तदैव चित्रे ॥ १२ ॥
 कुप्यत्कृतान्तदशनान्तरवर्तिनीव
 सस्मार देव तव नाम तदापदीयम् ।
 गीतक्षुतस्खलनजागरणे भये च
 संस्मर्यते प्रियजनस्य हि नाम लोके ॥ १३ ॥
 लोकंपृणोल्बणगुणा नृपराजलक्ष्मी-
 र्मूर्तेर्व सर्वविषयप्रभविष्णुसौख्या ।
 सर्वाङ्गसुन्दरतया सुभगंभविष्णुः
 प्राणप्रिया तव भविष्यति कन्यकेयम् ॥ १४ ॥
 वृत्तान्तमस्य शृणु योगिपतेरिदानी
 रत्नावतीत्यभिधयास्ति पुरी प्रसिद्धा ।
 तत्रोग्रसेनधरणीपतिरुग्रसेन-
 स्तस्याभवत्प्रियतमा मणिमञ्जरीति ॥ १५ ॥
 पृथ्वीधरं पृथुनरेन्द्रनवावतारं
 गङ्गाधरं च भुवि केतुमिवोल्लसन्तम् ।
 एतावसूत तनयौ क्रमतः सती सा
 वेलाम्बुधेरिव सुधारसकालकूटे ॥ १६ ॥
 आत्रोरनुक्रममहर्निशमुत्तरङ्ग-
 प्रेमोग्रमत्सरभरप्रभवप्रवृत्त्योः ।
 जज्ञे तयोः कुशलता द्विजपुंगवानां
 हस्ताङ्गुलीष्विव कलासु तदाखिलासु ॥ १७ ॥
 तत्रादिमः क्षितिप मन्त्रिपुरी जनाना-
 मुद्यत्सुदां समुदयैः सहवर्धमानः ।

संक्षोभणं त्रिभुवनस्मितलोचनानां
 स्मेरस्सरं तदनु यौवनमाससाद ॥ १८ ॥
 लोकं दहन्मुखविषोल्वणनिर्यदग्नि-
 ज्वालावलीभिरिव दुर्वचनैस्तदन्यः ।
 उन्नासयन्कुचरितैः कुटिलैर्गतैर्वा
 दुग्धं फणी च तरुणस्तरुणत्वमाप(१) ॥ १९ ॥
 आदेशतः पितुरथ क्षितिपालकन्या
 रूपश्रिया जितरतीः परिणिन्यतुस्तौ ।
 पृथ्वीधरे तदनु सर्वजनानुरागा-
 द्राजा न्यधत्त जयशालिनि यौवराज्यम् ॥ २० ॥
 क्षीणोऽन्यदा क्षयरुजा क्षितिप क्षतार्तिः
 पृथ्वीधरं धरणिनाथमथो विधाय ।
 योगीव योगपरभागलयोपयोगे
 चेतः स्थिरं सपदि निर्वृतिमाससाद ॥ २१ ॥
 अन्तःपुरे पुरजनेऽखिलराजलोके
 शोकाकुले कलयति स्म सकालधर्मा ।
 किं कोऽपि दण्डधरदण्डनिपातचण्ड-
 दण्डस्य गोचरमुपैति न जीवलोके ॥ २२ ॥
 गङ्गाधरस्य निजबन्धुकृतैः प्रसादै-
 रप्युग्रमत्सरभरः स तथैव तस्थौ ।
 किं मुग्ध.....पटलप्लुतविग्रहोऽपि
 काकः कदापि च न मुञ्चति कालिमानम् ॥ २३ ॥
 तेनालघोर्लघुधियाभिमराः प्रयुक्ताः
 स्नेहामृताब्धिमनसोऽपि वधाय बन्धोः ।
 तेऽप्यन्धकारसचिवा ययुरीप्सिताय
 प्रायः कुकर्मविधयो हि तमःसहायाः ॥ २४ ॥

तत्र प्रविश्य च कथंचन ते निगूढाः
 पृथ्वीधरे रहसि न प्रहरन्ति यावत् ।
 तावन्नृपेण रणदक्षतयास्तशस्त्राः
 सर्वेऽक्रियन्त महतां न मुधा हि तेजः ॥ २५ ॥
 बद्धाः पुरा नरकपात.....केन
 स्वाम्याज्ञया तदनु संनिहिताङ्गरक्षैः ।
 पृष्ठाः कशाभिरभिताड्यभियाभ्यधुस्ये
 दुष्कर्मकारितमिदं भवतोऽनुजेन ॥ २६ ॥
 किं मारणेन निजदुष्कृतमारिताना-
 मेषां यतो मृतकमारणकर्म निन्द्यम् ।
 प्रोद्भूतया करुणया प्रिययेति सम्य-
 ग्विज्ञप्यमान.....मुचन्नरेन्द्रः ॥ २७ ॥
 ज्ञात्वाप्यपास्यमपराधविधानजन्य-
 मालिन्यकश्मलतमं तमपायभूतम् ।
 स्वच्छाशयः स युवराजपदे चकार
 कं स्नेहमोहितधियां स्वहितप्रवृत्तिः ॥ २८ ॥
 राज्याभिलाषविवशः स नरेश्वरस्य
 स्वान्ते विवेश कृतकृत्रिमभूरि भक्त्या ।
 माया विना किमपि चेष्टितमद्भुतं त-
 न्मुह्यन्ति येन सुतरा सुविद्यां धियोऽपि ॥ २९ ॥
 उन्मीलता कपटनाटकपाटवेन
 गूढेन गाढमखिला नृप पर्षदं च ।
 अन्यानपेक्ष्य बहुमानगुरुप्रसादै-
 र्लोकंपृणैश्च स गुणैः स्ववशीचकार ॥ ३० ॥

१. 'नरकपातकपातकेन' इति पाठे 'नरकपातजनकपातकेन शपथ कारिताः'
 इति व्याख्या भवेत्

राज्ञोऽङ्गरक्षक इवातिसमीपवर्ति
 पश्चात्पुरस्तवविधौ धृतवन्दिमुद्रः ।
 राज्ये प्रमाणमयमेव ततो व्यधायि
 स्वात्मेव तेन ददृशे च निगूढमायः ॥ ३१ ॥
 तज्जयेष्ठवान्धववधार्थमिदं चरित्र-
 मस्येति कश्चन न तत्र विदांचकार ।
 ब्रह्मापि लक्षयितुमक्षम एव मायां
 मायाविनामतिशयेन हि सुप्रयुक्तात् ॥ ३२ ॥
 निद्रादरिद्रनयनः क्षणदावसाने
 संस्तम्भितोद्धृतकृपाणकरं निरीक्ष्य ।
 गङ्गाधरं स्फुरति दैन्यमथान्यदा तं
 भ्रातः किमेतदिति भूमिपतिर्जगाद ॥ ३३ ॥
 चञ्चेव कांचन न यावदुवाच वाचं
 तावत्सखेव मनुजं स जगाद साश्रुः ।
 आः पाप पातकमिदं पतितं त्वयीत्थं
 विश्वासघातकतया विदधे यदुग्रम् ॥ ३४ ॥
 स्वस्वामिनः श्रुतगिरो द्रुतमङ्गरक्षा-
 स्तत्राययुर्बहुविधा युधपाणयश्च ।
 ते वारिता नृपतिना नृपवंश यस्य
 दण्डो विदेशगमनं हि महागसोऽपि ॥ ३५ ॥
 जातेऽथ कर्णकुहरप्रणयिन्यसुप्ति-
 न्गङ्गाधरस्य चरिते त्वरितं स दुःखः ।
 तत्रैत्य पौरनिकरः परुषैर्वचोभि-
 स्तस्यावधूलमिव.....प्रथयांबभूव ॥ ३६ ॥
 दोषागमेऽधिकरुचिः खलु राजपुत्र
 कार्यो मयेव भवता बहुतेजसायम् ।

दृष्टेर्न गोचरमुपैति यथातथेति

प्राप्तोदयस्तव रविर्नृप शंसतीव ॥ ३७ ॥

आकर्ण्य तूर्णमिति मङ्गलपाठकस्य

प्रस्तावसुन्दरतया स तथा चिकीर्षुः ।

तत्कालमुच्छलदनुच्छकृपापरीत-

स्तन्मोचनो(?)पयिकचिन्तनतत्परोऽभूत् ॥ ३८ ॥

पावित्र्यभाजि पुरुषेऽथ कृतावतारा

देवी समीहितकृतेऽस्य कृतावनाङ्घ्रिः ।

कृष्णागुरुप्रवरधूपसुगन्धपुष्पैः

पृष्ठावदत्तव कुले नृपदेवताहम् ॥ ३९ ॥

माहाकुलीनचरितान्यवगण्यपुण्य-

पण्यापणानिव कुकर्म विधाय शङ्कः ।

कुर्वन्प्रहारमसिना त्वयि वीक्ष्य रोषा-

दस्तम्भि गाढमपराधवशान्मयायम् ॥ ४० ॥

निस्तम्भदेहमथ देवतया विधाय

क्षमाभृद्विदेशगमनाय तमादिदेश ।

तेजः श्रियाधिकतमस्तमसेव तेन

मुक्तः स्फुरत्कुवलयश्च रराज राजा ॥ ४१ ॥

देवी पुनर्विनयिनं तमुवाच पुत्र

प्रीत्या प्रमोदभरनिर्भरचित्तवृत्तिः ।

सायं दिवा मणिरुचामिव चक्रवालं

भाग्यं दिनानि कतिचित्तव भावि मन्दम् ॥ ४२ ॥

गङ्गाधराद्यदमुतस्तव राज्यलक्ष्म्या

अंशो भविष्यति तथा भवितव्यतायाः ।

तन्मा विषीद पुनराप्स्यसि तां स्वजेत्रि-

क्षमापाक्षमेश समयेऽभ्युदयो हि भाना.(?) ॥ ४३ ॥

धर्मेण सद्गतिफलेन जिनोदितेन
 स्वर्गापवर्गपुरगोपुरसोदरेण ।
 त्वन्मौलिरत्नमुकुटस्फुटपौनरुत्तर्यं
 नूनं भविष्यति भविष्यदमुद्रभद्रम् ॥ ४४ ॥
 आकल्पकोटि विजयस्य महीमहेन्द्र-
 राज्यश्रियेति जननीव तदाशिषं सा ।
 दत्त्वास्य पूजननमस्कृतिभूरिभक्त्या
 हृष्टा ययौ निजविमानममानशोभम् ॥ ४५ ॥
 गङ्गाधरः कचन तत्र चिरेण राज्यं
 लेभे कथंचन पुनः सगुणोज्झितोऽपि ।
 उद्दामसंपदुदये खलु देहभाजां
 पुण्यं प्रमाणमुदितं न गुणो.....वा ॥ ४६ ॥
 आबालकालकलिताधिकवैरवन्धः
 स्वभ्रातरं प्रतिचचाल स भूमिपालः ।
 राज्यं जिघृक्षुरपनिद्रपदाम्बुलोपा(?)
 यूथं यथा द्विपपतिः प्रतियूथनाथम् ॥ ४७ ॥
 दुर्भेद्यशालवलयेन परैरगम्यां
 शीलप्रभावविभवे न सतीमिवास्य ।
 आवेष्टयन्निजबलैः स पुरी बलीया-
 न्मूर्त्तीं रवेरिव महापरिवेषदोषः ॥ ४८ ॥
 विद्याधरा इव ततो विषमास्त्रदक्षा
 विद्याधरीपरिचयं मुमुचुर्न केचित् ।
 वीराः परे तु नितरामवमन्य तस्थुः
 शालस्य तस्य कपि.....शीर्षकाणि ॥ ४९ ॥
 सा दानवैः सुरपुरीवरैः सुखेन
 गम्या न जातु गुरुमन्त्रिमतिप्रकर्षा ।

स्वस्वामिकार्यरसिकास्तदपि द्विषन्त-
 स्तद्वत्प्रभञ्जनकृते समुपाक्रमन्तः ॥ ५० ॥
 लुण्टाककोटिपटुलुण्ठितबाह्यलोकः
 कुट्टाकलोहलगुडावलिकुट्टितारिः ।
 संख्यावतीतखनकैः खनितुं खनित्रैः
 प्रारम्भि शालवलयो दहनेन दग्धुम् ॥ ५१ ॥
 उत्तप्ततैलदहनज्वलदिन्धनादि-
 प्राकारशृङ्गजनता क्षिपति स्म तत्र ।
 उत्पातकाल इव घोर(?)मनःशिलाश्च
 स्वैरं ववर्ष रिपुदर्पमिवाशु भुक्तम् ॥ ५२ ॥
 कुप्यत्कृतान्तभटनिष्ठुरमुष्टिपात-
 प्रायैरपायपरिवर्जितयन्त्रमुक्तैः ।
 पाषाणगोलकशतैर्न्यपतन्विनेषु-(?)
 नेशुश्च केचन बहिः प्रियजीवितव्याः ॥ ५३ ॥
 सेनाविपक्षनृपतेरुपशालमूलं
 कूलंकषेव कुलशैलतलं समेत्य ।
 तद्भञ्जने विफलितौपयिकातिखिन्ना
 क्षिप्रं पलायत ततः पुरसैन्यशस्त्रैः ॥ ५४ ॥
 कृत्वाथ भेदितसमस्तपरिच्छदन्तं
 राज्याच्युत स विदधे गुरुमात्मवन्धुम् ।
 भूयिष्ठभावविधिना सुखमेव चक्रा-
 त्सूत्रेण कुम्भमचिरादिव कुम्भकारः ॥ ५५ ॥
 गङ्गाधरप्रभवभेदविधानवीज-
 संजातमत्सरतया विरराज पर्षत् ।
 नार्थं यथार्थमपि तं रिपुवद्दर्शं
 सर्वं विधौ हि विमुखे विमुखं जनस्य ॥ ५६ ॥

आदाय राज्यकमलामधमः स्वबन्धोः

सूत्रत्रकारमवमत्य महोपकारम् ।

गोत्रं निजे सुरतरङ्गवती सगोत्र-

गङ्गाधरः समजनि प्रथमः कलङ्कः ॥ ५७ ॥

एकाक्ययं भवतु दूरविदेशगामी

पूर्वं यथास्य वचनादहमित्यवेत्य ।

मुक्तोऽथ तेन स चचाल ततः पदाभ्यां

पौरैः पदातिरिव साश्रुभिरीक्ष्यमाणः ॥ ५८ ॥

शश्वन्मनोरथपथं स्फुरदात्मराज्यो-

पायस्तदा भ्रमदनः प्रमनाः क्षमायाम् ।

सेवां च न कचन कस्यचिदेष चक्रे

स्वातन्त्र्यराज्यमसमं स्ववशं हि तस्य ॥ ५९ ॥

योगीश्वरं कचन भूभृदघोरघण्टं

वीक्ष्याश्रयत्परिचयोपचयात्तु तस्य ।

सोऽभूद्दयालुहृदयोऽप्यतिरौद्रमुद्रः

क्षारं न किं लवणसागरतोऽम्बुमुष्टिम् ॥ ६० ॥

निःशूकमानसतया जितदन्दशूक-

स्तुल्यो ममेति मुदितात्स्वगुरो स दीक्षाम् ।

संप्राप पाणिमिव दुर्गतिकन्यकायाः

कन्याबलं विविधसिद्धफलं च मन्त्रम् ॥ ६१ ॥

तस्यानुभाववशतो द्रुतमन्तरिक्षे

आम्यन्विलोक्य नृपसौधतलाथ बालाम् ।

एतामिवानयदयं निजमन्त्रसिद्धौ

प्रत्यक्षमेव तव देव पुरस्तु सर्वम् ॥ ६२ ॥

पृथ्वीपुरंदर.....मेव ताव-

दात्मीयवृत्तकथनं स्वयमुत्तमानाम् ।

किं तु त्वदीयमहनीयमहोपकार-
 संसारवर्णधनिकैव करोति किञ्चित् ॥ ६३ ॥
 शुभ्रांशुशुभ्रजिनहर्म्यविभानिभेन
 कृत्योपहासमिव यन्निदशेन्द्रपुर्याः ।
 श्रीश्रीपुरेऽजनि नृपः किल तत्र शत्रु-
 चित्रासलालसमना शशिनामधेयः ॥ ६४ ॥
 तस्मिञ्शुभोदयदयादमदानमुख्यैः
 सर्वत्र विश्रुतगुणैर्गुणिनां धुरीणः ।
 श्रेष्ठी बभूव धनदो जिनधर्मकर्म-
 निर्माणसंनिहितसिद्धिवधूविलासः ॥ ६५ ॥
 प्राणेशलोचनचकोरसुधाशुलेखा
 लावण्यधाम ललना ललितेति तस्य ।
 सूनुस्तयोस्त्वमभवः फलिताम्रवृक्ष-
 स्वमेन सूचितधनो धनदत्तनामा ॥ ६६ ॥
 कान्तैर्गुणैः कृतपदस्य तदायमेव
 दोष(ः)सूवाजनि जगत्रितयप्रतीतः ।
 कुक्षिभरिर्यदसि शारदचन्द्रसान्द्र-
 ज्योत्स्नासपत्नरुचिभिर्गुणिना यशोभिः ॥ ६७ ॥
 त्यक्त्वा पुराणपुरुषं नववासलाम-
 लोभादिवाश्रितमुखोऽजनि तत्र वेदैः ।
 विष्णुर्द्विजः प्रणयिनी कमला च तस्य
 सूनुस्तयोः समुदपद्यत देवशर्मा ॥ ६८ ॥
 जन्मान्तरं तदनुयातवतोः स पित्रोः
 पक्षीव तत्क्षणदभूदपपक्षभावः ।
 बाल्येऽप्यनिष्टघटनाप्रभविष्णुदौस्थ्य-
 कालानपेक्ष्य पतनः खलु कालदण्डः ॥ ६९ ॥

पाठीनवल्लभतमां द्विजराजविद्या-

निर्दम्भकेलिसदनं जलसङ्गमुक्तम् ।

बाल्येऽपि तस्य तदजायत धीरवत्त्वं

यन्मित्रमावहति कस्य न नाम चित्ते ॥ ७० ॥

दारिद्र्यविद्धुतमना न मनागपि स्वं

लेभे वदान्यजनतोऽपि गुणार्गलोऽपि ।

कृच्छ्रादवाप्तकशिपुस्तु निजान्तराय-

दुष्कर्मतोऽयमभवत्कृतरङ्कशङ्कः ॥ ७१ ॥

भिक्षां भ्रमन्न तु गृहं कणमात्रवृत्तिः

क्षुत्क्षामकुक्षिरनिशं मल्लुप्तकान्तिः ।

नव्यः शशीव जलदान्तरितप्रकाशः

श्रेष्ठचङ्गजेन ददृशेऽथ सता स तेन ॥ ७२ ॥

अत्यन्ताशुभकर्मसंचयवशान्निःश्रीकचूडामणिः

सद्योऽप्येष बभूव वैभववतां धुर्यो धनस्यैक्षणात् ।

किं नो फाल्गुनफल्गुवल्गनबलात्क्षीणोऽपि वृक्षः क्षणा-

लक्ष्मीर्याति विलोलपल्लवलतालास्यप्रशंसां मधोः ॥ ७३ ॥

इति श्वेताम्बरश्रीमदभयदेवाचार्यविरचिते जयन्तविजयनान्नि महाकाव्ये

श्रीशब्दाङ्गे योगीन्द्रस्वरूपनिरूपणो नाम पञ्चमः सर्गः ।

पष्ठः सर्गः ।

अथोपयेमे स गिरीन्द्रपुत्रीरूपा विलेपच्छिदुरस्वरूपाः ।

महर्द्धिविप्रान्वयसंप्रसूताः कन्याः प्रभूताः सरशस्त्रभूताः ॥ १ ॥

रूपं मनोहारि वयो नवीनमसाधुसङ्गो धनमत्ततेति ।

मध्ये मनः सौधमनङ्गवहेर्घृताहुतिक्षेप इवास्य जज्ञे ॥ २ ॥

वश्यः स्वकान्तोऽपि स धावति स सापायसङ्गासु पराङ्गनासु ।

किं केतकीषु स्फुटकण्टकासु न याति जातीः परिहाय भृङ्गः ॥ ३ ॥

उदीर्णरागां स्मितनेत्रपत्रामम्भोजिनी सायमिव द्विरेफः ।
 अथैकदासौ रतिविह्वलाङ्गः पराङ्गना प्राप च बन्धनं च ॥ ४ ॥
 स नीयमानः स्फुटदङ्गयष्टिरारक्षवीरैर्दृढबन्धबद्धः ।
 वध्या च नो वध्यविडम्बनाभिर्विडम्बितोऽदर्शि धनात्मजेन ॥ ५ ॥
 निवर्त्य तान्भूमिपतेः प्रधानमुपायनं भूरि धनं विधाय ।
 तदाज्ञयामोचि स तेन सद्योदान विसर्वव्यसनापहारि ॥ ६ ॥
 नीत्वात्मसौधे कृतमज्जनादि सर्वोपचारं सकलाङ्गसुस्थम् ।
 खदुष्कृतोत्पन्नधनानुतापं वच्छायवक्र तमुवाच मित्रम् ॥ ७ ॥
 यदत्र जन्मन्यपि जन्मभाजां क्षेत्रं स्फुरत्तीव्रविडम्बनायाः ।
 कराद्यभावव्यधबन्धवाधाविधौ च दुर्वारमिवारिचक्रम् ॥ ८ ॥
 यन्निष्कलङ्कस्य कुलस्य कामं कलङ्कपङ्काय सनातनाय ।
 स्फुरद्विषोर्मप्रतिमश्रुतीना हेतुश्च धिक्कारपरम्पराणाम् ॥ ९ ॥
 असंख्यदुःखैः खलु दुःखितानां यन्तारकाणां नरकेषु भूयः ।
 वज्रानलोल्लासिशिखासमूहलोहाङ्गनालिङ्गनलम्बनाय ॥ १० ॥
 वैधव्यदुःखं कुलबालिकानां दौर्भाग्यभङ्गीमनपत्यतां च ।
 वियोगदावानलदाहदौस्थ्यं तनोति दौर्जन्यमिवादधद्यत् ॥ ११ ॥
 प्रत्यूहसंदोहलताप्ररोहनवाम्बुवाहप्रतिहस्तमेनम् ।
 तन्मित्र दूरादपराङ्गनाङ्गसंघर्षसङ्गं त्यज तीव्रपापम् ॥ १२ ॥

(पञ्चभिः कुलकम्)

शीलव्रतस्याचरणादवश्यं पुण्यावधेः सिद्धिरसादिवातः ।
 कल्याणकोटिः कल्यांचकार कराम्बुजे कस्य न लास्यलीलाम् ॥ १३ ॥
 मूलं जगद्ध्यापि यशोद्रुमस्य समस्तसपत्न्यतिभू सनाभिः ।
 प्राभावभानूदयपूर्वशैलः शीलं सलीलं परिशीलितं हि ॥ १४ ॥
 रूपं जितायुग्मजिरस्वरूपं सत्त्वं पराभूतसमस्तसत्त्वम् ।
 संपद्यते देहभृता यदत्र पुष्पोद्गमः शीलतरोः स नूनम् ॥ १५ ॥
 आदेयतायाः पदमद्वितीयं विश्वासभूर्विश्वसनीयतायाः ।
 शीलं समस्ताभिमतार्थसिद्धेः प्रियैकसंकेतनिकेतनं च ॥ १६ ॥

उदग्रसौभाग्यमसंख्यसौख्यं न व्यर्थता कापि मनोरथानाम् ।
 एकातपत्रं च यदाधिपत्यं तच्छीललीलायितमङ्गभाजाम् ॥ १७ ॥
 विवेककल्पद्रुममञ्जरीव खर्लोकमार्गे शिविकेव दिव्या ।
 पृथुप्रतोली च विमुक्तिपुर्याः प्रिया न कस्यामलशीललीला ॥ १८ ॥
 इमं गृहीत्वा धनदत्तदत्तं हितोपदेशं जलवत्तृपार्तः ।
 पराङ्गनासङ्गनिवृत्तिरूपं चक्रे व्रतं तेन तु सातिचारम् ॥ १९ ॥
 सोऽहं परस्त्रीषु रिरंसयाथ मालिन्यभाजा किमपि व्रतेन ।
 सामानि कः पुण्यजनाधिपस्य देवोऽभवं कुण्डलनामधेयः ॥ २० ॥
 एवंविधेनाप्यनुशीलितेन शीलेन संपत्तिरजायतासौ ।
 किं पङ्क्तसंपर्कजुषापि जात्यरत्नेन लभ्येत न भूरिलाभः ॥ २१ ॥
 तदैहिकासुष्मिकदुःखशाखि कूलंकषा संनिभमाश्रयन्ते ।
 विशुद्धिसौरभ्यभराभिरामं शीलं शुभोदर्कपराय सन्तः ॥ २२ ॥
 रङ्गोपमस्यापि ममाचिरासीद्दशाविलासः परिपूरिताशः ।
 युष्मत्प्रसादादिति भूमिपाल सीमासि निष्कारणवल्लभानाम् ॥ २३ ॥
 प्राप्तुं परं पारमपारपारावारस्य विश्वेश कदापि शक्यम् ।
 न तु त्वदीयानुपमोपकारस्नेहप्रकारस्य मया कथंचित् ॥ २४ ॥
 कुलक्रमायातजिनेन्द्रधर्मकर्मैककामो धनदः पिता ते ।
 श्रीसुस्थिताहस्य युगप्रधानगुरोरुपास्त्याशिवशर्म लेभे ॥ २५ ॥
 प्रोलासिता देव निजेव कीर्तिर्जिनस्य भक्तिर्भवतोऽतिमात्रम् ।
 महोत्सवै रञ्जितलोकलक्षैस्तच्छासनस्योन्नतिरप्यनल्पा ॥ २६ ॥
 दानादिभिः पुण्यविशेषकृत्यैर्नृत्यद्यशोभिः सुरभीकृताङ्गम् ।
 कटाक्षलक्षैर्नृपतेर्वलक्षैस्तां मोक्षलक्ष्मीर्मुहुरीक्षते स्म ॥ २७ ॥
 नरेषु बद्धायुरिति त्वमिन्द्रलक्ष्मीमुपेक्ष्येव नृलोकपुण्यैः ।
 राज्ञस्तनूजो हरिविक्रमस्याभूर्भूपतेर्विक्रमसिंहनामा ॥ २८ ॥
 श्रुत्वेति पूर्वं निजजन्म पश्यञ्जातिस्मृते स्वं च तथा स्वमन्त्री ।
 प्रीत्या नृपो देवमथालिलिङ्ग प्रवेशनाय स्वहृदीव सद्यः ॥ २९ ॥

देवः पुनः सप्रणयं प्रणम्य विज्ञो नृपं विज्ञपयांबभूव ।
 कन्येयमाधातुमनाकुलत्व पित्रोः पवित्रा भवतोपनेया ॥ ३० ॥
 निशादिनी कुर्वदिव द्युरलसपत्नरत्नद्युतिभिर्विमानाम् ।
 आरुह्य देवस्य गिरा नरेशः श्रीयोगिराजेन निषेव्यमाणः ॥ ३१ ॥
 उपात्तकन्यार्धकटाक्षवीक्षा प्रसृत्वरानङ्गतरङ्गिताङ्गः ।
 शृण्वन्स रामारमणीयगेयं पुरं जितारेस्त्वरितं जगाम ॥ ३२ ॥

(युग्मम्)

यक्षेन्द्रवाक्चैत्ररथैर्नरेन्द्रस्ततस्तदीयोपवनेऽवतीर्य ।
 आमोद्यमानः सुमनःसमूहैः समं विशश्राम परिच्छदेन ॥ ३३ ॥
 उद्यानपालः सहसोपलक्ष्यतां तां कन्यकां प्रीतिमतीं पतिं च ।
 तत्रेयवांसं रभसाजितारेर्निवेद्य जज्ञे परमोत्सवाय ॥ ३४ ॥
 उत्कण्ठयोच्छृङ्खलया तदानीं सप्रैर्यतः क्षोणिवधूविलासी ।
 तत्राभिगन्तुं पवनः प्रवृत्त्यानुकूलया पीत इवाब्धिपारे ॥ ३५ ॥
 ततः सुवर्णाभरणादिदानैर्दारिद्र्यविद्रावणजागरूकैः ।
 उद्यानपालं स महीमहेन्द्रः कृतप्रसादं विससर्ज सद्यः ॥ ३६ ॥
 कस्तूरिकाकुङ्कुमवारिपूरैः सिक्तेषु मार्गेषु विकर्णपुष्पैः ।
 प्रीत्या सहासेव नितान्तनृत्यद्भुजेव वायुप्रचलैर्ध्वजाग्रैः ॥ ३७ ॥
 उत्तालकौतूहलनिर्निमेषैः सुरेशवेशैर्युवभिः सयोधैः ।
 तदा सलीलं परितश्चलद्भिर्जितारिपूः स्वर्गपुरीव रेजे ॥ ३८ ॥

(युग्मम्)

अथाचलच्चञ्चलवाजिराजिखुरक्षतक्षोणिरजःप्रशान्तिम् ।
 कुर्वञ्जितारिः करिकुम्भमूलगलन्मदाम्भोभिरभिक्षितीशम् ॥ ३९ ॥
 उपागतं स्वागतिकं स पौरं नरेश्वरं विक्रमभूमिपालः ।
 चकार योग्यप्रतिपत्तिमात्रं निरन्तरस्मेरविवेकनेत्रम् ॥ ४० ॥
 महेश्वरस्यैव नगाधिराजो राज्ञस्ततस्तस्य नृपो जितारिः ।
 सिंहासन.....स्य स्वमेव संपत्त्युचितं चकार ॥ ४१ ॥

सहेलमागत्य कृतप्रणामामुदश्रुनेत्राम्बुरुहां स कन्याम् ।

उत्सङ्गमारोप्य शिरश्चुचुम्ब प्रमोदपीयूषपयोधिमग्नः ॥ ४२ ॥

संलापपीयूषविशेषवृष्टि संक्षेपतः क्षोणिपतिर्विधाय ।

तौ कल्पिताकल्पविभूषणाङ्गौ पुरीप्रवेशे प्रगुणावभूताम् ॥ ४३ ॥

हिरण्यरत्नाभरणः करीन्द्रः श्रीविक्रमक्षोणिभृताधिरूढः ।

दध्रे सुरेन्द्राध्युषितस्य शोभामभङ्गुराजङ्गमरत्नसानोः ॥ ४४ ॥

उदारशृङ्गारतरङ्गिताङ्गी विधाय कन्यां पुरतो जितारिः ।

ऐरावणस्पर्धिनि वारणेन्द्रे पूर्वाद्विशृङ्गेऽर्क इवारुरोह ॥ ४५ ॥

अनुज्ञया विक्रमभूमिभर्तुः शिश्राय देवोऽपि तदा विमानम् ।

क्षोणीतला संभविभूरिसावेः कौतूहलं कन्दलयज्जनानाम् ॥ ४६ ॥

अथ प्रथीयश्चतुरङ्गरङ्गचमूभरन्यञ्चितभोगिराजः ।

समं समस्तैरचलज्जितारिः पुरं प्रति प्रीतिसमुत्तरङ्गैः ॥ ४७ ॥

निश्वासनादैः परितः स्फुरद्भिर्वाचालयन्मूधरकन्दराणि ।

तूर्यत्रिकैः पल्लवयन्मन्दमानन्दमापूरितरोदसीकैः ॥ ४८ ॥

विचित्रयानैर्नगरप्रधानैः सामन्तमित्रैरनुगम्यमानः ।

सुखासनेषु स्थितिमीयुषीभिरन्तःपुरीभिश्च सुसंवृताभिः ॥ ४९ ॥

स राजहंसोचितपुण्डरीकैः प्रफुलकासोज्ज्वलचामरैश्च ।

तत्त्वन्नकालेऽपि शरत्समृद्धिं पुरीं विवेश प्रसरत्प्रतापः ॥ ५० ॥

(चतुर्भिः कलापकम्)

कैलाशशैलप्रतिमलमुच्चैः प्रसादमासाद्य नरेश्वरौ तौ ।

स्फुरद्विभूतिप्रतिभासमानौ रत्नासने शिश्रियतुः सभायाम् ॥ ५१ ॥

तत्रोल्लसल्लास्यभरं तरङ्गि गीतध्वनिस्फूर्जिततूर्यनादः ।

तयोस्तदा वारविलासिनीभिर्वितेनिरे कौतुकमङ्गलानि ॥ ५२ ॥

अभ्यर्थितस्तत्र स संभ्रमेण जितारिणा विक्रमभूमिपालः ।

भ्रूसंज्ञया तस्य जगाद् देवः कन्यापहारानयनादि सर्वम् ॥ ५३ ॥

उत्कर्णमाकर्ण्य वितीर्णतोषं स विक्रमं विक्रमसिहवृत्तम् ।

चिरं चमत्कारमयीव सर्वा सभा समं भूपतिना बभूव ॥ ५४ ॥

आदेशतः पत्युरथाजगाम तत्राल्पमात्रेण परिच्छेदेन ।

.....प्रमोदप्रसरेण सार्धं देवी द्रुतं प्रीतिमती प्रहृष्टा ॥ ५५ ॥

श्रीविक्रमः कुण्डलकान्तिलिप्तकपोलभित्तेरथ कुण्डलस्य ।

वृत्तं स्फुरत्प्रेमनिबन्धनं तत्पुरः सभायाः प्रकटीचकार ॥ ५६ ॥

यशःपताकामिव मीनकेतोरास्येन दास्यं दिशती सुधांशोः ।

पित्रोपनीतां परमोत्सवेन कन्यां नृपस्तामथ पर्यणेषीत् ॥ ५७ ॥

श्रियःपतिः कौस्तुभमुख्यरत्नैरिवार्णवः प्रीतिसमुत्तरङ्गः ।

जामातरं भूपमपूजयत्तं धराधवः सिन्धुरवाजिदानैः ॥ ५८ ॥

शचीकुचाभोगविलासयोग्यैश्चीनांशुकैर्मौक्तिकहारिहारैः ।

तैस्तैर्महार्यै रुचिभिः पदार्थैः पुत्र्योर्मुदं मेदुरयांचकार ॥ ५९ ॥

आभ्यां समं मूर्तजयप्रतापश्रीभ्यामिवान्येद्युरसीमसैन्याम् ।

दूरेऽनुगम्य क्षितिभृज्जयन्त्यां श्रीविक्रमामुत्कलयांचकार ॥ ६० ॥

पुरीं जयन्तीं वरवैजयन्ती श्रीविक्रमः क्षोणिपतिः क्रमेण ।

सुरेश्वरस्यापि विलोकनीयमहोत्सवां प्रीतमना विवेश ॥ ६१ ॥

उत्कण्ठितायाः स भृशं प्रियायाः सुताय कण्ठे सुतजन्महेतुम् ।

न्यधत्त त कुण्डलदत्तहारं पुण्योदयं मूर्तमिवात्मवंशे ॥ ६२ ॥

मुखप्रशान्तप्रविशद्भजेन्द्रसिहेन्दुसुखमविलोकनेन ।

संसूचिताशेषविशेषसौख्यसाम्राज्यलक्ष्मीललिताधिपत्यम् ॥ ६३ ॥

तस्य प्रभावेण बभार गर्भं दिनेऽथ तत्रैव नृपप्रिया सा । 306/05

सद्योऽप्यभीष्टार्थफलप्रसादाः सर्वत्र दिव्या हि भवन्ति भावाः ॥ ६४ ॥

(युग्मम्)

गर्भानुभावप्रभवद्विशिष्टसौभाग्यसंभारतरङ्गिताङ्गी ।

उदेष्यदुष्णद्युतिमण्डलायाः प्राच्यास्तुला सा बिभरांबभूव ॥ ६५ ॥

आपन्नसन्त्वाममिवीक्ष्य देवी हर्षप्रकर्षः समभून्न कस्य ।

तद्गर्भवृद्धेः पिशुनौ स्तनौ तु बभूवतुः श्याममुखौ तदानीम् ॥ ६६ ॥

नद्यावयोरुद्धतिमेष जातः सहिष्यते हन्त विनीतवृत्तिः ।

इति स्फुरत्स्वेदभरादिवोच्चैस्तस्याः स्तनौ श्याममुखावभूताम् ॥ ६७ ॥

काव्यमाला ।

कस्यापि गर्भे समुपागतस्य पुण्यात्मनः शुद्ध्यशोविलासैः ।
 संस्पृश्यमानेव च पाण्डिमानं कपोलपाली कलयांचकार ॥ ६८
 अलक्षितोच्चैर्नयने क्षिपन्ती साक्षेपमुष्णद्युतिमण्डलेऽपि ।
 समस्ततेजस्विशिरोऽवतंसमसौ तनूजं जनयिष्यतीति ॥ ६९ ॥
 गाम्भीर्यवार्धेरधिगर्भमस्य समागतस्यानुपमानरागात् ।
 देव्याः शरीरे त्रिवलीतरङ्गा गङ्गेव लावण्यनिभादुपागात् ॥ ७० ॥
 वसुंधराभारधुरंधरस्य सुतस्य गर्भे समुपागतस्य ।
 तदानुभावान्मणिकुट्टिमेऽपि चचाल सामं वरपादपातम् ॥ ७१ ॥
 मातुः प्रमोदप्रसरैरनन्यैः पितुः प्रतापैर्विहितारितापैः ।
 सामन्तमन्त्रीशमनोरथैश्च सार्धं सुखेनैव वभार वृद्धिम् ॥ ७२ ॥
 गजेन्द्रमारूढवती प्रियेण धृतातपत्राचलचामरश्रीः ।
 कादम्बिनी चात्र पुरि भ्रमन्ती दानाम्बुना कन्दल्यामि वृष्टिम् ॥ ७३ ॥
 इति प्रियाया बहुपुण्यगर्भमाहात्म्यजं दोहदमाकलं....म् ।
 अपूपुरत्पौरपरस्पराभिव्यावर्णगर्भाभ्युदयं महेन ॥ ७४ ॥
 रेजे कृतैः पुंसवनादिकृत्यैः स गर्भसंप्रीणनभावगर्भे ।
 प्रशस्यसस्याङ्कुरमध्यभागा धरेव धाराधरवारिचरैः ॥ ७५ ॥
 तैस्तैर्नृपोऽस्याः सुतजन्मचित्तः सर्वात्मनोल्लासमगादवन्ध्यैः ।
 रसालशाखीव च दक्षिणस्याः समीरणैः सूचितसद्वसन्तैः ॥ ७६ ॥
 अतुल्यकल्याणकलापसंपत्कीर्तिप्रतापोन्नतिभिः परीतम् ।
 असूत सा सूनुमनूनकान्तिं साम्राज्यलक्ष्मीकुलधाम्नि लभे ॥ ७७ ॥
 रवच्छलाद्गीतगुणालिनीभिर्बद्धा बभूवामरपुष्पवृष्टिः ।
 मुक्ता कुमारं प्रति पुण्यलक्ष्म्या कटाक्षविक्षेपपरम्परेव ॥ ७८ ॥
 तस्येह माहात्म्यसुधापयोधेर्दिण्डीरपिण्डभ्रममादधानः ।
 नैर्मल्यमुच्चैरथ यामिनीषु पुपोष पीयूषमयूखमाली ॥ ७९ ॥
 (युग्मम्)

दिशः प्रसन्नाः शरदीव नद्यो वातास्तदामोदभृतो जनाश्च ।
 बभूवुरग्रे सुरदुन्दुभीनां पयोदनादप्रतिमा निनादाः ॥ ८० ॥

तत्र क्षणेऽभ्येत्य सुहृत्स देवः श्रीविक्रमं विक्रमिणं प्रणम्य
प्रमोदयामास कथाप्रबन्धैर्विशेषतोऽशेषमनीषिहृद्यैः ॥ ८१ ॥

नितम्बबिम्बस्तनभूरिभारात्रितान्तमन्दक्रमणक्रमाणाम् ।

प्रलम्बमुक्ताफलहारयष्ट्या स्खलद्गतानामतिवेगभावात् ॥ ८२ ॥

उच्छ्वासपूर्णस्य सरोरुहाणामासेदुषीणां सविधे नृपस्य ।

वक्त्रं ततोऽभ्यङ्गजजन्मवार्ता वाचां विलासोऽजनि सुन्दरीणाम् ॥ ८३ ॥
(युग्मम्)

दिष्ट्या नरेन्द्राधिप वर्धसे त्वं श्रीप्रीतिमत्याः सुतजन्मनाद्य ।

चन्द्रोदयेनेव सितद्वितीया तिथेर्जगत्प्रीतविलोकनेन ॥ ८४ ॥

पीत्वेति वाचं श्रुतिशुक्तिकाभ्यां सुधामिवासां विदधे प्रसादम् ।

स स्वर्णवस्त्रैर्मणिभूषणैश्च कन्दैरिवैश्वर्यमहाद्रुमस्य ॥ ८५ ॥

राज्ञस्तथान्यस्य सभाजनस्य तत्रोत्तरीयाणि मनोहराणि ।

निरन्तरस्वामिपदप्रसादश्रीशासनानीव तदा ददुस्ताः ॥ ८६ ॥

समादिदेशाथ नियोगिवर्गं सर्वत्र पुर्यां परमोत्सवाय ।

श्रियोऽनुरूपा सुतजन्मकाले न जायते कस्य महप्रवृत्तिः ॥ ८७ ॥

निरीक्षितुं नन्दनमुत्सुकोऽसौ कल्पद्रुमं जातमिवात्मगेहे ।

निवेद्यमानागमनः पुरोगैर्विशांपतिः सूतिगृहोन्मुखोऽभूत् ॥ ८८ ॥

द्वारेन्द्रनीलद्युतिमांसलाभिः समन्ततो वन्दनमालिकाभिः ।

रराज ॥ दिव्यमहोत्सवश्रीः कपोलपत्राङ्कुरविभ्रमाभिः ॥ ८९ ॥

यूपैर्यदूर्ध्वैर्मुशलैश्च भाति कौसुम्भरागारुणवस्त्रमध्यैः ।

सपद्मरागाङ्गदवाहुयुग्मैरिवोन्नतैर्मङ्गलदेवतानाम् ॥ ९० ॥

श्रीकुण्डलाख्येन सुरेण ॥ यत्प्रेषिताभिर्निजसुन्दरीभिः ।

राजन्यकान्ताभिरपि प्रमोदात्प्रारब्धकर्णामृतवीचिगीतम् ॥ ९१ ॥

यस्मिन्कुमारस्तु पनेच्छुरग्रगङ्गासितोलोचमिषादिवागात् ।

यच्चन्द्रकान्तामलभित्तिभागकस्तूरिकार्द्रस्तवकैधितश्चि ॥ ९२ ॥

मधुव्रतव्रातनिपीयमानसौरभ्यपुष्पप्रकरं यदुच्चैः ।

भृतान्तरिक्षैरुर्धूपधूमैर्धनभ्रमान्नर्तिमयूरवृन्दम् ॥ ९३ ॥

प्रेङ्खोलदुच्छृङ्खलकान्तिरलमालावचूलि'.....वर्धितश्रि ।
 यदन्तरङ्गीकृतदीप्तदीपज्योतिः कुमारङ्गमरीचि चक्रे ॥ ९४ ॥
 सर्वेन्द्रियाणामपि यत्समन्तादानन्दसाम्राज्यमिवादधानम् ।
 स सूक्तिकावेश्म तदा विवेश विशांपतिः कौतुकनिर्निमेषः ॥ ९५ ॥
 (सप्तभिः कुलक

ससंभ्रमाथ प्रतिपत्तिपूर्वमुर्वीपतेरासनमाश्रितस्य ।
 ततोऽनुजन्मानमिव स्मरस्य सादर्शयन्नन्दनमिन्दुकान्तम् ॥ ९६ ॥
 तमङ्गमारोप्य निरूप्य सम्यक्सल्लक्षणैर्लक्षितकाययष्टिम् ।
 अमन्यत क्षोणिपतिर्धरित्रीभारं समुत्तीर्णमिव स्वदोष्णः ॥ ९७ ॥
 कुम्भस्तनीभिर्नवहेमकुम्भैः पण्याङ्गनाभिः स्त्रपितः सरागम् ।
 स कल्पिताकल्पविभूषणश्रीः सद्यः सभामण्डपमाससाद ॥ ९८ ॥

कुरङ्गैरुत्तुङ्गै रणदनणुघण्टैः करटिभिः

सुवर्णैः सद्गणैर्वसननिकरैः सुन्दरतरैः ।

त्वयि स्वैरं वर्षत्यधिप न शिरः केन दुधुवे

विमुच्यैकं क्षोणीभरपरवशं पन्नगपतिम् ॥ ९९ ॥

एकच्छत्रं विलसति सुखस्याद्य साम्राज्यमुच्चैः

सर्वस्यापि प्रभवति शुभोदकसूरिष्टसिद्धिः ।

तैस्तैर्भावैर्भुवनसुभगं भावुकैः केन चित्रै-

श्चित्रीयन्ते सुकृतसुलभे त्वत्कुमारोदयेऽत्र ॥ १०० ॥

इत्थं स वैतालिकचक्रवालमुखाम्बुजप्रोल्लसितैर्वचोभिः ।

सुधातरङ्गैरिव पूर्णकर्णः स्वपुण्यलीलां परमाममंस्त ॥ १०१ ॥

विशेषविहितश्रियं विविधदानहृष्यज्जनं

स्वबन्धुजनतोचितीकृतचमत्कृतिर्भूपतिः ।

परेऽहनि शुभे सुतं स्वकुलनन्दनं नन्दनं

जयन्त इति संज्ञया द्रुतमलंचकारादृतः ॥ १०२ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये

श्रीशब्दाङ्के पुत्रजन्मोत्सवो नाम षष्ठः सर्गः ।

सप्तमः सर्गः ।

पुष्पदन्तरुचि कुण्डलद्वयं रत्नराजिमुकुटं च भासुरम् ।
 भक्तिभूषितमनास्ततः सुरः स व्यघात्ररपतेरुपायनम् ॥ १ ॥
 तस्य भास्वदवरोधसुभ्रुवा मौलिरत्नमिव जीवितेश्वरीम् ।
 अर्चति स्म स विभूषणाम्बरैर्विस्फुरत्किरणचित्रिताम्बरैः ॥ २ ॥
 उल्बणप्रणयसंचयाञ्चितस्तस्य राजतनयस्य चामरः ।
 अङ्गदं विपदपाकृतिक्षमं स व्यधत्त भुजदण्डमण्डनम् ॥ ३ ॥
 श्लाघ्यमङ्गलदशोज्ज्वलं.....सर्वमप्यकृत सत्क्षमाभृतः ।
 सप्रसादमनसो हि देवता सून्वते तनुमतां समीहितम् ॥ ४ ॥
 पूजनीयमभिपूज्य पूजया प्राज्यया सुरमनश्च(श्च)रश्रियम् ।
 प्रेमदुग्धजलधेरिवोर्मिभिस्तं वचोभिरवदन्तृपस्ततः ॥ ५ ॥
 पुत्रजन्मविषयो मनोरथः क्षिप्रमेव सफलत्वमासदत् ।
 त्वत्प्रसादवशतः सुरोत्तम स्यान्न वा किमिह कल्पपादपात् ॥ ६ ॥
 मय्यभूस्त्वमुपकारकृत्तथा नो यथासि सुख(१)वक्तुमीश्वरः ।
 भूपतेरिति निश्म्य जल्पितं तं प्रणम्य स तिरोदधे ततः ॥ ७ ॥
 कुण्डलामरनियुक्तदेवतापञ्चकेन परिपालितः सुखम् ।
 शुक्लपक्ष इव चन्द्रमाः क्रमाद्वृद्धिमाप सुदृशोः सुधाञ्जनम् ॥ ८ ॥
 अङ्गतोऽङ्गमपरं स नन्दनः क्षमाभृतः सदसि जीववत्प्रियः ।
 राजहंस इव पङ्कजन्मनः पङ्कजान्तरमशिश्रियत्तदा ॥ ९ ॥
 कान्तकूर्चकचकर्षणैरसौ स्पर्शतश्चपलकोमलाङ्गजैः ।
 मन्मनैश्च वचनैर्ददे पितुर्वागगोचरसुखोदयां दशाम् ॥ १० ॥
 तत्र तत्र गमनं स्खलद्भक्तिक्रीडनानि सुभगानि शैशवे ।
 प्रक्षणे क्षणरसे(?)ष्वनादरं चक्रिरेऽस्य वसुधाविलासिनः ॥ ११ ॥
 आकलय्य सकलाः कलाः कलाचार्यतोऽपि सततोऽधिकोऽजनि ।
 हन्त कौशलगुणेन धीमतां धीविलासविधवो ह्यनेकधा ॥ १२ ॥
 तेन नीरधिरिवेन्दुना ततश्चन्द्रमौलिरिव शक्तिपाणिना ।
 स्वर्गिणामिव पतिर्जयेन स श्रीजयन्ततनुजन्मना बभौ ॥ १३ ॥

उद्यदङ्गगुरुरामणीयकं कामिनीनयनमोहनौषधम् ।
 प्राप यौवनमथैष पुण्यधीर्यत्रिवर्गपरभागभूषितम् ॥ १४ ॥
 अन्यदा तु युवराजमात्मजं श्रीजयन्तमकृताकृतिस्रम् ।
 पर्यणाय यदथैष भूभुजां कन्यकाश्चतुररूपसंपदः ॥ १५ ॥
 तत्र संततमुदारमानसे प्रार्थना सफलतां गतार्थिनाम् ।
 नत्वनङ्गवशवर्त्तिचेतसामन्यदीयमृगशावचक्षुषाम् ॥ १६ ॥
 शस्त्रशास्त्रपरभागवेदिनां प्राप स प्रतिभया धुरीणताम् ।
 निर्जितेन्द्रियतया च नान्तरैर्वाध्यते स्म सुतरामरातिभिः ॥ १७ ॥
 कोऽपि विक्रमकथा तथा प्रथामाप तस्य भुजवीर्यशालिनः ।
 कर्णकोटरगता यथा द्विषामादधे मनसि शल्यतुल्यताम् ॥ १८ ॥
 तेन कीर्तिलतिका तथाधिकं भूरिदानसलिलैरसिच्यते ।
 तारकाकुसुमशालिनी यथा विश्वमण्डपतलेऽपि नो ममौ ॥ १९ ॥
 विक्रमक्षितिपतिर्न केवलं पुत्रशालिषु वभार धुर्यताम् ।
 तेन दर्पितरिपुप्रमाथिना पार्थिवेष्वपि धरातलेऽखिले ॥ २० ॥
 यत्र यत्र सुकुमारपुंगवः संचचार सुभगाग्रणीः पथि ।
 तत्र तत्र तमनङ्गविभ्रमात्पूजयन्ति नयनोत्पलैः स्त्रियः ॥ २१ ॥
 तस्य कापि परमौचितीगुणस्तोममुत्तमतमं व्यभूषयत् ।
 यामिनीरमणरश्मिभासुरं तारहारमिव नायको मणिः ॥ २२ ॥
 पूर्वजन्मशुभपासनामृतैर्वर्धितः सुकृतकल्पपादपः ।
 प्राज्ययानुपमया फलश्रिया तं तरङ्गितमुदं तदाकृत ॥ २३ ॥
 जाड्यतः सकलविश्वदुःसहं संनिगृह्य शिशिरं कुनायकम् ।
 तज्जयोजित इवाथ सेवितुं श्रीजयन्तमिनमाश्रयन्मधुः ॥ २४ ॥
 श्रीवसन्तनृपतेः समागमे कोकिलध्वनिरुदच्छल..... ।
 बन्दिवृन्दवदनाम्बुजान्तरं प्रोलसज्जयजयारवोपमः ॥ २५ ॥
 दाक्षिणात्यपवनो यथा यथा प्रासरत्प्रसृमरस्सरानलः ।
 प्रेर्यमाण इव तेन भानुमानुत्तरां दिशमगात्तथा तथा ॥ २६ ॥

केरलीकुचतटीविलासिनः कुन्तली चलितकुन्तलाञ्चलाः ।
 सिंहलीवदनचुम्बनप्रियाः संचरन्ति मलयाचलानिलाः ॥ २७ ॥
 तुल्यतां दयितचुम्बनोचितैः कामिनीविकचवक्रपङ्कजैः ।
 भृङ्गपेयमधुभिर्यियासुभिर्वारिजैः समुदिताविवारिषु ॥ २८ ॥
 कौन्दपुष्पमपहाय जर्जरं निर्गुणं धनुरजायताधिकम् ।
 चम्पकप्रसवचापमण्डलीलाभलोलुभमना मनोभवः ॥ २९ ॥
 चञ्चरीकनिकरम्बचुम्बिताश्चम्पकेषु कलिकाश्चकासिरे ।
 मन्मथेन पथिकप्रमाथिना निर्मिता विषशिखा इवेषवः ॥ ३० ॥
 माधवप्रणयिना मनोभुवा मानखण्डनविधौ मृगीदृशाम् ।
 कोमलोऽपि कलकण्ठकामिनीपञ्चमध्वनिरमीयतास्तताम् ॥ ३१ ॥
 यद्विलिख्य सहकारमञ्जरीः कूजितां किमपि बालकोकिलैः ।
 तद्भार विषमेषुकार्मुकज्यानिनादपदवी विलासिषु ॥ ३२ ॥
 काननेषु कुरुविन्दपाटलाः पाटला स्मरवरूथिनीमुखे ।
 सर्वतो वत विभान्ति लोहिता वैजयन्त्य इव साधवोद्धृताः ॥ ३३ ॥
 चञ्चरीकनिकरः कृपापरः शाखिनां शिरसि संरुवन्मुहुः ।
 व्याजहार विरहिप्रमाथितां मन्मथस्य पथिकव्रजेष्विव ॥ ३४ ॥
 तत्र चित्रितसमस्तकाननेऽनेहसि क्षपितविप्रयोगिणि ।
 प्राप तापकलितेषु मानिनीमानसेषु मदनोऽतिविस्तृतिम् ॥ ३५ ॥
 दक्षिणानिलचललताभुजां वीक्ष्य ताण्डववर्ती मधुश्रियम् ।
 मन्मथेन विभुनापवर्जितानीव नीपकुसुमानि रेजिरे ॥ ३६ ॥
 क्षीरनीरनिधिचारिमञ्जुलं मुञ्चतापि करजालमुज्ज्वलम् ।
 रोहिणीप्रणयिना विनिर्ममे स्वैरिणीजनमनो मलीमसम् ॥ ३७ ॥
 विषययुक्तनवसुश्रुवा सखीवृन्दमाकुलमनो तु मन्दिरम्(?) ।
 पृच्छदुच्चकलकोकिलध्वनिः स्तम्भनौषधमिदं तदाभ्रमत् ॥ ३८ ॥
 मारुतं शरमुपाददे स्मरः कौसुमं तमपहाय सायकम् ।
 नूनमादधदूनसौरभं यन्ममाथ मलयानिलोऽध्वगान् ॥ ३९ ॥

अध्वगप्रणयिनीषु दुर्दशां वीक्ष्यते करुणयेह मल्लिका ।
 रोदतीव विपुलाश्रुभिर्भृशं स्पन्दमानमकरन्दविन्दुभिः ॥ ४० ॥
 यद्वभूव सहकारमञ्जरीशुद्धकण्ठकलकण्ठकूजितम् ।
 मानिनीनिवहमानि संततेस्तत्प्रवासपटहस्फुटक्रियम् ॥ ४१ ॥
 माधवेन कुसुमेषुभूपतेः क्रीडनाय कलधौतपर्वताः ।
 निर्मिता इव विभान्ति चम्पका स्मेरगौरकुसुमावगुण्ठिताः ॥ ४२ ॥
 कामविश्वविजयप्रशस्तयः पुष्पसंचयविनिर्मिताक्षराः ।
 चैत्रमासि नवमालिकालता लोकलोचनकृतोत्सवा बभुः ॥ ४३ ॥
 स्वर्णतोरणविलासदोलयान्दोलनैः कृतगतागतैर्मुहुः ।
 वीक्षितुं त्रिदिववामचक्षुषोऽभ्यासभङ्गिमिव कुर्वतेऽङ्गनाः ॥ ४४ ॥
 श्यामवृत्तमुपरिस्थषट्पदं(?) किंशुकस्य कुसुमं नवं बभौ ।
 खं निधानमिव मुद्रितं जतुन्यासतः सुरभिणाधरोर्ध्वयोः ॥ ४५ ॥
 किंशुकस्य शुकचञ्चुचातुरीचारिमाणि कुसुमानि रेजिरे ।
 विभ्रमं मधुवधूवनश्रियो वाससां दधति शोणरोचिषाम् ॥ ४६ ॥
 त्यक्तपात्रनिकरः समन्ततश्चया(?) विरहितोऽस्मदाश्रयः ।
 इत्यमूनि मधुकानि दुःखितानीव पेतुरवनीतले ततः ॥ ४७ ॥
 पाटला विकचपुष्पसंपदोऽन्यैव काचन लिपिर्विजृम्भते ।
 दिक्षु वल्गति यदीयसौरभेऽन्यत्र सौरभकथैव मुद्रिता ॥ ४८ ॥
 माधवी विकचपुष्पलोचनैः पश्यतीव मधुभूपसंपदम् ।
 यूथिकापथमुपानयद्दृशां क्षीरसागरमिव स्वकान्तिभिः ॥ ४९ ॥
 प्रेयसां नवसमागमे मधौ तत्क्षणोद्यदनुरागसागरे ।
 अर्पयन्ति बकुलश्रियः स्रजं स्निग्धमात्महृदयं च सुभ्रुवः ॥ ५० ॥
 वीक्ष्य पुष्पितमशोकशाखिनं त्र्यम्बकाम्बकहुताशशङ्कया ।
 उद्विलासलहरीस्तरङ्गिणीरङ्गनाः शरणिमादधे स्मरः ॥ ५१ ॥
 चर्चरीष्वनुपदं विलासिनीवृन्दगीतकलपञ्चमध्वनिः ।
 उल्लास कुसुमेषुभूपतेः कोपहुंकृतिरिवावनीजये ॥ ५२ ॥

अस्य विद्धि सखि किंचनाद्भुतं लोचनत्रयमुमापतेरिव ।
 एकमुल्लवणविवेकलक्षणं विश्वयौवतविमोहने परे ॥ ६६ ॥
 भाति हारलतिकास्य वक्षसि प्रार्थितास्पदनिवासतोपतः ।
 उत्तरीयकमिवेन्दुविभ्रमं नृत्यवेगवगतश्च्युतं श्रियः ॥ ६७ ॥
 अस्य वीक्ष्य ललितं तश्चाङ्गना जल्पितं हसितमिद्वितं गतम् ।
 सानुरागमति ताः परस्परं वर्णनं श्रवणगोचरं व्यधुः ॥ ६८ ॥
 (चतुर्भिः कला)

हावभावसविलासविभ्रमस्तत्र तत्र विहिताप्सरोभ्रमैः ।
 विश्वविस्मयरसं स यौवतैर्गातनृत्यकलयान्वभाव्यत ॥ ६९ ॥
 तुङ्गविंशशिखराग्रनर्तनैश्चक्रचोरविजयिभ्रमिक्रमैः ।
 लोसिकातिशयदुष्करैर्नृणागाचकर्प हृदयं समं धनैः ॥ ७० ॥
 नाटकाभिनयनैर्निरन्तरैस्तत्रदीप्ताशुभपात्रसूत्रितैः ।
 भूरिभङ्गिरसपाकपेशलैस्तत्र सोऽभजदपूर्वकौतुकम् ॥ ७१ ॥
 विश्वविश्ववल्यादुपागतैः कौतुकादिव समस्तकौतुकैः ।
 स व्यधत्त जननेत्रपारणां श्रीजयन्तयुवराजशेखरः ॥ ७२ ॥
 रूपयौवनविलासः कृद्धिभिर्दानवर्षुकतयाद्भुतैर्गुणैः ।
 तत्र तस्य सुभगं भविष्णुता कस्य कस्य न ननर्त चेतसि ॥ ७३ ॥
 काञ्चीकाञ्चनकिंकिणीरणरणत्कारापनिद्रस्मरं

दोलान्दोलनकौतुकं मृगदृशामालोक्य लोकोत्तरम् ।

तत्रासक्तमनाः प्रयाति नलिनीकान्तः प्रशान्तैर्हयै-

र्मन्दमन्दमतीव वृद्धिमधिकां पुष्पान्त्यमी वासराः ॥ ७४ ॥

एते श्रीखण्डखण्डैः प्रियसुहृद् इव प्रापितामोदमुद्रा

दोलाखेलत्तिलङ्गीघनजघनतटस्फारफारैः स्खलन्तः ।

कावेरीवीचिचाटुव्यतिकरसुभगमन्यसीमा रमन्ते

वाताः स्पर्शच्छलेन श्रवदमृतरसाश्चैत्रमैत्रीपवित्राः ॥ ७५ ॥

ज्योत्स्ना पञ्चमकोकिलध्वनिवनश्रीमण्डलाधीश्वरं

लैणप्रेमविलासं ललितैः पुष्टं महामन्त्रिभिः ।

साम्राज्यं मधुरं मधोर्मधुसखस्वाधीनसंपद्भरं

वैराग्याञ्चितचेतसामपि चिरं केषां न रागास्पदम् ॥ ७६ ॥

स्त्रैणैः पादप्रहारैः कुचकलशतटीताडनैरीक्षणाद्यै-

र्निश्चिन्तन्ये(?)प्यशोकप्रमुखविटपिनां पुष्पराजिच्छलेन ।

व्यक्तः कामानुरागः प्रसरति पुलकैः कामुकानामिवास्थ

प्राज्ये राज्ये विलासातिशय इह मधौ कस्य धत्ते न चित्रम् ॥ ७७ ॥

इति बहुविधविस्रयाभिरामा नृपतिनयेन विलोकिता वनश्रीः ।

इयमंतिसुमनाः प्रियेण सुभ्रूनिजमिव रूपफलं समाससाद ॥ ७८ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये

श्रीशब्दाङ्के वसन्तवर्णनो नाम सप्तमः सर्गः ।

अष्टमः सर्गः ।

अथ सरसमपश्यत्तत्र ता श्रीजयन्तो

युवतिनिवहदोलन्दोलनानन्दकेलिम् ।

त्रिभुवनजनहृद्यां यत्र सौभाग्यमङ्गी

भजति रतिविलासी पूर्णिमायामिवेन्दुः ॥ १ ॥

सरभसमिह दोलन्दोलनैः कापि भाति

श्रवणयुगलखेलत्कुण्डलैः पक्षमलाक्षी ।

उभयतटविटङ्कप्रोलसच्चन्द्रसूर्या

प्रसृमरगुरुशोभा व्योमलक्ष्मीरिवोच्चैः ॥ २ ॥

कुचकलशनिपातप्रोच्छलत्तारहार-

प्रचुररुचिवितानैर्व्योम्नि दोलाधिरूढा ।

प्रबलपवनरङ्गद्योमगङ्गातरङ्ग-

श्रियमिव विदधाना भाति काचिन्नतभ्रूः ॥ ३ ॥

वियति चलितदोलन्दोलिताया मृगाक्ष्याः

पटुपवनतरङ्गैरुत्तरीयेऽपनीते ।

दिशि दिशि विसरद्भिर्लोलवण्यपूरै-

र्नृहृत्तद्वदनेत्राश्चकिरे के युवानः ॥ ४ ॥

इयमिह हि सलीलान्दोलिता व्योम्नि ढोला
 सुभगगुणविलासा चापयष्टिः स्मरस्य ।
 यदि भवति सत्राणा वाणिनीभिः सदासौ
 त्रिभुवनमपि जेतुं हेलयालंभविष्णुः ॥ ५ ॥
 व्रजति वियति काचिल्लोलदोलाधिरूढा
 सह युवजननेत्रैः पद्मपद्मायताक्षी ।
 चलति तदनु धन्यमन्यदीर्घप्रसर्प-
 द्भुजगभुजधृतासौ किं चितैरेव सार्द्धम् ॥ ६ ॥
 नवनवरसभङ्गचाः श्रीजयन्ताभिधान-
 व्यतिकरकलगीतध्वानतानच्छलेन ।
 चकितहरिणनेत्राः प्रहमाहा नयन्ति
 स्मरमिव निजदोलान्दोलनालोकनायाः ॥ ७ ॥
 अधरितरतिरूपं कामिनीचक्रवालं
 दिशि दिशि गुरुदोलाकेलिकौतूहलैस्तैः ।
 विदधदिव वभासे श्रीजयन्तस्य नेत्रा-
 मृतलहरिसपलैरातिथेयं प्रथीयः ॥ ८ ॥
 त्वरितमथ जयन्तीनाथसूनुः प्रसूना-
 वचनविरचनाय प्रेयसीचक्रवालैः ।
 मधुरवचनवीचिप्रेरितः संचचार
 प्रिययुवतिवशे वा किं न यूनां मनांसि ॥ ९ ॥
 करतलपरिसर्पत्ताग्रकान्तिच्छलेन
 प्रबलघुसृणपङ्कैरर्चनं संविधाय ।
 अभिनवतरुलक्ष्म्याः प्राज्यसौरभ्यपुष्पा-
 वचयविरचनायां चातुरी चकिरे ताः ॥ १० ॥
 रभसतरलिताभिस्ताभिरुच्चीयते स्म
 स्मितकुसुमसमूहस्तत्र बालद्रुमाणाम् ।

तदनु करजनिर्यत्कान्तिपीयूषवर्षैः

क्षतकृत इव तापः शान्तिमानीयते स्म ॥ ११ ॥

कुसुमशरनरेन्द्रस्यादुधोपायनानि

प्रगुणयितुमिवैका(?)कामिनी पुष्पजातम् ।

त्वरितमवचिकायाक्रम्य रम्यस्तनान्तैः

शिखरिशिखरशाखाशेखरेभ्यः सुखेन ॥ १२ ॥

अमररवमिषेणालापपीयूषवर्षाः

स्मितरुचिरतरस्याः सौरभेणाभिरामाः ।

इह हि सुमनसोऽपि स्त्रैणजात्या समाना-

स्तदपि समुदमूल्यं ताभिरुद्यन्मदाभिः ॥ १३ ॥

प्रसृमरमकरन्दोद्दामलक्ष्मीनिवासे-

ऽनुपमकुसुमकोशे लुप्यमाने समन्तात् ।

नरपतिरमणीभिः कोऽप्यलीलां विरावः

समजनि हृतचित्तः को न वा पूत्करोति ॥ १४ ॥

गगनतलतरङ्गचुङ्गगौराङ्गनाभिः

क्षितिधवयुवतीनां द्रागलक्ष्मीकृतेषु ।

अवचयविधिरासीच्चम्पकेषु स्मितेषु

अमरमिथुनलीलालीनतालोकनेन ॥ १५ ॥

चरणकमलमेकं पादमूले सहेलं

मृदुभुजयुगलं च स्कन्धदेशे निवेश्य ।

सरससुरतकेलिप्रोक्तमार्गेण काचि-

प्रियमिव तरुमुच्चैरारुरोहायताक्षी ॥ १६ ॥

अलिकुलरमणीयैर्मासलः पुष्पजातैः

सरभसमधिरूढः केसरः सुन्दरीभिः ।

त्रिभुवनसुभगाभिः पुष्पचापस्य पुण्यैः

फलित इह नवीनः कल्पशाखीव रेजे ॥ १७ ॥

मधुकलसमनाभिं स्फारसौरभ्यसारं

कुसुमनिवहमेतां यं गृहीतुं प्रयान्ति ।

तदभिरुचितवासैस्ता अदृश्यन्त भृङ्गैः

परपरिभवकारी कः किल प्रीतिमेति ॥ १८ ॥

तरुशिखरगतायास्तत्र कस्याश्चिदुच्चै-

र्मरकतमणिरोचिर्मेचका काययष्टिः ।

विकसितसितपुष्पैर्विम्बितैर्द्योतते स्म

स्फुरितरुचिरतारा व्योमवीथीव रात्रौ ॥ १९ ॥

कुसुममधिरसान्द्रैरावृतं तत्र पद्मैः

परमपरिमलाढ्यं सत्वनं संचरद्भिः ।

मधुकरनिकुरम्यैः कः पिबेत्यावचिक्षे

भवति हि मलिनानां संगमो भङ्गहेतुः ॥ २० ॥

कुवलयदलनेत्रां पक्कनारङ्गनव्य-

त्वगुदितरसधाराक्षेपतो व्याकुलाक्षीम् ।

विदधदथ जयन्तोऽन्यां चुचुम्ये तदग्रे

गुरुरिह चतुरत्वे कामदेवोऽस्य नूनम् ॥ २१ ॥

अतिचतुरतयैकाः शाखिशाखाशिखासु

स्मितबहुविधपुष्पाकाङ्क्षया चञ्चलाक्ष्यः ।

द्रुतपदमनिरोहन्ति स्म तत्पादशङ्का-

परिकलनभुवस्तां श्रीजयन्तं भियस्तु ॥ २२ ॥

कुचकलशनितम्बस्तम्बभारेण नम्रा

स्खलितगतिपदाब्जा बालवृक्षात्पतन्ती ।

त्वरितमथ भुजाग्रे कापि कान्तेन दध्रे

धुरि तु सुभगकान्ताचक्रवालस्य बाला ॥ २३ ॥

तरुणतरतरूणामात्तपुष्पास्तरुण्यः

करनखशिखराणां शोणकान्तिच्छटाभिः ।

विदधुरिव कृतज्ञास्तत्प्रवालद्रुमत्वं
 फलति सहृदयेषु क्षिप्रमेवोपकारः ॥ २४ ॥
 उदतरदवचीयस्त्रैणमाशु द्रुमेभ्यः
 कुसुमपटलिमाढ्यं भावुकं सौरभेण ।
 ब्रजति किमु न नाशं वैभवं कुस्थितीना-
 मिति वददिव नादैर्मञ्जुमञ्जीरकाणाम् ॥ २५ ॥
 तपनकिरणजन्यप्रौढसंतापशान्त्यै
 मृदुशिशिरसुगन्धेर्मरुतस्यार्पिताङ्गयः ।
 हिमसमकुसुमानां भूषणैर्भूषितास्ताः
 क्षणमतुलविलासा व्यश्रमन्नश्रमायाम् ॥ २६ ॥
 बहुविहगनिनादैर्बन्दिवृन्दैरिवोक्ते
 विकटवितपवीथीच्छायया शीतमार्गे ।
 पृथुसरसि स हंसीमण्डलेनैव हंसः
 समचरदथ तस्मिन्सार्द्धमन्तःपुरेण ॥ २७ ॥
 चुलुकमनुकरोति स्वच्छमच्छोदमग्रे
 भजति न महिमानं यस्य पम्पासरोऽपि ।
 परिभवपदमर्ते(?)मानसं श्रीविवादैः
 स्पृहयति च विभूतेस्ताण्डवं दुग्धसिन्धुः ॥ २८ ॥
 दिनकरपरितप्ता दिग्गजा वारिकेलौ
 दधति खलु [न]यन्तः पूतरीपोतशङ्काम् ।
 कुलिशमयविमुक्ता बालशैवालवल्ली
 किशलतटकुटीरे यस्य चास्थुर्नरेन्द्राः ॥ २९ ॥ (?)
 लसति गुरुतरङ्गालिङ्गितव्योमरत्ने
 प्रतिफलनमिषेणाम्भोदमाला च यत्र ।
 अमृतरसमिवोच्चैः पातुकामा निकामं
 परिहृतदहनाभक्षारनीरार्णवाम्बु ॥ ३० ॥

हाव्यमाला ।

मधुकरानकुरस्वर्वम्भ्रमद्भिः समन्ता-

दुपरि परिमलाद्यैः सोरपद्मासनस्था ।

अभिनवगिखिपिच्छच्छत्रगोभाभिरामाः

प्रवरपयसि यस्मिन् राजहंसा ललन्ति ॥ ३१ ॥

विकसितसितपद्मैर्वर्मितं वारि यस्मि-

न्धरितनव.....मुक्ताचूर्णतुल्यं विभाति ।

फणिपतितनुभासां चक्रवालं धरित्री-

वलयकुतुकवीक्ष्योत्कण्ठयेवावतीर्णम् ॥ ३२ ॥

भयभरशिथिलाङ्गाद्वाद्गुणा ग्रस्यमाना-

त्कथमपि पतिताधश्चन्द्रतश्चन्द्रिकेयम् ।

गगनपतनदुःखात्क्रन्दमानेव यस्मि-

न्गुरुलहरिविरावैर्लक्ष्यतेऽम्भोमिषेण ॥ ३३ ॥

रमण इव सहेलं श्रीजयन्ते पुरस्थे

कुवलयनयनैः श्रीर्यत्र तं पश्यतीव ।

पवनचलितवीचीबाहुभिर्नृत्यतीव

अमरविरसनादैस्तद्गुणान्नायतीव ॥ ३४ ॥

मधुरसविभवेन स्पर्द्धते नो धराग्रै-

ररुणिमसुकुमारत्वेन पाणिप्रवालैः ।

कमलवनमितीवासूययोत्पाटयन्ती-

रविशदथ जयन्तस्ताः पुरस्कृत्य तत्र ॥ ३५ ॥

मधुभिरिव विवृद्धैः पुण्यलावण्यपूरै-

रलिभिरिव विलोलैर्लोचनैश्चाप्तशोभैः ।

पयसि विदधुरास्यैः कण्ठदग्ने तदानी-

मपरकमलखण्डाडम्बरं तास्तरुण्यः ॥ ३६ ॥

अथ करजलयन्नैर्वारिपूरं किरद्भिः

स्फुरति वियति वर्षाडम्बरेऽन्योन्यमुच्चैः ।

जलललितिषु तासां प्रीतिवल्लीविलासः

कलयति स च शोषं मानमुद्राजवासः ॥ ३७ ॥

शुचिरुचिरुचिमुक्ताहारसौभाग्यभङ्गी

विदधति जलधाराः कण्ठपीठे लुठन्त्यः ।

विकटकुचतटान्तःस्फारकर्पूरपूर-

प्रभवमकरिकाणां विभ्रमं चाङ्गनानाम् ॥ ३८ ॥

मुखकमलविसर्पद्भूरिसौरभ्यलुभ्य-

द्भ्रमरनिकरकल्पे कुन्तलानां कलापे ।

विकचविचकिलश्रीस्फूर्जितं तर्जयन्ति

स्मितनलिनमुखीनां कान्तमुक्ताम्बुभाराः ॥ ३९ ॥

तरति हृदि वहन्ती विश्वविश्वंभराया

भरमपि भुजदण्डैर्विभ्रतं प्राणनाथम् ।

सरसि जलमगाधं कापि कान्ता न चित्रं

पृथुतरकुचतुण्डीडम्बरालम्बना हि ॥ ४० ॥

पयसि लघु निलीनः कौतुकेनापकर्ष-

त्परिहितसि[च]यान्तं दक्षयालक्षि कान्तः ।

तदनु च स तयोक्तः कोऽपि चौरोऽयमेवं

सरसविधि ववन्धे बाहुपाशेन सद्यः ॥ ४१ ॥

कचन जघनविम्बे कापि तुङ्गस्तनान्ते

कचिदपि मुखपद्मे कापि कण्ठेऽम्बुपूरम् ।

प्रगुणितकरयन्त्रैरक्षिपत्त्रेयसीनां

करकमलमिवायं कामकेलौ विलासी ॥ ४२ ॥

बहुविधजललीलाकौतुकैः प्रीतिचित्ताः

पथमनुसृतवत्यः श्रीजयन्तस्य सर्वाः ।

जलनिविडदुकूलव्यक्तनिम्नोन्नताङ्ग्यः

सरसमुदरसंस्ताः श्रीविलासात्सरस्तः ॥ ४३ ॥ (१)

प्रसरदगुरुधूमाध्यासितैः केशपाशै-

र्मुखशशधरदूरोत्सारितध्वान्तकल्पैः ।

शुचिरुचिरदुकूलैर्मण्डनैश्चानुकूलै-

रधितटमभिरामास्तस्थुरस्यैव रामाः ॥ ४४ ॥

पितुरथ ललितैस्तैस्तोपपीयूषवर्षै-

विदधति युवराजे तत्र संध्याविरासीत् ।

प्रगुणयितुमिवोच्चैः स्फारशृङ्गारभङ्गया

कुवलयदलनेत्राः संगमाय प्रियाणाम् ॥ ४५ ॥

प्रथममुदयशीले मौलिमाणिक्यकान्ति-

स्तदनु गगननद्यां स्वर्णपद्मोपमोऽभूत् ।

रविरपरगिरिश्रीभालकालेयविन्दु-

द्युतिरथ वसुरन्तः स्फु क नो(?)मण्डनाय ॥ ४६ ॥

दधति दश दिशोऽथ लिङ्घसंध्याभ्रशोणा

विविधविहगराजीकूजितो जागरूकाः ।

मसृणघुसृणभासां भूपतेः सुन्दरीणां

प्रतिकृतिमिह सिञ्जन्मञ्जुमञ्जीरकाणाम् ॥ ४७ ॥

अथ दिवसमशेषं रत्नगर्भो विलोक्य

प्रविशति दिननाथः सूत्ररत्नाकरान्तः ।

समधिकतररागालिङ्गितः श्रीजयन्तः

प्रतिमपुरुषरत्नालोकते कौतुकीव ॥ ४८ ॥

सुरकरिधुतगङ्गाशीकराकारजैत्रै-

रथ कतिपयमात्रैस्तारकैर्व्योम कीर्णम् ।

श्रयति भुवनलक्ष्मीः सूत्रितोद्दाममल्ली-

मुकुलशबलितान्तः खेलधम्मिल्लीलाम् ॥ ४९ ॥

विशविशदभविष्यच्चन्द्रिकावल्लिवीजै-

रिव गगनमशेषं तारकैस्तारकान्ति ।

स्मितकुसुमसमाजोत्तंसितैरिन्द्रनीलो
 पलशकलशमुत्थैः कुट्टिमैः साम्यमाप ॥ ५० ॥
 कलितमिव तमालैः कुन्तलीकुन्तलाली-
 रुचिभिरिव तताभिश्चुम्बितं विश्वविश्वम् ।
 स्थगितमिव समन्तादञ्जनै राजपट्टै-
 र्घटितमिव चकासे व्याप्तमिद्धैस्तमोभिः ॥ ५१ ॥
 अभिनवमृगनाभीपङ्ककृष्णारगा
 श्रमररुचिदुकूलैर्वेषमुद्रां दधानाः ।
 मरकतकृतभूषाः पक्षमलाक्ष्यः सलीलं
 रमणमभिसरन्ति स्वैरमिद्धेऽन्धकारे ॥ ५२ ॥
 सपदि दधति जातैकातपत्रं प्रभुत्वं
 जगति तिमिरराजे लुप्तभूभृत्समाजे ।
 तरणितरुणवीरैस्तैरवस्कन्दहेतो-
 रिव बहुविशिखाढ्यैर्भूरिदीपैरदीपि ॥ ५३ ॥
 तिमिरपटलयोगं हर्तुकामो जगत्या-
 स्तदनु च नयनानामौषधीशः क्रमेण ।
 अमृतमयशलाकासंनिभा मन्दमन्दं
 रुचिमुचितकलाभृत्तत्र चिक्षेप दक्षः ॥ ५४ ॥
 क्षितिपरिभवहेतुध्वान्तसंतानकोपा
 दिवसमधिकरागं मण्डलं तत्र राज्ञः ।
 निचितमिव चकोरीचक्षुषा वा मयूखै-
 रुदयशिखरिचूडा चुम्बमानं चकासे ॥ ५५ ॥
 क्षणमदधत पूर्वाशावधूवक्रपद्मे
 घुसृणतिलकलक्ष्मीढम्बरं चन्द्रविम्बम् ।
 तदनु किरणमुक्ताजालकस्फीतशोभं
 मदनधरणिभर्तुः पुण्डरीकश्रिय च ॥ ५६ ॥

अभिदुरतिमिरौघम्लेच्छसन्नाशुचित्वं

प्रशमयितुमिववामलक्ष्म्याः ।

विनिहितमिव रेजे पावनं गाङ्गमम्भः

शशिकलशविसर्पच्चन्द्रिकाचक्रवालम् ॥ ५७ ॥

तिमिररिपुजयाय प्रस्थितस्याथ राज्ञो

रुचिरकिरणवीरैः प्रोल्लसद्भिः समन्तात् ।

जगदखिलमकारि क्षिप्रमेवाविपक्षं

किमिव वसुमतां न क्षमातले साध्यमस्ति ॥ ५८ ॥

सह तिमिरभरेण स्वैरिणीनां प्रमोदः

प्रशममगमदुच्चैश्चन्द्रिकायां लसन्त्याम् ।

चतुरतरचकोरप्रेयसीभिः सहाभू-

त्रिभुवननयनानां किं च पीयूषपानम् ॥ ५९ ॥

दधति मुदमुदारां कापि चञ्चचकोरी-

ध्वनिविधटिततन्द्राश्चन्द्रिकायां चकोराः ।

क्वचिदरतिमयं ते चक्रवाकाः सशोकाः

सुखमसुखमिह स्यादात्मकर्मानुरूपम् ॥ ६० ॥

मदकलकलकण्ठीकोमलः कालिमासौ

रजनिरमणविम्बे लक्ष्यतेऽन्तर्निलीनः ।

प्रसभमभिरहस्यध्वान्तभूर्भर्तुरेत्य

श्रित इव युवराजः प्राणितत्राणहेतोः ॥ ६१ ॥

भुवनमपतमिश्रं(लं) सर्वतोऽपि प्रपेदे-

ऽभ्युदयमुदितराज्ये कौमुदीजीवितेशे ।

तदनु च कुसुमेपोमर्गिणैः पञ्चसंख्यै-

रपि भुवनविजिज्ञैर्लक्ष्यतां को न नीतः ॥ ६२ ॥

तिमिररिपुमयस्य प्रौढिमुल्लाम्य दूरं

रुक्मन्तरमणीयां चन्द्रिकासंपदं च ।

अपरदिशि चचाल क्षोणिपालायमानः

कृतसकलविधेयो यामिनीकामनीशः ॥ ६३ ॥

विगलितवसुशोभावैभवं स्वं विदित्वा

तदनु शिशिररश्मिर्जातविच्छायकायः ।

अपरगिरिशिरोभिः काममन्तर्हितोऽभू-

द्विघटितविभवानां स्फूर्जितं ह्रीपदं हि ॥ ६४ ॥

अनवरतमखण्डं मण्डलं निष्कलङ्कः

प्रथयति कमलानां काममुन्निद्रतां च ।

अयमिति परिभाव्य क्षमापतेर्विक्रमस्य

प्रविशति हिमरश्मिर्लज्जयेवाम्बुराशिम् ॥ ६५ ॥

अथ सरसविनोदैः प्रीतिमुद्गाव्य देव्या

निधुवनरसमुद्रानिद्रया मुद्रिताक्षः ।

रतिपतिरिव रत्या गाढमालिङ्गिताङ्गः

क्षणमिव रजनीं स क्षोणिपालो निनाय ॥ ६६ ॥

नागानां क्रमशृङ्खलाखणखणध्वानैः प्रबोधक्षणे

संपत्सुन्दरमन्दुरोदरचरदृष्टाश्च हेषारवैः ।

माद्यन्मङ्गलतूर्यवर्यनिनदप्रोद्दामलीलायितै-

स्तस्य क्षोणिपतेः प्रियेव चतुरा निद्रामुचल्लोचने ॥ ६७ ॥

मानोत्तानतया सखीषु कलुषाः प्रेङ्खोलरोषाश्चिरं

दूतीषु स्वयमानतेऽपि दयिते याश्चक्रिरे वक्रताम् ।

ताः प्रातश्चरणायुधध्वनिमिभादाज्ञामिवाप्य स्मर-

क्षोणीशस्य समुत्सुकाः प्रियपरीरम्भं स्त्रियस्तन्वते ॥ ६८ ॥

विस्मरोम्भोजराजीमधुरमधुरसप्रातराशाभिलाषा-

द्यावद्भङ्गानुयाताः सुरभिसुमनसः पादपान्नर्तयन्तः ।

प्रातः शास्त्रेषु मान्या मदननरपतेर्वान्ति वातास्त एते

रत्यन्तक्लान्तवातास्तनतटघटितस्वेदमास्वादयन्तः ॥ ६९ ॥

माद्यन्मण्डलचक्रवालकलितं स्थेयः सुखश्रीकरं
 संख्यातीतरथाश्च वैभवपदं नक्षत्रलोपावहम् ।
 शङ्के सूरमपूर्वमीक्षितुमयं त्वं कौतुकीवाधुना
 पूर्वक्षमाधरमारुरोह नृपते पाथोजिनीवल्लभः ॥ ७० ॥
 मद्रल्लभां कैरविणीमुपेत्य चुम्बन्त्यमी रागवतेति राज्ञा ।
 आमोचयत्यङ्गजगुप्तिनद्रान्मित्रः प्रभाते वसुभिर्द्विरेफान् ॥ ७१ ॥
 द्वारे तिष्ठति ते नरेन्द्र सुभग श्रीराजितं राजकं
 सेवां कल्पतरोरिवेप्सितफलां हर्षाच्चिकीर्षच्चिरम् ।
 सद्यो भूषयितुं तदर्हसि मणिभ्राजत्सभामण्डपं
 जज्ञे मङ्गलपाठकोदितगिरामित्थं विलासस्ततः ॥ ७२ ॥
 (पञ्चभिः कुलकम्,
 स्मरविलसितवर्यां तां परित्यज्य शय्यां
 करतलमवलम्ब्य स्वप्रतीहारिकायाः ।
 जयजयजयशब्दैः सार्धमुत्थाय भेजे
 प्रचररुचि सभायां रत्नसिंहासनं सः ॥ ७३ ॥
 अथैत्य विनमच्छिरोमुकुटकोटिरलाङ्कुर-
 स्फुरत्किरणकोरकोत्करकरम्बिताङ्घ्रिद्वयम् ।
 क्षमायुवतिवल्लभैः सकलराजलोकैः समं
 स विश्रुतपराक्रमः प्रणयतः प्रणेमे प्रभुः ॥ ७४ ॥
 दृशा प्रसादान्नितमिक्षितास्ते प्रभोः पुरस्तादुचितासनस्थाः ।
 चक्रुः श्रियां धाम्नि तदास्यचन्द्रे लीनं चकोरोपमयात्मचक्षुः ॥ ७५ ॥
 इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये श्रीशब्दाङ्के
 दोलाविलासपुष्पावचयजलकेलिसूर्यास्तचन्द्रोदयोऽष्टमः सर्गः ।

नवमः सर्गः ।

अथ क्षमां विक्रमसिंहभूपतेः प्रशासतः स्वर्गमिवापरेशितुः ।
 दधौ जयन्तः स्वपितुश्चमत्कृतिं सदा नवश्रीपरिवर्द्धनक्रमैः ॥ १ ॥

सदोदयैस्तस्य विभूतिसंचयैः पचेलिमैः पुण्यतरोः फलैरिव ।
 उपायनीभावमुपागतैः स्वयं न कश्चमत्कारमपारमम्यगात् ॥ २ ॥
 परेद्यु विद्योतितसर्वदिङ्मुखे कृतासनो रत्नमयासने नृपः ।
 जयन्तमुख्यैः परिवारितो जनैर्ददर्श कंचिद्गजराजमग्रतः ॥ ३ ॥
 समाययौ यस्य मिषेण जङ्गमः क्षमाभृतस्तस्य हिमाचलः किल ।
 समुन्नति द्रष्टुमिवातिकौतुकादनन्यसाधारणतामुपेयुषीम् ॥ ४ ॥
 यदीयकुम्भस्थलतल्पशायिनीसवन्मदाम्भस्तटिनीतटाश्रितैः ।
 मधुव्रतैः सान्द्ररुतैः कदाचिदप्यवापत स्वापसुखं समुद्रजा ॥ ५ ॥
 उदारजाम्बूनदभूरिभूषणैर्ज्वलन्मणिश्रेणिशिखाविभूषितैः ।
 क्षपा क्षणोल्लासि महौषधीरुचिं हिमाचलं गौरवपुर्जिगाय सः ॥ ६ ॥
 स्मरार्तकान्तानयनाञ्चलावली चलाचलेन श्रवणद्वयेन यः ।
 बभौ नभोलङ्घनलोलपक्षवानिवेन्द्रहस्तीन्द्रयुधे कृतोद्यमः ॥ ७ ॥
 विसारिसिन्दूरपरागपिञ्जरं समुन्नतं कुम्भतटं च धारयन् ।
 पिशङ्गशृङ्गस्य नवार्ककान्तिभिर्विभर्ति यः पूर्वमहीभृतः श्रियम् ॥ ८ ॥
 (कुलकम्)

तदन्तरे श्रोत्रसुखैकपारणामिवादधद्भूमिपतेर्जनस्य च ।
 वचो वरादित्युदियाय दैवतं तवैष भावी खचरेश्वरः सुतः ॥ ९ ॥
 शुभोदयादस्य वशंवदात्मना मयार्पितोऽत्रैष चकास्तु कुञ्जरः ।
 उदन्वता श्रीकुचकुम्भलालिते हरेर्यथा वक्षसि कौस्तुभो मणिः ॥ १० ॥
 अयं गजः सिंहलपेशभूपतेरभङ्गुरैस्तैः सुकृतैः समाहृतः ।
 गृहाङ्गणं प्राप मम प्रभावतो गृहाण तं भो निगृहाण विद्विषः ॥ ११ ॥
 शशाम यावत्तदमानवं वचो महीपतिस्तावदिभेन्द्रमात्मना ।
 सुगन्धधूपप्रसवैरपूजयज्जयास्पदं चक्रमिवाशु चक्रमृत् ॥ १२ ॥
 वचोहरः सिंहलमेदिनीपतेरथागमद्विक्रमसिंहभूभुजः ।
 सभां प्रतीहारगिरा सुरेशितुः सभापि यस्याः समुपैति नोपमाम् ॥ १३ ॥
 नृपं प्रणम्यैष कृतासनोऽवदत्पयोदगम्भीरगिरा वचोहरः ।
 त्वदन्तिकं प्राप मम प्रभोः करी सरोवराद्धंस इवापरं सरः ॥ १४ ॥

समञ्जसं यज्जयकुञ्जरः स नस्तनोति नेत्राम्बुजकौतुकं तव ।
 अवैमि तस्मिन्न च लोभसंभवं पयः प्रवेशे कतमा स्पृहाम्बुधेः ॥१८॥
 सुहृत्त्वमाविष्कुरु सिंहलेश्वरे त्वमत्र तत्प्रेषणतो विशेषतः ।
 विजृम्भितानिःस्पृहणीयतोद्भवं यशस्तवात्यद्भुतपुण्यजं हि ते ॥ १९॥
 गजेन्द्ररत्ने गृहमागते स्वयं महीभुजः कस्य मनो न लुभ्यति ।
 तथापि हेयः स बलीयसस्त्वया न सुन्दरः काप्यसमानविग्रहः ॥ १९॥
 विपत्तये वल्गति लोभसंभवः क्षमाभुजां दाव इव क्षमारुहाम् ।
 प्रमादतस्तत्र कृतोऽपि स त्वया समुच्यतां नीतिवधूविलासिना ॥१९॥
 रदप्रभाणां मिषतः प्रकाशयन्नृपोऽपि नैर्मल्यमिवात्मचेतसः ।
 वचोभिरुन्निद्रमना ययानुगैर्वचोहरस्योत्तरयांबभूव सः ॥ १९॥
 इमां यदस्मासु स सिंहलेश्वरः प्रभुस्तव स्नेहविशेषवर्मिताम् ।
 उवाच वाचं तददर्शितामुना छटास्वसौजन्यमहोदधेरियम् ॥ २०॥
 ममाङ्गणालंकरणं करीश्वरः सहेलमागत्य बभूव यः स्वयम् ।
 तथार्पितो देवतया प्रसन्नया स दीयते चेच्छुता तदा न किम् ॥२१॥
 सुहृद्भूतः प्रेषयितुं न युज्यते ममेभराजस्तव मेदिनीपतेः ।
 न चेदिदं प्रेषयतां स संप्रति स्वकीयराज्यं सममृद्धिभिः सुहृत् ॥२२॥
 नयागते वस्तुनि राज्यभूषणे समर्पिते दूतमुखेन कस्यचित् ।
 रणाक्षमत्वप्रभवा हि भूभुजा भवेदकीर्तिर्न कथं प्रथीयसी ॥ २३॥
 मुमोच यं दिव्यगजेश्वरं स्वयं भविष्णुसाम्राज्यवियोगसूचकम् ।
 प्रभोऽस्तु वा पुण्यबलस्य तस्य का बलिष्ठतैवं कतमश्च विग्रहः ॥२४॥
 प्रसेदुषी यस्य बभूव देवतार्पितद्विपेन्द्रा स बलीयसां धुरि ।
 मदोद्धतः सूत्रजिघृक्षयान्धधीरयुक्तलोभः पतिरेव तावकः ॥ २५॥
 जगाद दूतः पुनरात्मनायकप्रभुत्वशंसीति यथा धराधव ।
 असंख्यहस्तीन्द्रवतोऽपि हस्तिनः परे ग्रहे ते कतमो ममाग्रहः ॥२६॥
 मृगेक्षणानां सरसं समागमे स कण्ठकत्वं न तु राज्यसंपदः ।
 भविष्यतीतस्तु वदन्त्युपायनात्प्रसेदुषः सिंहलभूभुजं गतः ॥ २७॥

न किञ्चिदूनं करिणामुना विना प्रभोर्मदीयस्य तथापि स द्रुतम् ।
 गृहिष्यते तं हठ.....(१) सुवाधियः श्रिया सहासद्वरुषां धुरंधरः ॥२८॥
 नरेन्द्र बुध्यस्व धियात्मनोऽथवा महेन्द्रमन्त्रिप्रतिमस्य मन्त्रिणः ।
 मम प्रभो प्रेषय कुञ्जराधिपं व्रजास्य कोपार्चिषि मा पतङ्गताम् ॥२९॥
 तरङ्गितान्तःपृथुकोपपावकारुणक्षणेन क्षितिपेन नोदितः ।
 भ्रुवा जयन्तोऽथ वचस्विनां गुरुर्जगाद तं दूतमभूतसंभ्रमः ॥ ३० ॥
 महानिधीनामधिपोऽपि चक्रभृन्नयागतं वस्तु न जातु मुञ्चति ।
 मतङ्गजस्यास्य मिषात्स्वमन्दिरे रमा प्रविष्टा क्रियते कथं बहिः ॥३१॥
 विभोर्ममाजौ विषमायुधाधिकप्रहारपात्रीकृतविग्रहस्तव ।
 भविष्यतीशो नवसंगमे वधूजनो यथोत्कण्ठकम्पसाध्वसः ॥ ३२ ॥
 द्विषो न पोष्याः प्रणिपातमन्तरा निजैः पदार्थैरिति भूमृतां नयः ।
 न जातु तेषां तमपश्यता भवेज्जनाद्विशेषः फणिदुग्धपायिनः ॥ ३३ ॥
 मदेन मत्तस्तव मेदिनीपतिर्दृढं ततोऽस्याजनि मन्दता धियः ।
 गिरोऽप्यसम्भ्याः प्रचरन्ति ताः परं यतः कृतोत्साहपरंपराः परे ॥३४॥
 मयि द्विपानर्पणसंभवाः क्रुधस्तवैव नाथस्य विनाशहेतवः ।
 स्वतः प्रसूता निधनं धनंजयज्वलच्छिखाः किं न नयन्ति शाखिनम् ॥३५॥
 न लभ्यते सद्भसमाश्रितः स्वयं महात्मना नीतिरियं गरीयसी ।
 पुरापि मैनाकमवाप वीक्षितुं न गोत्रभिद्वारिधिमध्यमाश्रितम् ॥ ३६ ॥
 सुमेरुमाखोः खनितः खनित्रता खरागदष्टाशिखरैरुपागतैः ।
 न दन्तभङ्गादपरं फलं यथा तथा द्विषामप्युपसर्पितामिह ॥ ३७ ॥
 निशम्य निन्दामथ भर्तुरात्मनः परिस्फुरत्कोपभरारुणक्षणः ।
 जगाद दूतः क्षितिनाथनन्दनं प्रकम्पसंपक्कलितोत्तराधरः ॥ ३८ ॥
 निपीड्य दोर्दण्डबलेन तत्प्रभुद्विपाधिराज सह राज्यसंपदा ।
 न यावदादास्यति तावदस्य ते प्रभोः प्रतीतिर्न भविष्यति ध्रुवम् ॥३९॥
 द्विधापि बालोऽसि कुमार निश्चितस्त्वमज्ञतोद्धारगिरां प्रपञ्चतः ।
 अगण्यदोषो विदुषां ततोऽधुना स्वमाननं मुद्रय मौनमुद्रया ॥ ४० ॥

गताग्रहस्त्वं जय कुञ्जरां पुरो विधाय सर्वस्वमुपायनीकुरु ।
 प्रसादनायास्य जिजीविषुर्यदि प्रसेदुषो राज्यमितो लभस्व ॥ ४१
 गिरा तदारुंतुदया तदार्दितः सूतः स दूतस्य जगाद भूपभूः ।
 हरिः स कूपस्य परं यदीयया कुशिक्षया ते सजलातिशायवाक् ॥ ४२
 मुधात्र किं ताण्डवडम्बरैर्गिरां मदीयभूमृद्वलवल्गु वल्लितम् ।
 सितासिधाराम्बुनिमज्जितारयो निवेदयिष्यन्ति महाजिभूमयः ॥ ४३
 हरेर्मदीशप्रहितास्त्रदुःसहे रणक्षणे दर्शनिशीव चन्द्रमाः ।
 अवस्थितिं नो कलयापि लास्यतीत्यवेत्य तस्मै विनिवेदयद्भुतम् ॥ ४४
 सदात्यया वह्निरिव क्रुधा ज्वलन्समेत्य नत्वा च हरिं नरेश्वरम् ।
 मुखस्य विच्छायतयैव सूचयन्व्यजिज्ञप्तकार्यमसिद्धमात्मनः ॥ ४५
 नृपाधिराज द्विपराजमञ्जसा न मुञ्चते हन्त कथंचनापि सः ।
 फणीश्वरः स्फारफणामणिं कचिज्जहाति जीवन्न हि दर्पदुद्धरः ॥ ४६
 रिपोः स्वरूपं विनिवेदयिष्यति स्फुटार्थमेतन्मयि मा रुषं कृथाः ।
 महीभृतां सत्यगिरो हि सेवकाः प्रसादपात्रं पुरतो हितैषिणम् ॥ ४७
 परत्र वीरे नरवीर का कथा न शङ्कते जातु पुरंदरादपि ।
 प्रचण्डदोर्दण्डबलावलेपतस्तृणाय न त्वामपि मन्यते प्रभोः ॥ ४८
 न पुण्यलक्ष्मीजरसेव जर्जरा तवेश रक्षासु विचक्षणा ततः ।
 गजेन्द्रवद्राज्यमिदं हरिष्यते तदीयपुण्यैः सुभटैरिवोद्धटैः ॥ ४९ ॥
 निशम्य दूतादिति दुःश्रवं वचः प्रणष्टतत्त्वार्थविचारणः क्रुधा ।
 समूलकाषं कषितुं स विद्विषं समुद्ययौ ताक्षर्यं इव क्षणात्स्वगः ॥ ५०
 विधेर्विबुध्य प्रतिकूलकारितां गजेन्द्रनाशप्रकटीकृतां ततः ।
 स मन्त्रिभिर्नीतिपथैकजान्धिकैर्न्यचारि तेन द्विषतारिणं नृपः ॥ ५१ ॥
 तथाप्यवज्ञाय तदीयमन्त्रितं प्रयाणमाधत्त मदोद्धतस्ततः ।
 अरिष्टसंसूचितमृत्युरप्यसौ विलङ्घ्यते कैर्मवितव्यताथवा ॥ ५२ ॥
 (अग्रे कुलकम्,
 विलोलकर्णानिलवीचिशीतलैः सदाभिषिञ्चन्ति कराग्रशीकरैः ।
 विमूर्च्छितान्यस्य भयेन दिग्गजान्स्वजातिवात्सल्यधियेव हस्तिनः ॥ ५३ ॥

नृपोऽसहिष्णुः परशूरमण्डलं जगत्सु शूरोऽयमितीव सर्वतः ।
 यदीयतुङ्गत्तरगाः खुरोद्धतैर्धरापरागैः स्थगयन्ति तत्पथि ॥ ५४ ॥
 जलाशयान्निर्जलतामिवानयन्नगाधनीरैरतिनीरधीरपि ।
 मुहुर्मुहुर्मज्जनपानगाहनैरनीकभूयिष्ठतया तदा पथि ॥ ५५ ॥
 धराभुजङ्गश्चतुरङ्गः.....तरङ्गभङ्गचेव तरङ्गिणीपतिः ।
 असीमसामन्तमहर्द्धिडम्बरः प्रयाणभेरीरवपूरिताम्बरः ॥ ५६ ॥
 स्वदेशसीमानममानमानभूः समाससाद क्रमशः स विक्रमः ।
 हरिर्नरेशः सरभाङ्कितामिव क्षितिं द्विषद्वन्तिघटाविघट्टनः ॥ ५७ ॥
 अथो जयन्तीश्वरचारपूरुषः समेत्य भूपं विधिना व्यजिज्ञपत् ।
 विभो रिपुस्ते हरिराययौ स्वयं स्वदेशसीमानमसीमसेनया ॥ ५८ ॥
 रमाकुचस्पर्शसुखेन शायिनं मुकुन्दमप्यम्बुनिधौ विविप्रयन् ।
 निदेशतो विक्रमसिंहभूपतेः प्रयाणभेरीध्वनितं ततोऽभवत् ॥ ५९ ॥
 मयि स्थिते हन्त निदेशवर्तिनि स्वयं प्रयासः कतमः प्रभोरिति ।
 समुत्सहिष्णुः समराय राजसूर्य्यजिज्ञपन्मन्त्रिमुखेन भूभुजम् ॥ ६० ॥
 द्विषन्नरेन्द्रस्य हरेः पराजयो रणाङ्गणे यद्युवराजतोऽमुतः ।
 तवैव तदेव यशःप्रशस्तये त्वदीयमूर्त्यन्तरमूर्जितं हि सः ॥ ६१ ॥
 प्रयातु तज्जेतुमनेकशक्तिभृज्जयी कुमारोऽभिनवस्त्वदाज्ञया ।
 प्रभाकरस्यापि विभो भवेदिदं विभाकरः किं न तमस्ततिच्छिदे ॥ ६२ ॥
 विमृश्य विज्ञप्तिमिति क्षितीश्वरः समञ्जसां चेतसि मन्त्रिसंविताम् ।
 हरेर्विधातुं परितः पराजयं जयन्तमाज्ञापयति स्म सस्मयः ॥ ६३ ॥
 उदात्तवीरव्रतनीतिभूषणं रणाय नम्रक्षितिपालमण्डलीम् ।
 कृतप्रसादां सह गन्तुमादिशत्ततः कुमारेण जिगीषता द्विषः ॥ ६४ ॥
 समूलमुन्मूलितवैरिपादपे हरीयितुं सिंहलराजकुञ्जरे ।
 ततः कुमारः क्षितिभृन्निदेशतः समीहितार्थाय तदोपचक्रमे ॥ ६५ ॥
 विशिष्टवेषाभरणैर्जगन्नयी स कौतुकानन्दमयीमिवादधत् ।
 पितुः प्रणम्यैष पदौ तदाशिषं जयश्रियः सिद्धिमिवाददे ततः ॥ ६६ ॥

शुभे मुहूर्ते जयकुञ्जराधिपं रणे जयं मूर्तमिवाधिरूढवान् ।
 स चामरग्राहिकुरङ्गचक्षुषां बभौ कटाक्षैरिव चामरैः सितैः ॥ ६७ ॥
 स विक्रमक्षोणिधवान्वयाम्बरप्रभाकरः प्रीणितबन्धुपङ्कजः ।
 असीमतेजःशमितारिकौशिकस्ततः प्रतस्थे चतुरङ्गसेनया ॥ ६८ ॥
 चमूचराणां तुमुलेन भूयसा चलंश्चकाशे क्षितिपालनन्दनः ।
 युगान्तकालोच्छलितोरुयादसो गभीरधीरध्वनिनेव वारिधिः ॥ ६९ ॥

सुरनिकरकराब्जप्रेरिता पुष्पवृष्टिः

समजनि वसुधाया हर्षहास्यप्रमेव ।

तदनु मनुजवृन्दैः श्रूयमाणः स्मितास्यै-

र्दिवि निरवधिरुच्चैर्दुन्दुभीनां ध्वनिश्च ॥ ७० ॥

पृष्ठे स्पर्शमिषात्क्षरन्निव सुधावायुर्ववौ पक्षिणां

श्रेणीप्वाख्यदिव प्रदक्षिणगतिः कल्याणमालारवैः ।

जज्ञे तत्र निमित्तमन्यदपि तत्साम्राज्यलक्ष्म्याः परी-

रम्भारम्भमिवास्य गोत्रतरणे विज्ञापयामास यत् ॥ ७१ ॥

तव स्फूर्जच्छौर्यप्रभवयशसा चन्द्रमहसा

भृशं शुभ्रीभूतं खकचनिचयं वीक्षितवती ।

पलिक्रीत्वभ्रान्त्या कुलितहृदयात्रौषधविधेः

शची पृच्छाक्लेशे निपतति मुहुः स्वर्गिभिषजोः ॥ ७२ ॥

.....

..... ।

उपकृति(?)महिभर्तुर्भूमिभारं दधानो

गदमिव भुजदण्डे यः श्रीयुव(?)राजलक्ष्म्याः ॥ ७३ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये

श्रीशब्दाङ्के दूतोक्तिवर्णनो नाम नवमः सर्गः ।

दशमः सर्गः ।

प्रयाणके तस्य ततः सहस्रैः संमर्दचारिध्वजिनीध्वजानाम् ।

उल्लोचलीला कलयांबभूवे दूरापनीतार्कमरीचितापैः ॥ १ ॥

तत्रैककालं परिवाद्यमानानिश्चान(?)वृन्दादुरितिर्निनादैः ।
 क्षुभ्यत्समुद्रोर्मिजलेन सूर्यश्च.....मत्कारमकारि शीतः ॥ २ ॥
 इलां ततः पङ्किलतां नयद्भिर्मदप्रवाहैर्द्विरदैश्चलद्भिः ।
 स निर्झरैर्जङ्गमतां प्रपन्नै रराज शैलैरिव सैन्यमस्य ॥ ३ ॥
 हस्तीन्द्रहस्तोत्करसीकराणां गणैरदृश्यैस्त(?)नभस्तलेऽस्य ।
 प्रयाणरेणुः स्थगिते खरांशौ समुद्रतानीव शुभान्यदु(मू)नि ॥ ४ ॥
 एकोऽप्ययं वैरिनरेन्द्रपक्षक्षोदक्षमस्तन्मदवैभवं वचः ।
 भूषैव भृङ्गाः करिणामितीव कपोलमूले कथयांबभूवुः ॥ ५ ॥
 प्रोथावलग्नैः पृथुफेनपिण्डैर्वनायुदेश्यास्तुरगास्तदीयाः ।
 हेषारवैः पूरितभूरिसंख्यप्रयाणशङ्खा इव रेक्षु(णु)रुच्चैः ॥ ६ ॥
 तुरङ्गमास्तस्य चतुःसमुद्री रजःसमाजैः स्थलतां नयन्ति ।
 खुरोद्धतैर्दातुमिवावकाशमपारनासीरपरंपराणाम् ॥ ७ ॥
 तदास्य तद्गतुरगाङ्घ्रिपातप्रेङ्खोलितोच्छृङ्खलधूलिपुञ्जैः ।
 मुखानि वैरिक्षितिपाङ्गनानां दिशां च बाढं मलिनीवभूवुः ॥ ८ ॥
 तत्सैन्यधूलीपटली व्यधत्त व्योमान्तरे मामवनीमितीव ।
 शेषः सितच्छत्रमिषादकार्षीन्मूर्त्यन्तराणीव विवोढुमेनाम् ॥ ९ ॥
 मत्तोऽधिकं तच्छिबिरं ह्रियेति विस्तार्यपि व्योम तदा विलम्बम् ।
 लीनं तदीयाश्चखुरोत्थधूलीपटीकुटीकोटरकोणकोटौ ॥ १० ॥
 यदश्वधारालखुरक्षतायां.....निम्नतायामवनौ स्वलन्तः ।
 कृच्छ्राननेच्छात्पथि रथ्यवाहा भरेण भुम्ना इव संचरन्ति ॥ ११ ॥
 रथैः पराभूतनिकेतपङ्क्तिर्मतद्भजैर्न्यकृतकेलिसैला ।
 प्रयाणके तस्य बभूव साक्षात्सेनैव सा जङ्गमराजधानी ॥ १२ ॥
 विश्वंभराभारभराय भूयस्तथा स्वसैन्यैरभवत्कुमारः ।
 फणैरशेषैरपि शेषराजो यथावनग्नैः कथमप्यघत्ताम् ॥ १३ ॥
 तदीयसैन्यैः प्रविलोकिनीना विद्याधरेन्द्रामरसुन्दरीणाम् ।
 कुतूहलैः पिप्रियुरीक्षणानि रणः कणैर्व्योमनि चिह्निशुश्च ॥ १४ ॥

स प्रावृडम्भोदमयी विमोरुमायूरपिच्छातपचारणोत्थैः ।
 ब्रजञ्जरन्मेघमयीमिव द्यां चक्रे च विस्तारितपुण्डरीकैः ॥ १५ ॥
 दुग्धाम्बुधेरप्यधिकर्द्धिभाजां पङ्काकुलत्वेन जलाशयानाम् ।
 विलुप्तया भूमिरुहां श्रिया च यस्य प्रयाणोज्झितभूरलक्षि ॥ १६ ॥
 हरेरथारेः प्रविवेश देशं सिंहो द्विपस्येव वनप्रवेशम् ।
 गजेन्द्रसैन्यैः स परःसहस्रैर्विन्ध्याटवीविभ्रममादधानैः ॥ १७ ॥
 ररक्ष देशं स्वमिवाप्यशत्रोः क्षयं स तस्यैव यतश्चिकीर्षुः ।
 स्वभाववैरान्नकुलो हि सर्पं निहन्ति नो तत्सदनं प्रविष्टः ॥ १८ ॥
 दूतः कुमारप्रहितोऽथ गत्वा श्रीसिंहलेशं सहसा प्रणम्य ।
 समुद्रनिर्घोषविशेषसख्या वाचा ख्युभ.....त्ससभं वभाषे ॥ १९ ॥
 गजार्थिना दूतमुखेन रोषं निन्ये त्वया यः परुषैर्वचोभिः ।
 तेनारि का.....कुचपत्रवल्ली विलोपसाटोपभुजप्रतापः ॥ २० ॥
 दोर्दण्डकण्डूर्भवतोऽपनेतुमसौ कुमारः प्रहितो जयन्तः ।
 कल्पान्तघातोद्धतनीरराशिनीरैरिवाशु स्वबलैरुपेतः ॥ २१ ॥ (युग्मम्)
 प्रसाध्य देशान्सकलांस्तवोच्चैर्निजाज्ञयासौ निकषागमत्त्वाम् ।
 द्वित्रैर्दिनैरेत्य रणाङ्गणे यत्करिष्यते द्रक्षसि तत्त्वमेव ॥ २२ ॥
 अनिष्टवाक्यप्रथमावतारे जातेऽथ वर्णध्वनि भूभृदूचे ।
 बध्योऽसि नौ दूत इति प्रयाहि त्वामाश्रयत्वीशमिवार्धचन्द्रः ॥ २३ ॥
 अथापमानादुपयातकोपः सद्यः स मत्वा स्फुरदोष्ठपृष्ठः ।
 अजातपूर्वं तदरातिक्रूतं स्वस्वामिने विज्ञपयावभूव ॥ २४ ॥
 प्रयाणकं तत्क्षणमेव चक्रे श्रीराजसूनुः प्रतिशत्रुराजम् ।
 सोऽप्याययौ संमुखमस्य को हि प्रारब्धवैरावलिरप्युदास्ते ॥ २५ ॥
 आसन्नतां जग्मुषि सैन्ययुग्मे तत्रातिमात्रं प्रतिशब्दतीर्थम् ।
 प्रातः समापूरितरोदसीकं सन्नाहमेरीध्वनितं बभूव ॥ २६ ॥
 आसन्नसंग्रामसमुत्सहिष्णोर्वीरब्रजस्यानशिरे मनांसि ।
 हर्षप्रकर्षैः समुदञ्चदुच्चरोमाञ्चचक्रैश्च चिरं वपूंषि ॥ २७ ॥

प्रमोदसोच्छ्वासतया तदानीं स्फुटं स्फुटत्पूर्वरणव्रणौघैः ।
 अखण्डवीरव्रतबाहुदण्डैः संनद्धमारभ्यत वैरिवृन्दैः ॥ २८ ॥
 रणोत्सवोत्साहसमुद्भविष्णुरोमाञ्चञ्चत्कवचान्तरस्य ।
 एकस्य कस्यापि महाभटस्य भाति स्म कृच्छ्रेण तनौ तनुत्रम् ॥ २९ ॥
 वीरोऽपरं शौर्यधुरैकधुर्यस्तत्रापि सन्नाहकृताङ्गरक्षः ।
रितश्च सोऽभूद्ययौ न कस्यापि रिपोः कदापि ॥ ३० ॥
 स्ववल्लभायाः कमलायताक्ष्या व्यालोकनेच्छैः पुलकैर्भृतायाः ।
 कस्यापि संमान्ति तनौ तनुत्रे क्षणं तिरोधाच्चतुरावधे सा ॥ ३१ ॥
 सापत्न्यमप्यस्तु जयश्रिया मे नवीनया वल्लभया तवाद्य ।
 प्रियाशिष गद्गदया गिरेति श्रुत्वा ययौ कोऽपि रणेऽतिहर्षितः ॥ ३२ ॥
 सामन्त.....मुद्विषतामसह्याः संनह्य संग्रामकलास्ववाह्याः ।
 वलीयसा स्वस्वबलेन सार्धं कुमारपादान्तिकमीयिवान्सः ॥ ३३ ॥
 समानदानादिभिरेष तेषा हर्षप्रकर्षं प्रथयांबभूव ।
 मन्थाद्रयस्ते ह्यरिसैन्यसिन्धुमन्थेन भर्तुर्विजयश्रिये स्युः ॥ ३४ ॥
 कृताङ्गरक्षोऽपि स देवताभिरङ्गे कुमारः कवचं चकार ।
 संग्राममुद्रेति ततः प्रपेदे प्रियामिवोच्चै रणकेलिदीक्षाम् ॥ ३५ ॥
 सज्जीकृतं हस्तिपकाधिपेन पुरोधसा रोपितदिव्यशस्त्रम् ।
 युधैकधीर्विक्रमसूर्गेजेन्द्रमैरावणं शक्रमिवारुरोह ॥ ३६ ॥
 सामन्तसेनापतिमन्त्रिमित्रसगोत्रराजन्यगणैरुपेतः ।
 महर्द्धिचञ्चचतुरङ्गसैन्यसकौतुकाक्षिप्तजगच्चाल ॥ ३७ ॥
 अलंकृतायामथ युद्धभूमावन्यूनसैन्येन नृपाङ्गजेन ।
 सोऽप्याययौ सिंहलभूमिपालः कालेन कोपादिव कृष्यमाणः ॥ ३८ ॥
 तदाग्रसैन्ये रणतूर्यनादैः सहाच्छलद्विस्तुमलोल्वणास्यैः ।
 शितास्रगल्लैर्ववृपेऽतिमात्रं वर्षाम्बुवाहैरिव वारिवारैः ॥ ३९ ॥
 योधे प्रसिद्धैर्युधेरिसौ(रो)धैः सहाश्ववारैः सममश्ववारैः ।
 रथिप्रवीरै रथिकैश्च सार्धं समानकक्षैर्जयवद्भल्यै ॥ ४० ॥

विनश्वरैरप्यसुभिः स्वकीयैरनश्वरं जन्ययशोऽर्थयद्भिः ।
 राजन्यकैस्तत्र चिरं.....चक्रेऽहंपूर्विकापूर्वकमाजिकेलिः ॥ ४१ ॥
 भटस्य कस्यापि बभौ शितासिभिन्नेभकुम्भोच्छलिता पतन्ती ।
 मुक्तावली मूर्द्धनि पुष्पवृष्टिर्मुक्तेव देवैरवदानतोषात् ॥ ४२ ॥
 नाराचबाणासिभुसण्डिभल्लीचक्रार्धचक्रप्रमुखास्त्रशस्त्रैः ।
 भूमण्डली खण्डितवीरमुण्डमालाकुलालोहितपङ्किलाभूत् ॥ ४३ ॥
 तुरङ्गमातङ्गघटामटाङ्गव्यासङ्गिशस्त्रौघविदारणोत्थैः ।
 रक्तस्रवन्ती निवहैर्वहद्भिर्दुःसंचरा कापि धरा बभूव ॥ ४४ ॥
 कृते कथंचिन्नृपतेः सुतस्य पराङ्मुखे शत्रुभिरग्रसैन्ये ।
 कल्लोलिनीजीवितवल्लभस्य तटाम्बुनीव प्रतिकूलवातैः ॥ ४५ ॥
 मा कांदिशीकत्वमिहाश्रयध्वं यशश्चिनुध्वं निजपूर्वजानाम् ।
 अदृष्टपूर्वं भवतां हि पृष्ठं संख्येष्वपि.....वैरिवीरैः ॥ ४६ ॥
 इत्थं गिरोत्साह्य पुरः प्रवर्त्य रणाय राजन्यकमुद्धतास्त्रम् ।
 सेनापतिः सिंहलसैनिकेषु श्येनः शकुन्तेष्विव निःपपात ॥ ४७ ॥

(विशेषकम्)

अश्वा न ते तत्र न चाश्ववारा न ते जगा(गजा) नापि गजाधिरूढाः ।
 पदातयो नो रथिनो न रथ्या ये जर्जरा नास्य शरैर्बभूवुः ॥ ४८ ॥
 छत्राणि चिच्छेद रणाग्रिमाणां तेजांसि साक्षादिव तीव्रबाणैः ।
 ध्वजान्स कीर्तीरिव नर्तिकीर्तिः शिरांसि वंशानिव मूलतोऽपि ॥ ४९ ॥
 कूलंकषाया इव वारिपूरैः कूलद्रुमाः क्षालितमूलजालाः ।
 शरैस्तदीयैरदयैर्विपक्षी बभूवुरापातपदं च केचित् ॥ ५० ॥
 द्रूणां फलानीव शिरांस्यरीणा शाखाः प्रशाखा इव बाहुदण्डान् ।
 अङ्गान्युपाङ्गानि दलोपमानि चिच्छेद निस्त्रिंशतया शिरस्य(रांसि) ॥ ५१ ॥
 कथावशेषे द्विषतामशेषे श्रीभीमसेनेन कृऽतेथ सैन्ये ।
 श्रीसिंहलस्यापि सुषेणनाम्ना सेनाधिनाथः प्रससार योद्धुम् ॥ ५२ ॥
 परस्परं तौ परुषैर्वचोभिराक्षेपयन्तौ निकटावभूताम् ।
 ततः क्रुधान्धौ वनसैरभेन्द्राविवोन्मदौ चक्रतुराहवं च ॥ ५३ ॥

कथंचनानन्यमनाः सुखे(षे)ण प्रसद्वरं(?) तत्र स भीमसेनः ।
 गाढप्रहारैर्विधुरीकृताङ्गं मूर्च्छामतुच्छा सुचिरं निनाय ॥ ५४ ॥
 कोलाहलः सिंहलराजसैन्ये जितं जितं नः प्रभुणेत्युदस्थात् ।
 मूर्च्छावसाने च स भीमसेनोऽप्यथात्मसैन्यप्रमदेन सार्धम् ॥ ५५ ॥
 रणे तदोत्साहमुवाह चेतः शौर्यं जयाकर्षिं च बाहुदण्डः ।
 श्रीभीमसेनस्य तथा यथासौ स्वःसुन्दरीगेयगणो बभूव ॥ ५६ ॥
 नीरन्ध्रबाणान्तरितान्तरिक्षं न्यक्कारनादैर्बधिरीकृताशम् ।
 रणे तयोः स्फूर्जितमूर्जितं तद्वभूव वा गोचरमेति यत्र ॥ ५७ ॥
 एतावुभावप्यनिवार्यवीर्यौ कृतश्रमौ द्वावपि चास्त्रशस्त्रौ ।
 युद्धे सदृक्षावथ वीक्ष्य वीर जेतानयोः कः समशेरतेत्थम् ॥ ५८ ॥
 रणश्रमेणातनुना सुखे(षे)णं महाज्वरेणेव विसंस्थुलाङ्गम् ।
 बुद्ध्वा स चिक्षेप विभोः पुरस्तात्ततो हरेर्मूर्तमिव प्रतापम् ॥ ५९ ॥
 ततो गृहीते निजसैन्यनाथे नाथः पृथिव्याः पृथुपार्थिवश्रीः ।
 क्रोधादुदस्थात्क्षयकालकेलिं कर्तुं जयन्ते विशिखानलेन ॥ ६० ॥
 कुर्वन्नसौ शोणितसान्द्रपङ्कं निःशङ्कमेवारिवलं बलेन ।
 व्यालोडयामास तदातपेनोपतापितः पल्वलवल्लुलायाः ॥ ६१ ॥
 असीमसंग्राममहार्णवेषु पारीणतां येऽपि ययुः प्रवीराः ।
 कल्पान्तवातैरिव तस्य शस्त्रैर्विनिन्यिरे तेऽपि दिशां मुखेषु ॥ ६२ ॥
 रणे प्रमोदामृतवीचिसेकादिव प्रसर्पत्पुलके प्ररोहः ।
 अथो तदिष्ट(?)स्त्वयमुग्रशौर्यः श्रीमज्जयन्तो जयकुञ्जरेण ॥ ६३ ॥
 रराज तत्र क्षतकुम्भिकुम्भस्थलीगलन्मौक्तिकचक्रवालम् ।
 कुमारशौर्याद्भुतरञ्जिताया रणक्षमाया इव हास्यलास्यम् ॥ ६४ ॥
 बाणैः कृपाणेन च तोमरैश्च क्षिप्रं गजेन्द्रस्य च वेगगत्या !
 अलक्षि लक्षैरिव बाहुदण्डैः स मण्डितः खण्डितवैरिमुण्डैः ॥ ६५ ॥
 तं वीक्ष्य भूयिष्ठबलाश्रसेनं सहेलनिर्लोठनकौतुकोत्कम् ।
 स्वस्यातिदूरत्वममस्तगाढं गुणाय सप्ताश्वरथाश्वराजः(?) ॥ ६६ ॥

प्रकामसंग्रामरसः स वैरिकुम्भीनकुम्भेषु कृतोपमर्दः ।

अरिश्रियामुच्चकुचस्थलानि श्रीमज्जयन्तः स्ववशान्यमन्त ॥ ६७ ॥

सेनाजने नच्छ(श्च)रधोरणीभिः समन्ततो दृष्टिपथादतीते ।

एकाक्यभूतिंसहलभूमिपालस्तारागणे चन्द्र इवार्कभाभिः ॥ ६८ ॥

दृष्टेर्गोचरचारिणि प्रहरति श्रीमज्जयन्ते हठा-

तत्रोच्चैर्जयकुञ्जरे च विजयव्यापारपारंगमे ।

उ.....दुरुमत्सरो हरिरपि क्षिप्रं विपक्षक्षय-

.....काङ्क्षयाशनिनिभां चिक्षेप बाणावलीम् ॥ ६९ ॥

छत्रं चिच्छेद तस्य प्रवररिपुजयश्रीविलासाशयासो(?)

कीर्त्या सार्धं चकर्त ध्वजमपि च सतां राजवंशावतंसम् ।

निर्जीवं चापमल्लैर्हरिवि....तपदं कुञ्जरेन्द्रं च चक्रे

तत्राश्चर्ये कवर्ये किमिव न विदधे वैक्रमिर्विक्रमेण ॥ ७० ॥

खङ्गाखङ्गिशराशरप्रभृतिभिर्युद्धप्रकारैर्युधं

कारंकारमपारकौतुकरसं विस्तारयन्तौ दृशाम् ।

प्रत्येकं विजयश्रिया रणगुणोत्कर्षापकर्षक्षणे

कं यामीति विमुग्धया प्रतिकलं तौ.....खिन्नया ॥ ७१ ॥

अथ क्लेशावेशप्रसरविरसं सिंहलपति-

र्जगादैवं वध्यस्त्वमसि मम नासेः शिशुरिति ।

सतां निस्त्रिंशोऽपि प्रभवति न हि भ्रूणहतये

प्रपद्याज्ञां तन्मे व्रज निजगृहं रन्तुमधुना ॥ ७२ ॥

एतैस्त्वं मदविह्वलोऽसि वचनैरुच्छृङ्खलैर्लक्षितः

स्फारैः शारदवारिदैरिव निरासारैरसारैर्भृशम् ।

निग्राह्योऽसि रणे मम प्रतिभटमन्यः क्रुधेति ब्रुवं-

श्चिच्छेदास्य शिरःसरोजमसिना श्रीमज्जयन्तस्ततः ॥ ७३ ॥

स्थिरीकर्तुमिवाङ्गेऽस्य हठात्कृष्टां जयश्रियम् ।

मन्त्रैर्जय जयेत्युच्चैः सुराः पुष्पाणि चिक्षिपुः ॥ ७४ ॥

स तस्य सप्ताङ्गसुसंगतां श्रियं जग्राह सार्धं यशसा यशोनिधिः ।

प्रभुः प्रपेदे च तदीयनन्दनैरुदेति यः कोऽपि स एव वन्द्यते ॥ ७९ ॥

इति श्वेताम्बरश्रीमदभयदेवाचार्यविरचिते महाकाव्ये श्रीशब्दाङ्के
हरिराजपराजयो नाम दशमः सर्गः ।

एकादश सर्गः ।

अथ विक्रमभूभर्तुः पुत्रः प्राज्यपराक्रमः ।

प्रताप इव पिण्डस्थः प्रतस्थे दिग्जिगीषया ॥ १ ॥

श्रीजयन्तस्ततः पूर्वं पूर्वस्यामचलदिशि ।

चतुरङ्गचमूश्चक्रे चलयन्नचलामपि ॥ २ ॥

वल्गद्भिस्तुरगैस्तस्य द्विरदैर्मदवर्षिभिः ।

प्रापत्समन्ततः कम्पं तं च व्यस्तक्रमं मही ॥ ३ ॥

ततश्चीरखुरक्षुण्णक्षमापीठप्रभवैर्भृशम् ।

रजोभिरभवन्वन्ध्यावापारास्तरणेस्त्विषः ॥ ४ ॥

तस्मिंश्चलति भूपालमौलिलालितशासने ।

अहितानामवर्धन्त त्रासश्वासमहोर्मयः ॥ ५ ॥

तत्सैन्यपदसंमर्दनिर्दयोद्भूतरेणुभिः ।

भूभृता मलिनान्यासंश्चक्राणि च शिरांसि च ॥ ६ ॥

सर्वस्वादानतः केचिन्मानभङ्गाच्च केचन ।

शरण्यं शरणीकृत्य मार्गभूपास्तमन्वयुः ॥ ७ ॥

स पूर्वपर्वतोत्सङ्गतरङ्गितमहोत्सवान् ।

विजिज्ञे तरसा भूरि भिल्लानुल्लङ्घितक्रमः ॥ ८ ॥

ततः समुत्तरन्सुहृानजिह्वितपराक्रमः ।

चकार चरणन्यस्तमस्तकानस्ततेजसः ॥ ९ ॥

नागानुपायनीकृत्य तमेवोर्जितविक्रमम् ।

सिषेवे खर्वितं जानन्गौडः शौण्डीर्यमात्मनः ॥ १० ॥

स वैरिकैरवरविहृप्यद्दोर्दण्डमण्डलः ।

प्रापत्तमालहिन्तालश्यामलं कूलमम्बुधेः ॥ ११ ॥

मुक्तासूत्रोर्मिभिर्मुक्ता हठेनार्त्तस्य शूलिना ।
 स शोकस्येव लक्ष्यन्ते बालेन्दोरश्रुबिन्दवः ॥ १२ ॥
 मम राज्ञः कुलस्यापि वनश्रीरुपकण्ठजा ।
 भग्नामुनावलेनाब्धिरितीव कलुषोऽजनि ॥ १३ ॥
 उपस्थितोऽपि मशोषे पानाह्वरस्य सैन्यतः(?) ।
 रक्षिका क्षारतैवेति तुष्टुस्तां तुष्टुवेऽम्बुधिः(?) ॥ १४ ॥
 निवेश्य शिविरं तत्र तीरे नीरेशतुस्ततः ।
 यशस्तोमैरिवात्मीयैर्दिण्डीरैरतिपाण्डुरे ॥ १५ ॥
 उत्तुङ्गान्वङ्गभूपालकीलकानुचखान सः ।
 चखान च जयस्तम्भान्निर्दम्भभुजविक्रमः ॥ १६ ॥ (युग्मम्)
 प्रतापतपनेनोच्चैः शोषयन्कपिशां नदीम् ।
 सममुत्कलकान्तानां कस्तूरीपत्रवल्लिभिः ॥ १७ ॥
 सैन्यकोलाहलैर्दूरं पूरयन्नोदसीमथ ।
 चचाल नरशार्दूलः कलिङ्गाधिपतिं प्रति ॥ १८ ॥ (युग्मम्)
 अखण्डैः खण्डितारातिभुजदर्पः प्रयाणकैः ।
 महेन्द्रविक्रमः प्राप महेन्द्राद्रेरुपत्यकाम् ॥ १९ ॥
 तत्र निस्त्रिंशनिर्घातव्रुटत्कङ्कटसंकटम् ।
 निरन्तरशरासारसूत्रितोद्दामदुर्दिनम् ॥ २० ॥
 परस्परास्त्रसंघट्टस्फुरदग्निस्फुलिङ्गकम् ।
 कलिङ्गपतिना सार्धमभवद्युद्धमद्भुतम् ॥ २१ ॥ (युग्मम्)
 विलोड्याथ क्षणेनैव विपक्षबलसागरम् ।
 कुमारः कैटभारातिरिवोद्भ्रे जयश्रियम् ॥ २२ ॥
 तस्यावरोधनैः पुत्रभिक्षामभ्यर्थितस्ततः ।
 निवेश्य तत्सुतं राज्ये प्रतस्थे दक्षिणां दिशम् ॥ २३ ॥
 निशम्य भूभुजङ्गं तमुपायान्तं रसादथ ।
 साध्वसध्यासिता प्राप दक्षिणा कम्पसंपदम् ॥ २४ ॥

संमुखापतितैस्तस्या दिशश्चाटुकरैरिव ।
 लवङ्गवायुभिः शीतैः सिधेवे नृपनन्दनः ॥ २५ ॥
 सहास्यामिव निर्मोकनिर्मलैः फेनिलैर्जलैः ।
 शकुन्तकूजितैः पूर्वाभिभाषणपरामिव ॥ २६ ॥
 शफरोद्वर्तनैर्मुक्तकटाक्षामिव सर्वतः ।
 तरङ्गैरङ्गहारांश्च रभसा कुर्वतीमिव ॥ २७ ॥
 शीकरैः पवनोद्धूतैः प्ररूढपुलकामिव ।
 अथ रेवां स हेवाकमवलोकयति सः सः ॥ २८ ॥
 (त्रिभिर्विशेषकम्)

स तत्तीरतरुप्रान्तविश्रान्तैः किंनरीगणैः ।
 कर्पूरगौरमाश्रौषीद्वीयमानं निजं यशः ॥ २९ ॥
 तस्यास्तमालहिन्तालश्यामलास्तीरभूमयः ।
 असेव्यन्त रतान्तेषु तत्सैन्यललनाजनैः ॥ ३० ॥
 सा सिन्धुर्गाहनायातैस्तन्मत्तेभैररुच्यते ।
 जग्मुः पयोनिधिः कितु तेषां दानाम्बुनिम्नगाः ॥ ३१ ॥
 विश्रम्य विविधैस्तत्र विनोदैर्भूरिवासरान् ।
 प्रतापाग्रेसरः सोऽथ प्रतस्थे केरलान्प्रति ॥ ३२ ॥
 बभौ बलभरस्तस्य तिरयन्दक्षिणा दिशम् ।
 स्सरन्वैरिमिवागस्त्यं ग्रसितुं वार्धिरुच्यतः ॥ ३३ ॥
 शरासने भजत्यस्य वक्रता शक्रतेजसः ।
 केरलानां ललाटेभ्यः प्रोषिता अकुटिच्छटाः ॥ ३४ ॥
 अहो तच्चापदण्डस्य नवीनः कोऽपि विक्रमः ।
 दर्शयन्नुधि यः पृष्ठं निष्ठान्नयति विद्विषः ॥ ३५ ॥
 प्रतापतपनेनास्य केरलैराकुलीकृतैः ।
 आत्मा निर्वापितः पादनखचन्द्रमरीचिभिः ॥ ३६ ॥
 अथ स्सरशिशुक््रीडासाक्षिभिर्दक्षिणानिलैः ।
 सूचितोऽनाध्वना भूपः प्रतस्थे मलयं प्रति ॥ ३७ ॥

निवेश्य भूभृतो भूभृत्कटके कटकं ततः ।
 अध्यास्ताध्यासितान्भोगी भोगिभिश्चन्दनद्रुमान् ॥ ३८ ॥
 एलापरिमलाढ्येषु श्रीखण्डद्रुमशालिषु ।
 मलयाद्रिनिकुञ्जेषु सरोमरमणीसखः ॥ ३९ ॥
 वातः संतापयेदस्मान्मापुने(?) विरहेष्विति ।
 ददुर्दरीगृहद्वारि शिलाः सेनानतभ्रुवः ॥ ४० ॥
 तद्वन्तिदन्तसंघट्टस्यन्दिभिश्चन्दनद्रुमैः ।
 अजायंत भटस्त्रीणामयलेनैव मण्डनम् ॥ ४१ ॥
 वैक्रमिर्विक्रमेणाथ पार्वतीयान्विजित्य सः ।
 तेभ्यः सारमिवास्याद्रेरुपायनमुपाददे ॥ ४२ ॥
 अथ प्रस्थानभेरीणां प्रतिशब्दैर्दरीगतैः ।
 शुभं शिलोच्चये तस्मिन्मुहूर्तेमिव शंसति ॥ ४३ ॥
 चमूचक्ररजःपुञ्जैः शोषयन्दक्षिणोदधिम् ।
 जयन्तः पर्वतात्तस्माज्जेतुं पाण्ड्यांश्चचाल सः ॥ ४४ ॥ (युग्मम्)
 यथा यथा करोत्येष पदं तद्देशसीमनि ।
 तथा तथा विपक्षाणां श्यामिका मुखपङ्कजे ॥ ४५ ॥
 तस्मिन्पाण्ड्यमहीभर्तुः समूलोन्मूलनोद्यते ।
 भङ्गभीतेश्च तलक्ष्मीर्भेजेऽस्य भुजपञ्जरम् ॥ ४६ ॥
 तरसा नरशार्दूलः पाण्ड्यानालोढ्य दुर्मदान् ।
 सांयुगीनत्वमनयदात्मनश्चरितार्थताम् ॥ ४७ ॥
 लब्धैकच्छत्रसाम्राज्यपरच्छत्रेऽर्थयेव सः ।
 भूभृतां तुङ्गवंशानां सर्वान्दण्डानखण्डयत् ॥ ४८ ॥
 ततः सरोजवदनां चक्रवाकपृथुस्तनीम् ।
 पृथुरोधोनितम्बां स ताम्रपर्णीमसेवत ॥ ४९ ॥
 पयोदपरिरम्भोत्थस्वेदबिन्दुसहोदरैः ।
 मौक्तिकैः सरितस्तस्याः स जग्राहोपदामिव ॥ ५० ॥

सहसा संमुखे तस्मिन्नाग्निणि क्षितिपाङ्गजे ।

तस्तकाञ्चीदिवैशाथ(?) चकम्पे द्राविडक्षितिः ॥ ५१ ॥

विजित्याटविकान्प्राप काञ्चीमञ्चितपौरुषः ।

निरुद्धविषयग्रामो वशीव परमं पदम् ॥ ५२ ॥

वभौ बलभरेणास्य परितः परिवेष्टितम् ।

काञ्ची.....रवगाहेण लङ्केव जलराशिना ॥ ५३ ॥

अपश्यन्नथ काञ्चीशः शरणं काञ्चिदात्मनः ।

सर्वस्वमुपदीचक्रे स्वीचक्रे चास्य शासनम् ॥ ५४ ॥

अथ कर्णाटकान्तानां मदविभ्रमघस्मरैः ।

अपूर्यत प्रयागेऽस्य रोदसीपटहस्वनैः ॥ ५५ ॥

पश्चादुड्डीनमेतस्य रजोभिः सैन्यसंभवैः ।

प्रत्यर्थिभूभृतां प्राणैः पूर्वमिथ्यावशादिव ॥ ५६ ॥

विपद्भिर्भूभृतस्तस्य न सेहे वाहिनीरयः ।

महोन्नतैरतिस्तब्धैरपि तालद्रुमैरिव ॥ ५७ ॥

विजित्य जगति प्राप्तवर्णः कर्णाटभूपतीन् ।

चकार चरणोपान्तविश्रान्तशिरसः कृणोत् ॥ ५८ ॥

निवेशितब्रलस्तत्र तीरे दक्षिणनीरधेः ।

अमन्यत गताशङ्कः स लङ्कामङ्कगामिव ॥ ५९ ॥

नभोनिर्झरिणीनीरनर्तिभिर्दुन्दुभिस्वनैः ।

कुर्वन्नुर्वीधरापातप्रतिभामम्भसानिधेः ॥ ६० ॥

अहिताना हिताना च समं संतापसंमदः ।

तेजोभिश्च यशोभिश्च परितः परिवर्धयेत् ॥ ६१ ॥

सैन्धवीनां कपोलेषु लुम्पन्पत्रलताङ्कुरान् ।

रजोभिः सैन्यसंभूतैः प्रतस्थे पश्चिमामथ ॥ ६२ ॥

(त्रिभिर्विशेषकम्)

तस्य प्रस्थाननिस्वानध्वनिभिर्बधिरा इव ।

अशृण्वन्तः शुभोदकमपि वाक्यं विपश्चिताम् ॥ ६३ ॥

तत्सैन्यपांशुभिश्चान्धीभूता इव निरङ्कुशैः ।

अपश्यन्तः पुरस्तात्तं मृत्योर्द्वारमिवात्मनः ॥ ६४ ॥

बान्धवैरिव निर्बन्धादनिमित्तैर्धृता अपि ।

निपेतुस्तमभिक्षायाश्चा.....(?)त्पारणरागिणः ॥ ६५ ॥

(त्रिभिर्विशेषकम्)

बलपाथोधिना सोऽथ निजेन नृपनन्दनः ।

आपतन्तीमरातीनां प्रतिजग्राह वाहिनीम् ॥ ६६ ॥

आततज्यधनुर्ध्वानैर्निस्वानानां च निस्वनैः ।

अभूद्धीरुभटश्रेणीस्ततः शस्त्रो(?)रणक्षमः ॥ ६७ ॥

सोमग्रहणशङ्काभूदातपत्रैः समस्तकैः ।

दिवापि दिवि दीव्यद्भिः शितशस्त्रसमुद्भूतैः ॥ ६८ ॥

गजेन्द्राक्षेपितैर्वीरैः स्वैरमाधोरणा बभुः ।

प्रीतये प्रेतनाथस्य प्रस्तुतोपायना इव ॥ ६९ ॥

परस्परास्त्रसंघट्टाद्रेक्षुरग्निस्फुलिङ्गकाः ।

वीरैर्विलोकनायेव कृता दीपा जयश्रियः ॥ ७० ॥

मत्तमातङ्गसंघातनिघातनसमुद्भवम् ।

बभूव क्षीबताहेतु क्षतजं जाङ्गलाशिनाम् ॥ ७१ ॥

अथ व्यथितमालोक्य सैन्यं धनुषि राजसूः ।

कृतान्तभ्रुकुटीभङ्गभीषणो दत्तवान्दृशम् ॥ ७२ ॥

तस्मिन्पर्जन्यवत्तत्र शरासारं विमुञ्चति ।

राजहंसैः समुड्डीनमुद्भूतं कीर्तिकन्दलैः ॥ ७३ ॥

भयंकरं भयस्यापि कृतान्तस्यापि कम्पकृत् ।

चकार वैक्रमिर्वैरिकुलान्तःकरणं रणम् ॥ ७४ ॥

अथारातिसमुद्दीप्ते तेजोऽग्नौ राजसूर्निजे ।

पुरोवर्तिना निःशङ्कमुपयेमे जयश्रियम् ॥ ७५ ॥

तस्मिन्सुरकरोन्मुक्ता प्रस्तनेप्रकरो(?) बभुः ।

कटाक्ष इव शौण्डीर्यसंतुष्टाया जयश्रियः ॥ ७६ ॥

इति निर्जित्य पाश्चात्यभूपतीनवनीपतिः ।
 स्वविक्रमकथोद्धोषे चक्रे वैतालिकं न कम् ॥ ७७ ॥
 अथ मानवतां मूर्ध्नि पदमुद्दामविक्रमा ।
 कुर्वन्नुर्वीपतिर्भोजे धनदाधिष्ठितां दिशम् ॥ ७८ ॥
 तस्मिन्नपूर्वमार्तण्डे कौबेरीं दिशमीयुषि ।
 विद्विषां समवर्धन्त निशीथिन्यो दिनानि च ॥ ७९ ॥
 दुर्निवारप्रतापोऽस्य प्रससार धरापतेः ।
 हृदि विद्विषतां कितु संतापः समवर्धत ॥ ८० ॥
 तप्तं तत्तेजसात्यन्तं यशसा शीतलीकृतम् ।
 स्नानपानक्रियायोग्यमभूद्रङ्गुनदीपयः ॥ ८१ ॥
 संजाते संमुखे तस्मिन्दैवे च विपराब्जुखे ।
 मनो हूणनरेन्द्राणां दध्रे देशश्च शून्यताम् ॥ ८२ ॥
 हूणाः सोढुमपर्याप्ताः सत्प्रतापं रणाङ्गणे ।
 इतीव व्योमवाहिन्याः पयःपूरमशिश्रयन् ॥ ८३ ॥
 दिशन्पराजयक्षोभमुत्तराशापतेरपि ।
 हिमाद्रिमारुरोहाथ पृथ्वीनाथो जयोद्यतः ॥ ८४ ॥
 तत्सैन्यभरमुद्धोढुमक्षमः क्षमाभृता पतिः ।
 ररास कन्दरावक्रप्रतिशब्दैरितीव सः ॥ ८५ ॥
 पुण्डरीकप्रभास्तस्य क्रीडन्तः सानुसीमनि ।
 अलक्ष्यन्त गिरेरस्य गण्डशैला इव द्विपाः ॥ ८६ ॥
 तदापातभयान्नक्तं निलीनाः कन्दरोदरे ।
 असूयन्ति महौषधे ज्वलन्त्यस्तस्य वैरिणः ॥ ८७ ॥
 विजिज्ञे फलकव्यग्रपाणिभिः पादचारिभिः ।
 गिरिशृङ्गगतानश्मवर्षिणः सक्षणा द्विपः ॥ ८८ ॥
 प्रणतिललितमौलयः पुरस्ताद्भुततरमेत्य वनेचराः कुमारम् ।
 विविधमणिसुवर्णरत्नदानैः गिरिसि कृताञ्जलयोऽथ भेजिरे ते ॥ ८९ ॥

काव्यमाला ।

ततः समुत्तीर्य गिरैरनुद्रुतो वनेचरैर्विश्ववशंवदः पदम् ।

बबन्ध कालागुरुगन्धबन्धुरे स कामरूपामधिदेशसीमनि ॥ ९० ॥

विश्वंभराविजयजाग्रदुदग्रवीर्यं

तं कामरूपनृपतिः स्वपुरं प्रवेक्ष्य ।

तैस्तैरुपायनशतैरभिनन्द्य पूर्व-

सुर्वीपतिं तदनु शासनमाददेऽस्य ॥ ९१ ॥

इत्थं पृथ्वीवलयमखिलं पादमूले स कृत्वा

कीर्तिस्तम्भस्तवकितपयोराशिवेलावनान्तः ।

कुर्वन्नुर्वीपरिवृढशिरःशेखरम्लानिमुद्य-

तेजःपुञ्जैः खनगरमथ श्रीजयन्तः प्रतस्थे ॥ ९२ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये श्रीशब्दाङ्गे
दिग्विजयो नामैकादश सर्गः ।

द्वादशः सर्गः ।

अथ धरणिधवः पतिर्जयन्त्या निजतनयस्य समस्तदिग्जयेन ।

श्रवणपथगतेन सप्रमोदस्तवकभराञ्चितमानसो बभूव ॥ १ ॥

बहुविधरसभङ्गिसङ्गि लास्यं निजपुरि वर्धनकं व्यधापयत्सः ।

रिपुविजयमनु क्षितीश्वराणां भवति पुरीषु न का महोत्सवश्रीः ॥ २ ॥

कतिपयदिवसव्यतिक्रमेऽस्य श्रवसि विवेश बचो यथात्मसैन्यात् ।

नृप तव तु जयं जहार कश्चिन्निधिमिव भूमितलाददृष्टरूपः ॥ ३ ॥

समजनि पितुराकुलं त्वमन्तस्तदशुभसंभवशङ्कया सुतस्य ।

प्रथयति हि तनुत्वमम्बुराशेरविरवियोगदिशापि शीतरश्मेः ॥ ४ ॥

उदितसुतवियोगदुःखभारप्य(?)वनितौ शुभशंसिभिर्निमित्तैः ।

किमपि मनसि निर्वृतिं विधाय स्थितवति धैर्यमहानिधावितश्च(?)॥५॥

शिखरकखितशीतराशिबिम्बस्रवदमृतस्रपनैरिवातिशुभ्रे ।

क्षितियुवतिशिरोवतंसकाल्यरजतगिरौ स्वचराधिवासधाम्नि ॥ ६ ॥

तदुपरि धरणीविचित्ररोचिर्मणिमुकुटोत्कटडम्बरं समृद्ध्या ।

सुरपुरविजयाय जागरूकं गगनविलासपुरं पुरं समस्ति ॥ ७ ॥

रिपुधरणिभुजां भुजावलेपप्रसरतमिस्तसरोजिनीभुजङ्गः ।
 प्रसमरजिनशासनोन्नतिर्यः पवनगतिर्नृपतिः स तत्प्रशस्ति ॥ ८ ॥
 त्रिभुवनविजयाय मीनकेतोर्निरुपममेकमिवास्त्रमस्य राज्ञी ।
 समजनि जगदर्थ्यरूपलक्ष्मीर्जिनमतपुण्यमयीव चित्रलेखा ॥ ९ ॥
 रतिरमणनृपान्तरङ्गसेना निरवधिरूपवतीषु लब्धरेखा ।
 समजनि तनया क्रमेण तस्याः कनकवती कनकाभिगम्यकान्तिः ॥ १० ॥
 सरसमथ सुपुत्रजन्मनीव क्षितिभृदकारयतोत्सवं तथास्याः ।
 असुभगमिह जन्म कन्यकानामजनि यथैष वृथा प्रवादपङ्कः ॥ ११ ॥
 क्षितिपतिकुलकन्यकोचिताभिः सकलकलाभिरलंकृता क्रमेण ।
 अवनपतिसमा सुवर्ण्यरूपप्रमुखगुणा सुखमेधते स्म तन्वी ॥ १२ ॥
 इयमतिशयसौरभभिरामे कमल इवालिवधूर्जिनेन्द्रधर्मे ।
 निरवधिमधुनेव सिद्धिलक्ष्मीः सततसुखेन मनोहरेऽभिरामे ॥ १३ ॥
 कुसुमशरसुधारसायनं सा युवजननेत्रचकोरचन्द्रिकाभः ।
 प्रसृमरगुणचित्रचित्रसौधं सकलविलासमयं वयः प्रपेदे ॥ १४ ॥
 शुभकुलरूपशौर्यराज्यैर्नृपतिशतैः सविता सुतामयाचि ।
 नलिनगुणतया स तानमुञ्चत्सदृशगुणैर्हि समागमो गुणाय ॥ १५ ॥
 निजतनयकृते नभश्चरेन्द्रः पवनगति प्रणयादयाचतैनाम् ।
 अभिलपति वरं न देव कंचिन्मम तनयेत्यथ तेन स न्यपेधि ॥ १६ ॥
 तदसुखभरसंक्रमार्तचित्तः क्षितिपतिरौपयिकं विचिन्त्य तत्र ।
 अभिमतफलकल्पशाखिशाखा जिनविभुशासनदेवता जयाचर्या ॥ १७ ॥
 अवददिति निजाशयं सुतायास्तदनु च योजितपाणिपल्लवा सा ।
 स्वजनकवचनं प्रपद्य शेषामिव समुपाक्रमतः क्रमेण ॥ १८ ॥ (युग्मम्)
 द्युतिमति सदने कृतासनेयं शुचिवपुरात्तपवित्रशुश्रूवस्त्रा ।
 अकृत जिनपदार्चनं प्रमोदाद्यदिदमशेषशुभान्तरायहारि ॥ १९ ॥
 मृगमदघनसारकुङ्कुमाद्यैः प्रसृमरसौरभवासितान्तरिक्षैः ।
 सुरतरुसुमनःस्रजा समाजैर्मधुपवधूमधुपानकेलिपात्रैः ॥ २० ॥

प्रस्तरदगुरुधूपधूम्नधूमैर्नभसि घनभ्रमतः स केकिकेकैः ।

अकृत सुकृतिनीष्टदेवतार्चामधिकलभक्तिभरादिवावनम्रा ॥ २१ ॥

(युग्मम्)

तदनु कृशतनुस्तपोविशेषादधिगतदेवतयैक्यमावहन्ती ।

क्षणमिव दिवसान्निनाय यत्नादभिमतयोगसुखाय योगिनीव ॥ २२ ॥

सुरभिपवनमिश्रपुष्पवृष्टिः समजनि सप्तमवासरेऽथ तत्र ।

रुचिविजिततडिलता पुरस्तान्यगददिदं समुपेत्य देवता सा ॥ २३ ॥

अथि नृपतनये तवेतिभक्तेरिह जिनशासनदेवताहमागाम् ।

फलतु वरमनोरथस्तवायं तरुरिव दोहदतः प्रसादतो मे ॥ २४ ॥

चतुरुदधिपयःपवित्रसीमक्षितिवलयैकविलासिना वरेण ।

भव रजतगिरिप्रसिद्धविद्याधरनृपवन्द्यपदा जयन्तनाम्ना ॥ २५ ॥

मम वचनमिदं निवेद्य सद्यो जनयितुरिष्टवरस्य संगमाय ।

व्रज निजपरिवारवर्धितश्रीर्जिनसदनोपवनेऽपनीतखेदे ॥ २६ ॥

इदमुदितवती तयार्चितासौ सपदि तिरोभवदाहता तदुक्तम् ।

उषसि शशिमुखी तथैव चक्रे हितवचने हि रताः शुभं लभन्ते ॥ २७ ॥

सकलनृपतिचक्रमेकहेलं स्फुरदनुभाववशंवदं विधाय ।

निजनगरमभिप्रयान्तमेषा झटिति जयाथ जयन्तमाजहार ॥ २८ ॥

प्रकटितहृदयानुकूलभावं मुखमवलोक्य विकस्वरं स तस्याः ।

पदकमलयुगं त(न)नाम देव्या विनयगुणाञ्चितमानसा हि सन्तः २९

अथ निजजननीव सा बभाषे नृपतनयाहमिहानयं नगे त्वाम् ।

तव गगनचरेषु चक्रिलक्ष्मीप्रभवगुणा नृपकन्यका प्रदित्सुः ॥ ३० ॥

ध्वजपटमिषतो वरेण्यपुण्यप्रभवगुणा तथैव(?) जगत्सु दक्षपात्रे ।

इह सुरसदने जिनेन्द्रबिम्बंनयनामृतसारणि स्वनेत्रे ॥ ३१ ॥

वियदिव परिमातुमुच्छ्रिताना विकसितपुष्पमिषेण पादपानाम् ।

घनमुपहसतीव नन्दनाह्वं वनमपि यन्निजवैभवोदयेन ॥ ३२ ॥

सरसफलभरावनम्रशाखद्रुमशिखरैः पवनेन यन्नमद्भिः ।

प्रणमदिव जिनं शिरोभिरस्यालयमतुलं परिवृत्य तिष्ठति स्म ॥ ३३ ॥

सुरगगनचरेन्द्रसुन्दरीभिः स्मितनयनाञ्जलिभिः प्रपीयमानः ।
 तदिदमुपवनं खलीलयालंकुरु भविता च तयेह संगमस्ते ॥ ३४ ॥
 समयसमुचिते कृतेऽथ कृत्ये मितपरिवारविभूषितस्तयासौ ।
 हितजनवचनं बुधैर्विधेयं ध्रुवमिति जैनगृहे जगाम हृष्टः ॥ ३५ ॥
 अहमहमिकया जिनेन्द्रबिम्बं खचरनृपैर्विहितोत्सवं स तत्र ।
 सरभसमवलोकयांबभूव ध्रुवशिवसौख्यतरोरवन्ध्यबीजम् ॥ ३६ ॥
 निरवधिमकरन्दबिन्दुवृन्दैः सततवशंवदषट्पदैः प्रसूनैः ।
 मुखकमलनिलीनलोचनोऽसौ सरभसमर्चयति स्म.....त्कुमारः ॥ ३७ ॥
 विपुलपुलकमासलः सदेवं प्रणयवशीकृतमानसः प्रणम्य ।
 शुचिरुचिपटलीजटालमुच्चैर्मणिमयमण्डपमासदत्तदग्रे ॥ ३८ ॥
 जनकुमुदततेः कुमुद्वतीनां पतिरिव यः परितश्चकास्ति तत्र ।
 घनसमय इवोपशान्तिवल्लेः कुमतकरीन्द्रघटासु केसरीव ॥ ३९ ॥
 फलमिव परिपाकि दाडिमीनां चिरपरिचुम्बितनिष्कषायभावम् ।
 सततमपि मनो यदीयमास्ते.....नमिव सत्करुणोदयैश्च हृद्याम् ॥ ४० ॥
 विषयविषविषङ्गवैशसस्य(?) स्फुरति लवोऽपि न यस्य मानसान्तः ।
 प्रतिकलमिह खेलति स यस्मात्प्रसृमरशान्तरसामृतप्रवाहः ॥ ४१ ॥
 समतृणमणिलोष्ठकाञ्चनस्य त्रिकरणशुद्धिवधूधवस्य यस्य ।
 क्रमकमलनमस्यथापि जन्तोस्त्यजति सुदुस्तरतामदं भवाब्धिः ॥ ४२ ॥
 सुरगिरिवयसस्तटैः स रत्नैस्तरुरिव सौरभशालिभिः प्रसूनैः ।
 शिवपथपथिकैकसार्थवाहः प्रथितयशाः स्खलितस्सरप्रतापः ॥ ४३ ॥
 दशविधमदधद्यतीन्द्रकृत्यं गुणमिव यः सुकवेर्भहाप्रबन्धः ।
 अवितुमिव जगन्ति मोहशत्रोरधिगुणधर्मधरः समन्ततोऽपि ॥ ४४ ॥
 भविकशिवपुरीप्रवेशतूर्यध्वनिमधुरैर्वचनैर्जिनेन्द्रधर्मम् ।
 खचरसुरजनस्य कीर्तयन्तं स तमवलोक्य ननाम धर्मसूरिम् ॥ ४५ ॥
 (अष्टभिः कुलकम्)
 गुरुरपि नृपजं स धर्मलाभप्रवितरणेन मुदास्पदं चकार ।
 सुरभयति न कं शिरोवतंसीकृतमभितः स्मितपारिजातपुष्पम् ॥ ४६ ॥

शृणु सगुण जयन्त जैनधर्मं सकलसुखोपयिकं भवद्वयेऽपि ।
 इति गुरुवचने स बद्धतृष्णः समजनि चातकवत्पयोदनीरैः ॥ ४७ ॥
 सपदि शिवपदाय वीतरागं परममवेहि जिनेन्द्रमेव देवम् ।
 किमपि मृगदृशां कटाक्षपातैः शिरसि कृतस्सरशासनैः किमन्यैः ॥ ४८ ॥
 घनसमयपयोदगर्जिनादैः स्फुटसुमनस्त्वमुपैति केतकीव ।
 द्रुतमपि जनता यदीयवाक्यैर्भज सुगुरुं तमपास्तसर्वसङ्गम् ॥ ४९ ॥
 परिहर परिहार्यमार्य वीर्यैः कुपथमपथ्यमिवातुरः सकर्णः ।
 इतरजनसमानतैव यस्मिन्विषयजुषां खलु देवता गुरुणाम् ॥ ५० ॥
 विषयसुखमशेषदेहभाजां मुखमधुरं परिणामदारुणं च ।
 इति विदुरधियामपीह शक्तिर्विलसति मोहमहीन्द्रशासनं हि ॥ ५१ ॥
 तरुणतनुमता वराङ्गनेव क्षितिपतनूज दया यदि प्रिया ये(ते) ।
 द्रुतमनुभविता तदा ह्यनङ्गव्यतिकररम्यतमां दशां सदैव ॥ ५२ ॥
 मुखकमलमलंकरोति सत्य..... ।

..... ॥ ५३ ॥

जनितयुवपतङ्गदेहदाहं ज्वलितगुणं च शिखायमानरूपम् ।
 परयुवतिवपुः प्रदीपकल्पं भवति सदा यतधीर्न जातु जन्तुः ॥ ५४ ॥
 विविधविभवभोगभूरितृष्णा ज्वरलहरीव भवावधिप्ररूढा ।
 जनयति हृदि तापमित्यमन्दं प्रशमय निस्पृहतासुधारसैस्ताम् ॥ ५५ ॥
 बलमिव परितश्चतुःप्रकारं जिनगदितं कुरु दानमुख्यधर्मम् ।
 नरसुरशिवसंपदां पदं स्वं सपदि चिकीर्षसि चित्प्रियं प्रियाणाम् ॥ ५६ ॥
 सकलसुकृतकल्पपादपानां दवदहनप्रसरोपमं समन्तात् ।
 नय चतुरशमं कषायवर्षं प्रशमरसेन सुधासधर्मणा त्वम् ॥ ५७ ॥

संवेगामृतपूरसुन्दरसुरस्रोतस्विनीस्रोतसि

.. स्नातुं हन्त नदीप्लु(?)तां वज रजःसंभारसर्वकषे ।

अर्हन्निर्मलधर्म.....विधिनाशृङ्गारसारेण च

स्वं शृङ्गारय यत्प्रभावसुभगं त्वामेति सिद्धिः स्वयम् ॥ ५८ ॥

संजातायां तदनु सुगुरोर्देशनायां जयन्तः

शुद्धः श्रद्धाकवचितमनाः स्वाञ्चितं धर्मकर्मा ।

प्राप्याक्षीणं निधिमिव मुदा मेदुरः सादरोऽयं

जज्ञेऽनन्याभ्युदयसुभगं भावुकश्रीविलासः ॥ १९ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये श्रीशब्दाङ्के
कुमारधर्मप्रतिपत्तिवर्णनो नाम द्वादशः सर्गः ।

त्रयोदशः सर्गः ।

अञ्जलिं शिरसि बिभ्रददभ्रव्यक्तभक्तिरसकुम्भमिवोच्चैः ।

श्रीसुनीन्द्रमथ पार्थिवसूनुस्तं प्रणम्य च चचाल यथेष्टम् ॥ १ ॥

तस्य जैनसदनस्य विनिर्यच्चन्द्रकान्तिमणिकान्तिपयोभिः ।

नित्यमुक्षितमिवालिङ्गकुलाभं कौतुकादुपवनं स विवेश ॥ २ ॥

यत्र यत्र स चचार वधूभिस्तत्र तत्र सुभगः परिवत्रे ।

श्रीयते हि मधुसौरभसारं पारिजातकुसुमं भ्रमरीभिः ॥ ३ ॥

तद्वर्णवर्णमामृतपूरैः सूत्रलोलनयनाभिरपाङ्गैः ।

पीयते स कुसुमायुधजन्यस्मेरतापमपहर्तुमिवाशु ॥ ४ ॥

लोचनैरिव विकस्वरपुष्पैः पल्लवैः करतलैरिव शौणैः ।

उत्कुचैरिव फलैर्वनलक्ष्म्यास्तत्र विस्मयमतीव सा भजे ॥ ५ ॥

यामिनीचरमयामचिरामे चक्रवाक इव संभृतरागः ।

स प्रियां नृपतिवंशपताकां तां तदेक्षितुमभूदनिमेषः ॥ ६ ॥

देवतावचनतो नृपपुत्री मीनकेतननिकेतनमेकम् ।

साप्यथोपवनमुत्सुकचित्ता सचचार सुकुमारशरीरा ॥ ७ ॥

मार्गसत्वरगमश्रमजातस्वेदबिन्दुभरदन्तुरिताङ्गी ।

अन्तरुल्लसितरागपयोधेमौक्तिकैरिव बभौ निचिता सा ॥ ८ ॥

यूथविच्युतमृगीव विलोलक्षिप्तचक्षुरखिलास्वपि चक्षुः ।

तस्य दर्शनकृतेऽत्र वने सा कापि केलिनिलये.....सा ॥ ९ ॥

आस्यसौरभमिलन्मधुपालिध्वानमांसलितनूपुरनादैः ।
 तत्र कांचन विभाव्य मृगाक्षीं सोऽपि कौतुकवशेन विवेश ॥ १० ॥
 तां तडिद्द्युतिविजित्वरकान्ति रूपतर्पितजगत्रयनेत्राम् ।
 वीक्ष्य विस्मयतरङ्गितचेताः स व्यचिन्तयदिदं युवराजः ॥ ११ ॥
 पर्वते किमिह पर्वतपुत्री पर्वतश्रियमवेक्षितुमागात् ।
 किं रतिः किमु रमा खलु नैव मर्त्यलोकललनैव निमेषात् ॥ १२ ॥
 पादपङ्कजतले खलु रागः पद्मरागरुचिरः प्रथितेऽस्याः ।
 निर्ममे मम मनोद्गमरागं सांप्रतं कृतपदेयमतीव ॥ १३ ॥
 लाक्षया विहितरागतरङ्गैः साङ्कुरैः स्मरतरोरिव बीजैः ।
 पादपङ्कजनखैः समयूखैः शोभते रजनिजानिमुखीयम् ॥ १४ ॥
 विद्रुमद्रुममरीचिसगोत्रैः पादयोर्नखमयूखशिखाग्रैः ।
 एतदङ्गलतिका स्मरभूभृदोःप्रतापपटलीव विभाति ॥ १५ ॥
 एतदङ्घ्रिसुभगाकृतिलक्ष्मीलाभलम्पटतयेव सदापि ।
 क्षोणिभारवहनव्रतचर्यासेवनैव रसिकोऽजनि कूर्मः ॥ १६ ॥
 सुभ्रुवः क्रमपरिक्रमणेऽस्या जात्यहेममणिनूपुरनादैः ।
 बोभवीति मकरध्वजभूभृन्निद्रया सततमेव दरिद्रः ॥ १७ ॥
 हारिणीं क्रमगतिं हरिणाक्ष्याः शिक्षितुं सुचिरमभ्यसनेऽपि ।
 केलिहंसललना न शशाक खल्पधीः खलु जलाशययोगात् ॥ १८ ॥
 रामणीयकमनङ्कुशमस्या जङ्घयोरनघयोरवलोक्य ।
 नूनमुद्गतपराभवदुःखा ससुरेणललना वनवासम् ॥ १९ ॥
 एतदूरुमिषतः पृथुरम्भास्तम्भयुग्ममिव यौवनलक्ष्म्याः ।
 उद्धृतः प्रविशतः पुरमध्ये मन्मथक्षितिपतेः प्रतिभाति ॥ २० ॥
 दीपदीप्तमणिकाञ्चनकाञ्ची किङ्किणीकणमिषान्नृपपुत्र्याः ।
 यौवनोन्मदकरीन्द्रपुरस्ताङ्घ्रिण्डिमारव इव प्रतिभाति ॥ २१ ॥
 उल्लमल्लवणिमामृतवीच्या नाभिमण्डलगभीरसरस्याः ।
 रोमराजिरुपकण्ठजदूर्वा प्रातिभं वहति चारुदृशोऽस्याः ॥ २२ ॥

उन्नतिः कठिनयोः कुचयोर्यत्स्थानमप्युपरि मे मृदुनोऽस्याः ।
 तत्सुदुःसहमतीव बभूव क्लेशवश्यमुदरं कृशमस्याः ॥ २३ ॥
 भारितं गुरुभरेण कुचाभ्यां विस्तृतेन जघनेन च रुद्धम् ।
 इत्यसह्यतमवेदनयेव प्राप्तमेतदुदरं ननु कार्श्यम् ॥ २४ ॥
 एतदुच्चकुचसद्गानि निश्रेणीव भाति ललिता त्रिवलीयम् ।
 गच्छतो रतिपतेरवलम्बस्तारहारलतिकोभयतोऽत्र ॥ २५ ॥
 कण्ठसौष्ठवगुणैर्गमितोऽयं कम्बुरम्बुजदृशा परिभूतिम् ।
 नूनमन्तरधुनापि दधात्यावर्तरूपमतिदुःखमितीव ॥ २६ ॥
 सुभ्रुवो मदनकेलिगुरुत्वं प्राप्तवत्यतितरां कुचयुग्मे ।
 निर्भराम्बुभरविभ्रममेति स्फारहारलतिकोभयतोऽस्याः ॥ २७ ॥
 केतकीदलदृशः स्तनपीठे सूत्रयत्यधरपल्लवकान्तिः ।
 अप्रयत्नभवकुङ्कुमरागश्रीविलासमनुवेलममुष्याः ॥ २८ ॥
 एतदीयसरलोन्नतनासा वंशपार्श्वगतलोचनयुग्मम् ।
 एकनालकमलद्वयशोभा वैभवं दधदिव प्रतिभाति ॥ २९ ॥
 लङ्घितुं श्रवणयोश्चिरसीमां लोचने मृगदृशो विवदाते ।
 निर्विवादविषयेऽपि विवादः शश्वदश्रुतिमता किमु चित्रम् ॥ ३० ॥
 नित्यभूषणजुषः श्रुतियुग्मस्योपमास्तु किमु मौक्तिकशुक्त्या ।
 या विदार्य परिमुञ्चति मुक्तामण्डनं निजमखण्डमरीचि ॥ ३१ ॥
 अग्नितापघटनैर्घटदुःखं यच्च रत्नखचनाद्युपसोढुम् ।
 तत्कपोलतलचुम्बनतोऽस्याः कुण्डलद्वयममन्यत सौख्यम् ॥ ३२ ॥
 अष्टमीशशिनिभेऽधिकनीलं भ्रूयुगं लसति भालतलेऽस्याः ।
 वल्लरीद्वयमिवास्यसरस्याः संभृतं लवणिमामृतपूरैः ॥ ३३ ॥
 तारकावलयवैभवभाजा व्योमपार्वणहिमद्युतिनेव ।
 कान्तिमौक्तिकवृतेन नताङ्गचाः शोभतेऽलिकतलं तिलकेन ॥ ३४ ॥
 कुन्तलैरलिकुलैरिव नीलैः केसरैरिव रदद्युतिपूरैः ।
 कण्ठनालपरिवर्धितशोभं शोभते वदनवारिजमस्याः ॥ ३५ ॥

आहृतेन जगतामपि लावण्यामृतेन ससृजे वपुरस्याः ।
 वेधसा युवतिसृष्टिकलायां स्वस्य कौशलधरामिव मातुम् ॥ ३६ ॥
 स्त्रैणसृष्टिनिपुणेन विधात्रासर्जि नूनमियमेव मृगाक्षी ।
 श्रोत्रनेत्रपथमेति यदन्या नेदृशी कचन काचन तन्वी ॥ ३७ ॥
 रूपगर्वमयतां स्मरकान्ता पार्वती सुभगतामदमेतु ।
 स्त्रैणसर्वगुणगौरवपात्रं किं त्वियं परमिति प्रतिभा मे ॥ ३८ ॥
 खेचरेन्द्रदुहितापि कुमारं रूपसंपदपहस्तितमारम् ।
 वीक्ष्य तत्क्षणमभूदनुरागक्षीरसागरतरङ्गनिमग्नाः ॥ ३९ ॥
 प्रेरितैः प्रथमतः प्रणयेन व्रीडया विचलितैरथ किञ्चित् ।
 तिर्यगञ्चितपुटैर्नयनैः सा तं ददर्श मुहुरम्बुरुहाक्षी ॥ ४० ॥
 श्रीजयन्तजगदद्भुतरूपस्तम्भिताङ्गलतिकां नृपपुत्रीम् ।
 तां विभाव्य सरसोक्तिसनाथं तत्सु(त्स)खी शशिमुखीति बभाषे ॥ ४१ ॥
 संपदास्य पुरतस्तृणमिन्द्रस्तेजसा कमलिनीहृदयेशः ।
 मीनकेतुरपि भासुररूपश्रीविशेषललितैः प्रतिभाति ॥ ४२ ॥
 स्वर्गराज्यहरणोल्बणशङ्काशङ्कुसंकुलमना इव शक्रः ।
 अस्य विश्वजयिनः श्रुतशौर्यः कौतुकादपि न भूतलमेति ॥ ४३ ॥
 दानशौर्यगुणगौरयशोभिर्भूषितं सुभगमस्य चरित्रम् ।
 गीयते स्मरतरङ्गितगात्रं सर्वधूभिरखिलास्वपि दिक्षु ॥ ४४ ॥
 भाति भोगिषु तथा न फणीन्द्रस्तारकेषु न च तारकराजः ।
 भासुरेषु न सुरेषु सुरेन्द्रः क्षमाविलासिषु यथैष कुमारः ॥ ४५ ॥
 विक्रमप्रथितविक्रमसिंहक्षोणिवल्लभकुलाम्बरचन्द्रम् ।
 आत्मतुल्यगुणमाशु भजैनं दुर्लभो हि सदृशैः खलु सङ्गः ॥ ४६ ॥
 धारयेव नववारिदण्डैः कान्तवर्णनगिराथ तथास्याः ।
 केसरैरिव बभौ पुलकौघैः सा कदम्बसुमनःपटलीव ॥ ४७ ॥
 साचि संचरणदक्षिणचक्षुः क्षिप्तमौक्तिकसदृक्षकटाक्षैः ।
 वीक्षितो मृगदृशाथ जयन्तस्तत्करग्रहणसौख्यमिवाप ॥ ४८ ॥

सा विकासिवदनापि कुलीना लज्जया निगदितुं न शशाक ।
 किं तु कम्पपुलकाञ्चितगात्रैरेव तं वरतया प्रतिपेदे ॥ ४९ ॥
 प्रेर्यमाणमिव हर्षतरङ्गैरालिचक्रमचिरेण कुमार्याः ।
 एतय भूपमभिनम्य च सम्यक्तां व्यजिज्ञपयदीप्सितसिद्धिम् ॥ ५० ॥
 तां विलोक्य जिनशासनदेवी तत्र राजतनयापि तुतोष ।
 श्रीकुमारवरदाननिदानव्यक्तभक्तिरथ पूजयति स्म ॥ ५१ ॥
 निःसमानबहुमानविधानात्सप्रमोदहृदया संविशेषम् ।
 देवता तदनु साजनि तस्याः कामधेनुरिव कासितदानैः ॥ ५२ ॥
 अभ्यगादथ नृपः स महर्घ्या तं नरेन्द्रतनयं सह देव्या ।
 सोऽपि तस्य विदधे प्रतिपत्तिं नौचितीं त्यजति जातु कुलीनः ॥ ५३ ॥
 तौ कथां प्रथयतः स्म मिथस्तां प्रेमवारिनिधिवीचिमिवोच्चैः ।
 या श्रुता सुरगुरोरपि चेतः स्मेरविस्मयरसं विदधाति ॥ ५४ ॥
 कन्यका कनकवत्यभिधाना पादपङ्कजयुगे निजपित्रोः ।
 सा सहेलमलिनीव महीयः स्नेहसौरभवशेन सिषेवे ॥ ५५ ॥
 स व्यचिन्तयदिदं मम यू(नू)नं सांप्रतं विधिरभूदनुकूलः ।
 मामकीनतनयावरयोर्यच्चन्द्रिकाशशभृतोरिव योगः ॥ ५६ ॥
 रूपवैभवकलाद्भुतभाग्येनामुना जगति कोऽपि सदृक्षः ।
 अस्य ते न तनया मम योग्या पाणिपीडनकृते कृतवर्ण्या ॥ ५७ ॥
 इत्युदीर्य निजबन्धुसमक्षं विक्रमक्षितिपतेस्तनयाय ।
 तं महेन महता स महीन्द्रः शौरये श्रियमिवाब्धिरदत्त ॥ ५८ ॥
 सिक्तमार्गमथ कुङ्कुमनीरैर्यद्विचित्रकुसुमप्रकरं च ।
 आम्रकम्रदलवन्दनमालं गोपुराग्रमणितोरणराजि ॥ ५९ ॥
 वीज्यमानहरिदश्वरथाश्वैः केतुभिर्वहु चित सितसौधम् ।
 यद्विचित्रमणिभूषणरेखारामणीयकतरङ्गितपौरम् ॥ ६० ॥
 श्रीमदम्बरविलासपुरे स्वः(स्वे) स्वःसमानगुणसंपदि तत्र ।
 देवतार्पितविमाननिषण्णः पावनं पवनगत्यभिधानः ॥ ६१ ॥

संविधाय पुरतः स्वचरेन्द्रः श्रीजयन्तयुवराजविमानम् ।

आतपन्नचलचामरलक्ष्मा दत्तविस्मयरसं प्रविवेश ॥ ६२ ॥

(चतुर्भिः कलापकम्

वैक्रमेस्तदनु कुण्डलसंज्ञस्तत्र सत्वरमुपेत्य.....ह्रान्तिः ।

उक्ततातकुशलोऽथ समीपे काञ्चनासनमलंकुरुते स्म ॥ ६३ ॥

निश्चितेऽप्रतिमलग्नदिनेऽथ द्वापतेर्मुदि मनो निममद्य(ज्ज) ।

कृत्यजातमपि बन्धुव्यूभिर्भूषसपटुचितं विदधेऽत्र ॥ ६४ ॥

प्रत्यहं करयुगाञ्जुलिपर्वीश्रेणिभिस्त्वरितमेणदृशोऽस्याः ।

लग्नपूर्वदिवसान्गणयन्त्याः कान्तसंस्मृतिरभूत्खलनाय ॥ ६५ ॥

तां तदाभ्युदयभाजि मुहूर्ते विष्टरे मणिमये विनिवेश्य ।

सर्वमप्यविधवाः कुलवध्वस्तेनिरेऽथ विधिना विधिजातम् ॥ ६६ ॥

उद्यदम्बुरुहिणीप्रियरोचिः संगमारुणसरोरुहलक्ष्मीम् ।

सान्द्रयावकरसेन तदीयं रञ्जितं पदतलं जयति स्म ॥ ६७ ॥

निर्मिते च रुरुचेऽरुणरोचिः पादपङ्कजनखव्यपदेशात् ।

तत्तनोः कृतपदस्य सपर्या बन्धुजीवकुसुमैः कुसुमेषोः ॥ ६८ ॥

निःसपन्नविनिवेशितरलैः पञ्चवर्णकिरणाङ्कुरितैः सा ।

भूषणैरुपचिताङ्गविभूषा कल्पशाखिलतिकेव रराज ॥ ६९ ॥

यत्प्रसाधनमसूत्रि(त्र)त तस्याः सर्वतो लवणिमातिशयाय ।

तत्सुधाधवलनं तुहिनाशोः स्वादुताथ सितया च सुधायाः ॥ ७० ॥

निर्मितानि किरणैरिव चान्द्रैः पारिणेत्रसिचयान्यथ कन्या ।

पर्यधायि कृतकङ्कणबन्धा सूत्रितोचितविवाहविधेया ॥ ७१ ॥

सा विवाहसदनं नृपपुत्र्या देवता व्यरचयद्भुतमेव ।

भूरिभङ्गिरचनाञ्चितशोभावैभवादनिमिषैर्नृभिरीक्ष्यम् ॥ ७२ ॥

कामधेनुनवगोमयपूतं कल्पशाखिदलवन्दनमालम् ।

इन्द्रचापचतुरद्युतिदण्डैस्तोरणैर्मणिमयैरधिकश्रि ॥ ७३ ॥ (युग्मम्)

तत्र साङ्गमधिरोप्य कयाचिन्मातृदेव्यभिमुखं लघु नीत्वा ।

पादयोर्नतिमकार्यत तासामासिता च रुचिरासनमग्रे ॥ ७४ ॥

सप्रमोदपुलकं कलकण्ठध्वानगानजनितप्रमदाभिः ।
 तत्क्षणोचितविधिप्रवणाभिः कृत्यवस्तुनि कृते प्रमदाभिः ॥ ७९ ॥
 भूषितः सुरवितीर्णमयूखप्रेङ्खदुल्वणविभूषणमुख्यैः ।
 आवृतः परिकरेण समन्ताच्चारुवेषरचनारुचिरेण ॥ ७६ ॥
 विक्रमक्षितिपतेरथ सूनुः पाणिपीडनसमुत्सुकचेताः ।
 प्राचलत्समधिरुह्य विमानं कामिनीनयनकैरवचन्द्रः ॥ ७७ ॥
 (त्रिभिर्विशेषकम्)

वैत्रिणेव सुहृदा दिदशेन^(१) स्नेहतः सपदि दर्शितमार्गः ।
 द्वारि खेचरपतेः सदनस्य प्राप शंभुरिव सोऽथ हिमाद्रेः ॥ ७८ ॥
 आगताभिरभिराजवधूभिः सूत्रनेत्रकमलैः परितोऽपि ।
 पूज्यमानतनुरुत्तरति स्म स्मेरपङ्कजमुखः स विमानात् ॥ ७९ ॥
 तस्थिवानथ मरुद्भुजदण्डं.....वमवव्यकरेण ।
 कल्पपादपलताश्रितहस्तै^(२) रावतश्रियमुवाह कुमारः ॥ ८० ॥
 मङ्गलानि धवलानि च गायन्तीभिरद्भुतरसं वरवध्वोः ।
 अर्थदानमथ कङ्कणबन्धसूत्रितस्य विदधे सधवाभिः ॥ ८१ ॥
 ताः कुसुम्भरसरञ्जितवस्त्रं कण्ठकन्दललते विनिवेश्य ।
 सौधमध्यमनयन्मृगनेत्राः श्रोत्रपेयकलगीतविलासम् ॥ ८२ ॥
 श्रीजयन्त इति नामनि मन्त्रे योगिनीव मतकारिणिनीला ।
 सास्ति यत्र कुसुमाखपताका मातृपूजनमसौ विदधेऽत्र ॥ ८३ ॥

(युग्मम्)

वाससा शशिरुचाथ स तन्वी तामशप्य^(३)दवगुण्ठितदेहम् ।
 क्षीरसागरविसारितरङ्गैरावृताङ्गलतिकाभिव लक्ष्मीम् ॥ ८४ ॥
 कारिते हृदयहारिणि तारामेलके लघु यथाविधि तत्र ।
 हृष्टयो मिथुनकस्य विरेजुः कामशाखिकुसुमोद्गमकल्पाः ॥ ८५ ॥
 वेदिकाम्बरमितः सह वध्वा स्त्रैणमुल्लसितगीतमनैषीत् ।
 तत्क्षणं च मकरध्वजराजं प्रोढमानमिह विश्वजयाय ॥ ८६ ॥

आसने कनकरत्नमयेऽसौ मोदमेदुरमना निषसाद ।
 तस्य पार्श्वमभजन्तृपपुत्री बल्लरीव वनकल्पतरोः सा ॥ ८७ ॥
 देवताभिरवरोधवधूभिर्बन्धुभिश्च विविधैरथ पौरैः ।
 मन्दिरं नृपजनैरपरैस्तद्वाडिमीफलमिवाजनि बीजैः ॥ ८८ ॥
 निःस्वने निभृतचक्षुषि लोके सावधानहृदये च नरेन्द्रे ।
 झल्लरीध्वनिमुखेन विदित्वा लग्नमुच्चसकलग्रहरम्यम् ॥ ८९ ॥
 हस्तलेपमतिपावनशम्यश्चच्छ(त्थ)चूर्णमति तूर्णमथार्द्रम् ।
 श्रोत्रियः करतले नृपपुत्र्या न्यदिप(ध)त्स्मरतोरिव बीजम्(?) ॥ ९० ॥
 (युग्मम्)

सैक्तुकाम इव तत्क्षणजातस्वेदविन्दुनखरक्षणेन ।
 तच्च पाणिकमलेन कुमारः सोत्सवं स पिदधे सुसुहूर्ते ॥ ९१ ॥
 तत्क्षणं धवलमङ्गलमिश्रैरुच्छलहूहुलतूर्यनिनादैः ।
 मण्डलानि स.....परितोऽग्नेर्निर्वृतिं च खचरक्षितिर्भुः ॥ ९२ ॥
 तत्र मण्डलचतुष्कसमाप्तौ खेचराधिपतिरात्मसुतायाः ।
 पाणिमोचनमचीकरदुच्चैराज्यसारविभवेन कुमारम् ॥ ९३ ॥
 तत्र दानसमये खचरेन्द्रः प्राज्यवाजिकरटीन्द्रघटाभिः ।
 स्वर्णरत्ननिकरैश्च स चक्रे श्रीपतिं हरिमिवार्थिसमाजम् ॥ ९४ ॥
 याप्ययानरथवाजिगजस्थै राजलोकनिवहैः सितचक्रैः ।
 आवृतैः खशरभूमिभृतायं प्राज्यऋद्धिपरिवारवृतेन ॥ ९५ ॥
 दम्पती समधिरुह्य विमानं छत्रचामरतरङ्गितकान्ती ।
 पौरवर्ण्यगुणरूपविभूती प्रापतुस्तदनु तौ सदनं स्वम् ॥ ९६ ॥
 (युग्मम्)

वैजयन्तमिव भूमितलेऽन्त्यं वासमन्दिरमगात्सह वध्वा ।
 कामकेलिलुखुरलक्षितकल्पं यत्र कल्पितमदृश्यत तल्पम् ॥ ९७ ॥
 यत्परस्परसमर्पितचि.....साचि संचरितनेत्रयुगं तत् ।
 यन्मनोभवमनोरथपात्रं तत्तयोरजनि दर्शनमत्र ॥ ९८ ॥

रूपकौतुकविलोकनलोलं लोचनाम्बुजयुगं च मिथस्तौ ।
 हर्षविन्दुभिरिवार्थयतः स्म स्वाभिवाञ्छितकरः खलु पूज्यः ॥ ९९ ॥
 तौ मिथोऽप्रतिमकौतुकरूपं श्रीविलोकनविमोहितनेत्रौ ।
 तत्क्षणादमृतसिन्धुतरङ्गस्नापिताविव तदा समभूताम् ॥ १०० ॥
 मुद्रितेक्षणयुगः सुखनिद्रामुद्रयानवधूपरिरम्भात् ।
 उत्तरङ्गरतिसागरमग्नस्तत्क्षणं क्षणमिवैष निनाय ॥ १०१ ॥
 देव त्वल्लीलयोच्चैर्धरणिधरशिरःश्रेणिषु न्यस्तपादः
 पद्मोल्लासं समन्ताद्विदधयदुदयैः पद्मिनीप्राणनाथः ।
 निद्रामुद्रादरिद्रे विरचय नयनाम्भोरुहे तत्कुमार
 प्रातःकृत्यप्रवृत्तिं प्रकटय निकटस्पष्टकल्याणमालाम् ॥ १०२ ॥
 इत्थं वैतालिकानां मुखकमलकलोत्तालकोलाहलेन
 स्फूर्जन्मङ्गल्यतूर्यप्रसमरमधुरध्वानसंवर्गितेन ।
 कान्ताविस्तारितुङ्गस्तनकलशतटाश्लेषसौख्ये निमातः
 क्षिप्रं निद्राममुञ्चत्सकलसमयविद्विध्वविध्वैकवीरः ॥ १०३ ॥
 प्रणतिपरनरेन्द्रश्रेणिरोचिष्णुरोचि-
 र्मणिमुकुटविटङ्काङ्केषु संक्रान्तमूर्तिः ।
 स विभुरथ बभाषे भक्तितस्तैरुदूढ-
 प्रतिम इव समासे संनिभाया सभायाम् ॥ १०४ ॥
 पवनगतिमथैत्य स्वामिदूतो बभाषे
 तव कनकवतीति ख्यातिमत्यस्ति कन्या ।
 निजतनयकृते तां याचते स्नेहगर्भं
 गुरुविन्यमय त्वा चक्रवर्ती महेन्द्रः ॥ १०५ ॥
 तस्येति दूतस्य निशम्य वाचं तं प्रत्यवादीत्स मुदावनम्रः ।
 राज्यं कुटुम्बं विभवश्च सर्वाः प्राणश्च मेऽस्येव विभो. किमन्यत् ॥ १०६ ॥
 दत्ता मया किंतु जयन्तनाम्ना भूगोचरेण क्षितिपाङ्गजेन ।
 सा पर्यणायीति विभोर्निवेद्यं मदीयभक्त्या प्रथमं प्रसाद्य ॥ १०७ ॥

उवाच दूतोऽथ नरेन्द्रपूर्वं यत्प्रार्थितोऽपि प्रभुणा तथेयम् ।
 ददे परस्मै तनया त्वया तन्नूनं कृतान्तः प्रगुणीकृतोऽयम् ॥ १०८ ॥
 महापराधेन तव श्रुतेन क्रुद्धे विभौ कः शरणं जगत्सु ।
 उत्कोपिते यष्टिमुखेन सिंहे क्षेमो हि कौतस्कुतमङ्गभाजः ॥ १०९ ॥
 विराजमानं युवराजलक्ष्म्या श्रीचक्रिणोऽप्यस्य सुतं विहाय ।
 भूगोचरस्यापि कथं त्वया सा द्विकस्य हंसीव ददे परस्य ॥ ११० ॥

एनं प्रत्यवदज्जयन्तसचिवो नीतिप्रियैः क्षत्रियै-

दूतोऽसीति न वध्यसे स्फुटतरं वध्योऽपि दुर्भाषणात् ।

यस्त्वं किंतु कुधीरवादयदिदं तं दुर्मदान्मेदुरं

युद्धे जीवितसंशयं मम विभोर्नेष्यत्यपास्य श्रियम् ॥ १११ ॥

हेलादिग्विजयार्जितोऽर्जितयशःशस्तप्रशस्ताक्षरै

रम्यां स्तम्भपरम्परां निहितवान्सर्वाब्धितीरेषु यः ।

हीलां कारयितुस्त्वदीयनृपतेश्छित्वा शिरःपङ्कजं

संग्रामाङ्गणदेवताद्विकमले प्रक्षेप्तुमभ्येति सः ॥ ११२ ॥

श्रीस्वामिदर्पेण पुनर्विवक्षुः कण्ठप्रदत्ताप्रतिमार्धचन्द्रः ।

शश्वत्प्रहारैर्विहितः कठोरैर्वाक्यैः सभाया निरकाशि..... ॥ ११३ ॥

इति श्वेताम्बरश्रीमदभयदेवाचार्यविरचिते श्रीजयन्तविजयनाम्नि महाकाव्ये श्रीशब्दाक्षे

विवाहोत्सववर्णनस्रयोदश. सर्गः ।

चतुर्दश. सर्गः ।

अथेति दूतादवगम्य सम्यग्विद्याधराणामधिपः प्रवृत्तिम् ।

करालकोपस्फुरदोष्ठपृष्ठः क्षणादभूद्भूकुटिभीषणास्यः ॥ १ ॥

जयश्रियं संयति लब्धुमिच्छोस्तस्यावभुः स्वेदलवाः शरीरे ।

सापत्न्यसंभावनया विमुक्ता वाष्पाम्बुलेशा इव राजलक्ष्म्याः ॥ २ ॥

तस्याट्टहासः प्रससार दन्तप्रभाप्ररोहैरुपचीयमानः ।

परं समुल्लासमुपेयुषोऽन्तः और्याम्बुधेः फेनिलवानुकारः ॥ ३ ॥

दोष्णः कृपाणे च रुषाभिताम्रा तस्याघदृष्टिः शुशुभे पतन्ती ।
 संग्रामकालस्य जयाय पूजानिमित्तमम्भोरुहमालिकेव ॥ ४ ॥
 रराज गुञ्जारुणनेत्रकान्तिकरम्बिता तस्य कृपाणलेखा ।
 समस्तवैरक्षितिपालशौर्यसूर्यास्तसंध्येव परिस्फुरन्ती ॥ ५ ॥
 करीन्द्रकुम्भाहतिकर्कशेन स ताडयन्नसतटं करेण ।
 चिराय वैरिव्ययतः प्रसुप्तं प्रबोधयञ्चशौर्यमिव व्यराजत् ॥ ६ ॥
 इत्थुलसत्तीव्रतराभिषङ्गः संग्रामसाध्यं रिपुमाकलय्य ।
 अमात्यवृद्धानवधीर्य दर्पात्तं प्रत्यचालीद्रघुनूपुरेशः ॥ ७ ॥
 तस्य प्रयाणक्षणवाद्यमाना समाननिस्वानमहानिनादः ।
 स संभ्रमैर्निश्चलकर्णतालमाकर्णितो दिक्करिभिर्विवस्मैः ॥ ८ ॥
 भेरीरवस्तत्र समुल्लास तथा यथा ध्यानजुषां मुनीनाम् ।
 स संभ्रमाणां करपङ्कजेभ्यो द्रुतं निपेतुः स्फटिकाक्षमालाः ॥ ९ ॥
 तन्नोलसद्भिः पटहप्रणादैर्दिशां मुखानि प्रतिशब्दवन्ति ।
 कुर्वन्ति सामन्तमहीपतीनामकारणं कारणतः स्वभर्तुः ॥ १० ॥
 तत्रैककालं परिवाद्यमाननिश्वा(स्वा)नभेरीपटहप्रणादैः ।
 संस्थापिता सारथिना त्रसन्तः कथं कथंचित्तरणेस्तुरङ्गाः ॥ ११ ॥
 समारोहाथ समुलसद्भिर्ध्वजैः समन्तादुपढौकितश्रि ।
 स चित्ररत्नद्युतिचित्रिताशं विमानमुन्निद्रतराभिमानः ॥ १२ ॥
 जाते नभःप्राङ्गणसगतेऽथ विद्याधरेन्द्रस्य तदा विमाने ।
 क्रमेण सामन्तमहीपतीनां विमानपङ्क्तिः पिदधेऽन्तरिक्षम् ॥ १३ ॥
 विद्याधराणां रुचिरैर्विमानैर्निरन्तराले पवमानमार्गे ।
 श्री.....कतैवांशुमतः समन्तादभूदभिज्ञानकृते तदानीम् ॥ १४ ॥
 तस्याथ दैवे प्रतिकूलभावमुपेयुषि प्रोषितपुण्यराशेः ।
 समुल्लासाभिमुखो नभस्वान्कुर्वन्निवोच्चैर्गलहस्तितानि ॥ १५ ॥
 तेन प्रचण्डेन समीरणेन समूलमुन्मूलयता पताकाः ।
 विनिर्मिता खेचरभूपतीनां विलूनवेणीव विमानमाला ॥ १६ ॥

समन्ततः शोणितपङ्कपिण्डविडम्बनाडम्बरमादधानः ।
 बभूव दुष्प्रेक्ष्यतरः खरांशुरवस्थितोऽन्तःपरिवेषमुच्चैः ॥ १७ ॥
 दिवाकराधिष्ठितदिग्विभागमाश्रित्य फेत्कारपरम्पराभिः ।
 भृशं शिवाः कातरजन्तुजातमुन्नासयन्त्यः प्रकटीबभूवुः ॥ १८ ॥
 गच्छन्ति मार्गे सममेव गृध्रश्येनादयः क्रूरपतत्रिणस्तैः ।
 व्यापारयन्तो नयनान्यभीक्ष्णं तेषां शरीरेष्वतिमांसलेषु ॥ १९ ॥
 पतिप्रयाणां स्वलतोऽप्यभीक्ष्णं स दुर्निमित्तैरिति खेचरेन्द्रः ।
 आकृष्यमाणाः किल कालपाशैः स्वदेशसीमानमलंचकार ॥ २० ॥
 अत्रान्तरे चारमुखात्तदीयं प्रस्थानमाकर्ण्य स कर्ण्यवर्ण्यः ।
 महीपतिर्वायुगतिर्जयन्तममात्यवृद्धांश्च तदेत्यवोचत् ॥ २१ ॥
 असौ समागच्छति खेचरेन्द्रः सान्द्राभिषङ्गः किल संयुगाय ।
 प्रचण्डदोर्दण्डबलावलेपादपि त्रिलोकीं कलयंस्तृणाय ॥ २२ ॥
 जानामि तावद्भुजवीर्यमस्य, जानामि राज्याङ्गसमग्रतां च ।
 एतच्च जानामि यदस्य दैवमन्यायवृत्तेः प्रतिकूलमेव ॥ २३ ॥
 अतः समायान्तममुं निशम्य संग्रामकामं न मदीयमेतत् ।
 दोर्दण्डयुग्मं सहते विलम्बमतः परं यूयमिह प्रमाणम् ॥ २४ ॥
 इत्थं समाकर्ण्य वचस्तदीयं न्यायानुविद्धं च समुद्धतं च ।
 कालोचितं नीतिपथप्रवीणैः पुरस्कृतं मन्त्रिवरैस्तदेव ॥ २५ ॥
 यातव्य एवायमयं न साध्यो विद्याधरेन्द्रस्तव देव सद्यः ।
 उपेक्ष्यते कोऽभ्युदयी समीपं समीयिवांसं रिपुमस्तशस्तम् ॥ २६ ॥
 समस्त्यसाध्यं भुवनत्रयेऽपि किं नाम देवस्य सदैव यस्य ।
 हठोद्धृतारातिबलावलेपः सहायतामेव जयन्तदेवः ॥ २७ ॥
 इत्थं च नैमित्तिकभाषितं तत्कृतार्थतामेतु जयन्तदेव ।
 अतः प्रचण्डेऽपि नमश्चरेन्द्रजयाय नूनं विजयोद्यमो वाम् ॥ २८ ॥
 इतीरितं नीतिपथानुकूलममात्यवृद्धैर्वचनं निशम्य ।
 महीपती तौ रभसादभूतां निपीतपीयूषरसाविवोच्चैः ॥ २९ ॥

महीपतिर्वायुगतिस्तदानीं विद्या समग्रा अपि सानुबन्धाः ।
 प्रीत्या कुमाराय ददौ स तस्मै किमस्त्यदेयं हृदयंगमानाम् ॥ ३० ॥
 अनन्तरं विक्रमसिंहसूनोः प्रत्यग्रपुण्योपचयाञ्चितस्य ।
 असाधिता अप्यनुकूलभावं प्रपेदिरे ताः किल पाठसिद्धाः ॥ ३१ ॥
 ततः प्रतस्थे स्थिरचित्तवृत्तिः शुभे मुहूर्ते पुरुहूतकान्तः ।
 सामन्तसेनापतिमन्त्रिमुख्या नानन्द सद्यः स पुरस्क्रियाभिः ॥ ३२ ॥
 प्रयाणतूर्यध्वनिभिः समन्तान्नभोगण नादमय वितन्वन् ।
 विमानमालाभिरपि प्रकामं समुद्रतांके दुः(ः)सहस्रशोभि ॥ ३३ ॥
 (युग्मम्)

तस्मिन्क्षणे दुन्दुभिमेघनादमाकर्ण्य तद्वीर विदूरभूमिः ।
 मुमोच रोमाञ्चचयापदेशाद्रत्नाङ्कुरश्रेणिमिव प्रकामम् ॥ ३४ ॥
 गभीरभेरीरणितैरमर्त्यमर्त्येषु दूरं बधिरीकृतेषु ।
 तदात्मनः सर्पकुलं श्रुतीनामभावमुच्चैर्बहु मन्यते स्म ॥ ३५ ॥
 तस्य प्रयाणक्षण एव देवैः प्रसूनवृष्टिर्मुमुचे नभस्तः ।
 छन्दानुवर्तीव समीरणोऽपि मार्गानुगामी समजायतास्य ॥ ३६ ॥
 वामेतरेणाक्षिसरोरुहेण प्रस्यन्दमानेन तथा भुजेन ।
 तदात्मनः संयति सांयुगीनः स निश्चिकायाभ्युदयं जयन्तः ॥ ३७ ॥
 तस्य प्रतापेन पुरस्कृतो वा बभूव भानुर्द्विगुणप्रतापः ।
 सु(स्व)ग्रीकृतानीव तदीयकीर्त्यः प्रसादमापुः ककुभां मुखानि ॥ ३८ ॥
 उपक्रमोऽयं विजयाय भावी तस्येति नूनं शकुनाः शशसुः ।
 प्रदक्षिणावर्तमिषेण येन ददुर्निजं दक्षिणहस्तमसौ ॥ ३९ ॥
 इत्युल्लसद्भिः शकुनैरनिन्द्यैरानन्दसंदोहतरङ्गिताङ्गः ।
 अलंचकार क्षितिपालचन्द्रः स्वदेशसीमानममानमानः ॥ ४० ॥
 समीपभावं समुपागतेऽथ विद्याधराणां शिविरद्वयेऽपि ।
 परस्परं यामिकसैनिकानां भवत्सु कोलाहलडम्बरेषु ॥ ४१ ॥
 अन्योन्यशौण्डीर्यगुणप्रकर्षप्रकाशनोत्तालकुतूहलेषु ।
 मिथः प्रयुक्तेषु च संचरत्सु तदन्तरे वन्दिपुरंदरेषु ॥ ४२ ॥

निरूपिते निर्भरसङ्गराय दिनेऽथ दैवज्ञगुणैर्गुणाढ्यैः ।

भेरीरवापूरितरोदसीकं सैन्यद्वयं तत्प्रगुणीबभूव ॥ ४३ ॥

(त्रिभिर्विशेषकम्)

पूर्वाचलं चुम्बि(म्ब)ति चण्डरश्मौ विस्मेरवक्राम्बुरुहो जयन्तः ।

प्रत्यूषकृत्यं विधिवद्विधाय संस्मृत्य चान्तःस्मरणीयमिष्टम् ॥ ४४ ॥

प्रदक्षिणीकृत्य पतिं प्रभूणामुदञ्जुखः संगरबद्धलक्ष्यः ।

आनन्ददानैरनुजीविवर्ग संग्रामभूमि समलंचकार ॥ ४५ ॥ (युग्मम्)

अनन्तरं वायुगतिर्नरेन्द्रः समस्तसामन्तसनाथपार्श्वः ।

लब्धाद्यरेखः समराजिरेषु तस्याग्रतोऽभूदसमाभिमानः ॥ ४६ ॥

विद्याधरेन्द्रोऽपि सहस्रसंख्यैः सामन्तसेनापतिभिः परीतः ।

सुते पुरोवर्तिनि सांयुगीने रत्नाङ्गदे संगररङ्गमागात् ॥ ४७ ॥

अवन्ध्यविद्याबलतस्तदानीं पक्षद्वयेऽपि प्रसरत्प्रतापम् ।

आविर्बभूव प्रतिपन्थिका(सा)र्थविक्षोभदक्षं चतुरङ्गसैन्यम् ॥ ४८ ॥

ततः कृतान्तभ्रकुटीकरालकोदण्डचण्डध्वनिपूरिताशम् ।

समं समानैः परिपन्थिसार्थैः प्रारब्धमायोधनमग्रसैन्यैः ॥ ४९ ॥

समुल्लसद्भूरितरान्धकारे निरन्तराभिः शरधोरणीभिः ।

दिवापि निर्भीतसिन्धुभिस्त्रिभुवनं नभस्यभूतारकचक्रवालम् ॥ ५० ॥

धनुर्धरः कश्चिदवार्यवीर्यः शौर्यातिरेकाद्युगपत्क्षुरप्रैः ।

प्रत्यर्थिवीरस्य पतत्रिपङ्क्तिमौर्वीजयाशां च...ल्लुलाव ॥ ५१ ॥

निशातनिर्लिखविशीर्णजीर्णशरीरबन्धैर्युधि वीरवर्गैः ।

संप्राप्य दिव्यं वपुराशु मेने परापकारोऽप्युपकार एव ॥ ५२ ॥

परस्परप्रेरितशस्त्रसंघसंघट्टजन्मा जगतः पतीनाम् ।

जयश्रियः पाणिसमागमेऽभूत्प्रदक्षिणा योग्यदशः कृशानुः ॥ ५३ ॥

प्रमादिनं वीक्ष्य विपक्षवीरमरातिसूतः प्रयतः प्रहर्तुम् ।

तदीयनिर्लिखहतोरुयुग्मः सद्यः प्रपेदेऽरुणसारथित्वम् ॥ ५४ ॥

प्रचण्डदण्डाहतिचूर्णितानां रथस्थितानां रथिनामुपेत्य ।
 परस्परास्त्रोन्मथनप्रसूतः पर्यन्तकृत्यं दहनश्चकार ॥ ५५ ॥ (युग्मम्)
 प्राणांस्तृणीकृत्य विपक्षकुम्भिकुम्भस्थलीपाटनलम्पटोऽन्यः ।
 तदीयमुक्ताफलबीजवापमसूत्रयत्कीर्तिलतोद्गमाय ॥ ५६ ॥
 आधोरणानामभितः पतद्भिर्विपक्षविक्षोभकरैश्च कुन्तैः ।
 तुरङ्गिणः कीलितकायकाण्डाः समं तुरङ्गैरगमन्रसायाम् ॥ ५७ ॥
 तुरङ्गमातङ्गनरोत्तमाङ्गैर्निरन्तराले रणरङ्गपीठे ।
 परस्परं लोचनगोचरस्थैरपि प्रहर्तुं चकमे न वीरैः ॥ ५८ ॥
 परिच्युतं संयति गाढघाताच्छिरः शिरस्त्रप्रतिबद्धमेव ।
 परामृशन्पक्षगणस्तदापत्रोट्टुटेरन्यदहो न किञ्चित् ॥ ५९ ॥
 निशातशस्त्रप्रविदीर्णदेहैर्नागैर्नगेन्द्रप्रतिमैर्निपत्य ।
 शिरःसरोजाभरणाः कियन्त्यः कीलालकुल्या परिकल्पिता न ॥ ६० ॥
 इति प्रवृद्धे समरोपरागेऽप्यरागवत्तीव्रजवैर्मरुद्भिः ।
 श्रीमज्जयन्तस्य विपक्षसैन्यैर्बलं बलिष्ठैः परितोऽवधूतम् ॥ ६१ ॥
 ततः प्ररूढप्रमदो मदान्धैर्भूपालवृन्दैरनुगम्यमानः ।
 जयन्तमुद्दिश्य विवृद्धकोपो विद्याधराधीशसुतः प्रतस्थे ॥ ६२ ॥
 तं वीक्ष्य विक्षोभकरं परेषां परापतन्तं रभसादसखम् ।
 तदन्तरे वायुगतिर्नरेन्द्रः प्रत्यग्रहीदग्रसरो रणेषु ॥ ६३ ॥
 तयोरथोल्लम्बितभीमनादमुदारनाराचतिरोहिताशम् ।
 त्रुटत्तनुत्रं भरभग्नपत्रं त्रस्यज्जनं जन्यमजायतोच्चैः ॥ ६४ ॥
 समुच्छलद्भिर्गजगर्जिनादैर्हेषारैश्चमत्तल्लिका..... ।
 प्रवीरकण्ठध्वनिभिश्च विश्वं विश्वं तदा नादमयं बभूव ॥ ६५ ॥
 कश्चित्प्रवीरः परिपन्थिशस्त्रप्रहारमूर्च्छाविधुरोऽतिमात्रम् ।
 प्रयातु कामानपि नातु मेने प्रतिप्रहारप्रविधित्सयासून् ॥ ६६ ॥
 दृप्तप्रतिद्वन्द्विकृपाणलने शिरस्यथो सायककीलितेऽन्यः ।
 निहत्य सामर्पतया विपक्षं विलक्षकीर्तिर्दिवमारुरोह ॥ ६७ ॥

काव्यमाला ।

प्रहारमूर्छाप्रविलुप्तसंज्ञं वरार्थिनी कंचिदुपेत्य वीरम् ।
पुनः प्रवृत्तं प्रधनाय दृष्ट्वा जगाम लज्जां विधुरा सुरस्त्री ॥ ६८ ॥
आधोरणैस्तीव्ररुषः प्रयुक्ताः करैः प्रवीरान्करिणोऽभिगृह्य ।
चक्रुः समाक्रम्य वपुः पदाभ्यां शिरःसरोजैर्बलिमन्तकाय ॥ ६९ ॥
रथाङ्गधीरध्वनिनादमुद्यत्प्रहारकूजत्करिकण्ठनादम् ।
नृत्यत्कबन्धं समराङ्गणं तत्कृतान्तसंगीततुलं प्रपेदे ॥ ७० ॥
गतेऽथ दैवे प्रतिकूलभावं विद्याधराधीश्वरसूनुसैन्यम् ।
कुलं द्विपानामिव सिंहनादादरातिशस्त्रोन्मथनाद्विशिर्णम् ॥ ७१ ॥
ततः प्रहस्य प्रहतप्रवीरकपालमालाकुलितं रणाग्रम् ।
रत्नाङ्गदं वायुगतिर्विधृत्य जयन्तपादान्तिकमानिनाय ॥ ७२ ॥
निशम्य सूनोरपमानमुच्चैर्नभश्चरेन्द्रोऽप्यथ सान्द्रकोपः ।
अनन्यसाध्यं रिपुमाकलय्य प्रचक्रमे स स्वयमाहवाय ॥ ७३ ॥
तस्मिन्समाक्रामति च प्रदोषे तमःसमूहैरिव भूरिसैन्यैः ।
रणाङ्गणं पूर्वमहीधरं वा जयन्तशीतांशुरलंचकार ॥ ७४ ॥
ततस्तयोः संप्रयुजे प्रकोपप्रकम्पमानाधरयोः क्षणेन ।
दृशाथ दृष्टिर्वचसा च वाक्यं शस्त्रेण शस्त्रं युगपत्प्रहर्त्रोः ॥ ७५ ॥
वितेनतुर्निर्विवरं प्रवीरावबन्ध्यपातैरिषुभिस्तु तस्थौ ।
नभोऽङ्गणं संगरदर्शिनीनां शूराङ्गनानां जनिताभ्यसूयौ ॥ ७६ ॥
शस्त्रैर्धनुःखड्गभुशण्डिभल्लनाराचचक्रप्रमुखैः सरोषम् ।
कुर्वाणयोः संगरकर्म तीव्रं तयोर्न कश्चित्परभागमाप ॥ ७७ ॥
स दुर्गतस्येव मनोरथेषु समस्तशस्त्रेषु फलीभवत्सु ।
विद्याधरेन्द्रोऽरिवधाय दृप्तं मुमोच दिव्यं द्विरदास्त्रमुच्चैः ॥ ७८ ॥
रणाङ्गणे वैरिवरान्कराग्रैरुल्लासयन्तः कलभास्ततोऽस्मात् ।
निश्चक्रमुः संगरसंमुखानां स्वर्गं स्वदेहैरिव दर्शयन्तः ॥ ७९ ॥
प्रचण्डदन्तावलदन्तदण्डविखण्डितं वीक्ष्य जयन्तदेवः ।
सैन्यं विपक्षक्षयबद्धलक्ष्यः पञ्चाननास्त्रं विससर्ज सद्यः ॥ ८० ॥

बिम्बादिव व्योममणेर्मयूखाः सहस्रशः केशरिणः प्रसस्रुः ।
 तस्मादकस्मादिभकुम्भपीठं विपाटयन्तः कुटिलैर्नखाग्रैः ॥ ८१ ॥
 विद्याधरेन्द्रोऽप्यथ वारणेन्द्रान्पारीन्द्रवृन्दैर्निहितानवेत्य ।
 समाददे तद्वधवद्धकक्षमक्षीणशक्तिः शरभास्त्रमुच्चैः ॥ ८२ ॥
 उदस्तहस्ताः शरभास्ततोऽस्मात्पञ्चाननान्कन्दुकलीलयैव ।
 समुत्क्षिपन्तो नवनीरवाहगभीरधीरध्वनयो निरीयुः ॥ ८३ ॥
 तिरस्कृतान्वीक्ष्य विपक्षमुक्तैः सिहानथासौ शरभैर्नृसिंहः ।
 आग्नेयमस्त्रं त्रिपुराय पूर्वं पुरान्तकारीव मुमोच दृप्तम् ॥ ८४ ॥
 धूमावलिश्यामलिताम्बरान्तैर्वभौ भटित्रीकृतवीरवारम् ।
 जाज्वल्यमानैर्ज्वलनैः कृतान्तमहानसं वा समराजिरं तत् ॥ ८५ ॥
 भस्मीकृतान्वेचरचक्रवर्ती शिखिप्रपञ्चैः शरभानवेत्य ।
 ततस्तदाटोपहरं तपस्वी पाथोधरास्त्रं तरसा मुमोच ॥ ८६ ॥
 ततोऽन्धकारीकृतदिग्विभागैः स्तनद्भिरुल्लासिसुरेन्द्रचापैः ।
 तडिल्लतादन्तुरितैः प्रदृष्टमुच्चैस्तरां तत्र घनाघनौघैः ॥ ८७ ॥
 अथानले चञ्चलदीप्तिदम्भादम्भोधराणां शरणं प्रपन्ने ।
 पयोदसंमर्दविधावबन्ध्यं वायव्यमस्त्रं नृपतिर्मुमोच ॥ ८८ ॥
 दिशो दिशं तूलमिव क्षिपन्तः पयोदवृन्दं मरुतस्ततोऽस्मात् ।
 निरीयुरायोधनकर्मबन्ध्यं प्रत्यर्थिसैन्यं च महाजवेन ॥ ८९ ॥
 ततः प्रकोपप्रसरत्कदुष्णश्वासानिलान्दोलितहारयष्टिः ।
 विद्याधरेन्द्रः पवनाशनास्त्रं मुमोच तच्चापलदोषहारि ॥ ९० ॥
 प्राणान्पिबन्तस्त्रिजगज्जनानां कौटिल्यमुच्चैरुपदर्शयन्तः ।
 क्षतं विनैवाङ्गभृता लगन्तस्ततः प्रसस्रुः प्रसभं द्विजिह्वाः ॥ ९१ ॥
 भुजङ्गपूगग्रसनादजस्रं प्रभञ्जने भङ्गुरतां प्रयाते ।
 प्रत्यस्त्रमुच्चैरमुचन्महीपो महीपतिः पत्ररथेन्द्रसंज्ञम् ॥ ९२ ॥
 उत्पातवातो.....तपक्षपातप्रकम्पिताशेषनगाः खगेन्द्राः ।
 तस्मान्निरीयुर्निजकायकान्त्या पतिं प्रमाणामपि भर्त्सयन्तः ॥ ९३ ॥

मृणालनालोपमया निमेषाद्भुजङ्गपूगे कवलीकृते तैः ।
 मुमोच गुञ्जामुखमेव कामं नभश्चरेन्द्रस्तिमिरास्त्रमुच्चैः ॥ ९४ ॥
 तमालतालीगवलालिनीलैर्नीलीरसेन स्त्रपितामिवोर्वीम् ।
 कुर्वद्भिरुद्भूतमथान्धकारैः कारानिकेतप्रतिमैः परेषाम् ॥ ९५ ॥
 निमीलिता लोचनचक्रवाले विहङ्गमानामनुजीविनां च ।
 ध्वान्तस्ततस्तत्परिपन्थिभूतं प्रद्योतनास्त्रं नृपतिर्मुमोच ॥ ९६ ॥
 ततः किरन्तः करजालमुच्चैर्विस्मेरयन्तो नयनाम्बुजानि ।
 विशेषयन्तः परवाहिनीं च प्रादुर्बभूवुस्तपनाः समन्तात् ॥ ९७ ॥
 निराकृते संतमसः प्रचारे खरांशुभिः खेचरचक्रवर्ती ।
 दिशद्दशां दीनतरामरीणां विधुंतुदास्त्रं तरसा मुमोच ॥ ९८ ॥
 देहं विनाप्याश्रितविग्रहोग्रास्तमःस्वरूपा अपि तज्जितार्काः ।
 निकृत्तकण्ठा अपि चित्समग्राः प्रसस्रुरुच्चैरथ सैहिकेयाः ॥ ९९ ॥
 स्वर्माणुभिर्भास्करचक्रवाले बलावलेपात्कवलीकृतेऽथ ।
 श्रेणीद्वयस्यापि भविष्णुचक्री चक्रायुधास्त्रं तरसा मुमोच ॥ १०० ॥
 देहप्रभापीवरिताम्बरान्तास्तस्मादकस्मान्मुरविद्विषोऽथ ।
 निश्चक्रमुश्चक्रगदाकृपाणकोदण्डदण्डाञ्चितबाहुदण्डाः ॥ १०१ ॥
 तेषां च तीव्रांशुसितांशुरूपे विजृम्भिते लोचनचक्रवाले ।
 कृतापराधैरिव यत्तमोभिः पलायितं हन्त किमत्र चित्रम् ॥ १०२ ॥
 गतेषु दूरं विधवाङ्गनानां लावण्यरूपेष्विव निष्फलत्वम् ।
 अस्त्रेषु शस्त्रेषु च खेचरेन्द्रस्त्रपावनग्नौ जगदे नृपेण ॥ १०३ ॥
 हंहो महावीर विमुञ्च लज्जां रणान्निवर्तस्व भव खराज्यम् ।
 किं नाम तारुण्यबलावलेपो भवन्तमद्याप्युपरीकरोति ॥ १०४ ॥
 श्रुत्वेति कोपान्धितधीर्नरेन्द्रः सोऽप्याह योग्योऽस्मि न तेऽधुनापि ।
 गम्योऽस्ति गोमायुशिशोः कदाचिद्ब्रूध्रोऽपि किं रे हरिणाधिराज ॥ १०५ ॥
 अस्मादिदं दुर्वचनं प्रवृत्तमितीव रोषात्रिपुरान्तकास्त्रम् ।
 अमोघमस्मै नृपचक्रवर्ती मुमोच चिच्छेद च कण्ठपीठम् ॥ १०६ ॥

अथ सुरपथवल्गादिव्यभेरीनिनाद-

द्विगुणितकलभृङ्गारावगर्भं नभस्तः ।

शिरसि सुरकराब्जप्रेरितं पुष्पवर्षं

न्यपतदवनिभर्तुर्मङ्गलोद्धारसारम् ॥ १०७ ॥

पुरमथ रथनूपुराभिधानं गगनचरैः परिवारितः प्रविश्य ।

अभजत निजपौरुषोपनीतामवनिपतिः खचराधिराजलक्ष्मीम् ॥ १०८ ॥

तदनु विनयवामना नरेन्द्राः खचरपतेरनुजीविनः प्रणम्य ।

अवनिपरिवृढं किरीटकोटीघटितकराः शिरसा दधुस्तदाज्ञाम् ॥ १०९ ॥

विलेभे विषयान्सद्यस्तेषामपि महीपतिः ।

न नाम महता सेवा भजते जातु बन्ध्यताम् ॥ ११० ॥

राज्याभिषेकमनुभूय नभश्चरेन्द्र-

सूनुं निदेशगतमत्र निवेश्य यानम् ।

श्रीमान्स वायुगतिसंनिहितोऽधिरुह्य

स्व राज्यमम्बरचराधिपतिः प्रतस्थे ॥ १११ ॥

इति श्वेताम्बरश्रीमदभयदेवाचार्यविरचिते श्रीजयन्तविजयनाम्नि महाकाव्ये श्रीगब्दाङ्के

आयुववर्णनो नाम चतुर्दश सर्गः ।

पञ्चदश सर्गः ।

इतश्च सुस्थितः सूरिः श्रीजयन्त्यां समाययौ ।

निजै रराज यः शिष्यैः कल्पशाखीव पल्लवैः ॥ १ ॥

मूर्तिमानिव यो धर्मः कुलशान्तेरिवामलम् ।

कृपावरेण्यपण्यस्त्रीलास्यलीलैकरङ्गभूः ॥ २ ॥

उद्यत्तीव्रं तपस्तेजः सोमत्वं च परं दधत् ।

यो बभौ मिश्रितैः सृष्टः पुष्पदन्तदलैरिव ॥ ३ ॥

यः केवलावलोकेन विरेजे संशयच्छिदा ।

व्योमेव व्योमरत्नेन ध्वान्तध्वंसपटीयसा ॥ ४ ॥

यद्गुणैर्हृतचित्तोऽपि तत्त्वार्थविदुराग्रणीः ।

जायते जनता चित्रं कस्य नेद विवस्वतः ॥ ५ ॥

श्रुतपूर्वी समायातं निजोद्याने महीपतिः ।
 गत्वा विक्रमसिंहस्तं ववन्दे सपरिच्छदः ॥ ६ ॥
 ततश्च दशनज्योतिर्ज्योतिताधरपल्लवः ।
 आनन्द्य धर्मलाभेन तमारेभे स देशनाम् ॥ ७ ॥
 सार्वसर्वोपमातीतः समस्ताद्भुतवैभवः ।
 श्रीसर्वज्ञपरं देवः सतां निःश्रेयसः श्रिये ॥ ८ ॥
 तदाज्ञामौलिमाणिक्यः सुसाधुश्च गुरुर्मतः ।
 यतः पारीणतां याति जन्तुः संसारवारिधेः ॥ ९ ॥
 लोकंपृणः पृणीतस्तैर्धर्मो जीवदयाग्रणीः ।
 यो मनोरथवल्लीनां स्पर्द्धते निजदोहदैः ॥ १० ॥
 जैनं जनस्य दानानि धर्मकर्म चतुर्विधम् ।
 राजसैन्यमिवानन्यदन्तरारि जयश्रिये ॥ ११ ॥
 सुगतिप्रेयसी पुंसां बोभवीति वशंवदा ।
 जृम्भमाणे जिनेन्द्रोक्तधर्मकर्मणकर्मणि ॥ १२ ॥
 इति देशनया सूरैर्मिथ्यात्वममुचन्नृपः ।
 निःशङ्कं पङ्कसंपर्कं शरदेव सरिज्जलम् ॥ १३ ॥
 श्रद्धासमृद्धिसंबन्धवन्धुरो धरणीधवः ।
 श्राद्धधर्मधुराधीरधौरेयत्वमधात्ततः ॥ १४ ॥
 अत्रान्तरे द्विजः कश्चित्पाण्डित्यमदमेदुरम् ।
 वाचमुल्लासयामास सर्वज्ञाभावसिद्धये ॥ १५ ॥
 मत्सरो नात्र मे राज्ञा सर्वज्ञो मन्यतेऽद्य यत् ।
 अप्रमाणेन तेनायं किं त्वेतैर्विप्रतारितः ॥ १६ ॥
 सर्वज्ञो नास्ति यद्वाह्यः प्रमाणैः पञ्चभिर्न सः ।
 यदेवं तद्भवेदेवं यथा व्योमसरोरुहम् ॥ १७ ॥
 १..... रम्याङ्गहारिण्यो यथा रूपं मृगीदृशः ।
 विलोकते तथा चक्षुः सर्वज्ञस्य न जातुचित् ॥ १८ ॥

वधूनामधरस्येव मधुरा मधुसंपदम् ।
 नैव सर्वज्ञतां जातु गृहीते रसनेन्द्रियम् ॥ १९ ॥
 ग्रामरागादिसंदर्भगर्भसौभाग्यभूषणम् ।
 गीतिभङ्गीमिवादत्ते श्रोत्रं सर्वज्ञतां नहि ॥ २० ॥
 कर्पूरागरुकस्तूरीविचित्रकुसुमोद्भवम् ।
 सौरभ्यमिव नादत्ते सर्वज्ञं प्राणमिन्द्रियम् ॥ २१ ॥
 सर्वज्ञोऽस्तीति न ज्ञानं स्पृशति स्पर्शनेन्द्रियम् ।
 कुष्ठिन्यङ्गमिवानङ्गसमाङ्गो जातु धीधनः ॥ २२ ॥
 प्रत्यक्षं पञ्चधाप्येव सुधासर्वज्ञसाधने ।
 तत्प्रतिष्ठाविधौ मानं जातु मानं च वल्गति ॥ २३ ॥
 लिङ्गेन लिङ्ग्यते लिङ्गी साध्यधर्मविभूषितः ।
 अविनाभावसंबन्धं संबन्धेन च नात्र तत् ॥ २४ ॥
 सर्ववित्तोपमानेन प्रमाणेनैव गृह्यते ।
 प्रवर्तते हि सादृश्यात्तद्गोवययोरिव ॥ २५ ॥
 परेषां नागमेनापि सर्ववित्साध्यते बुधैः ।
 अन्योन्याश्रयदोषो हि निर्विवादोऽत्र वादिनाम् ॥ २६ ॥
 नार्थापत्तिप्रमाणं च सर्वज्ञास्तत्त्वसिद्धये ।
 तत्र साध्या विनाभावभावो यत्रास्ति कश्चन ॥ २७ ॥
 प्रमाणपञ्चकस्यैवं सर्वज्ञो नास्ति गोचरः ।
 तदभावप्रमाणेनाभावस्तस्येति मन्यताम् ॥ २८ ॥
 अनुज्ञया गुरोस्तस्य क्षुल्लको वादिसत्तमः ।
 प्रतिवादिवचोऽनूय दूषयामास वादिनः ॥ २९ ॥
 न सर्वज्ञः प्रसिद्धस्ते साध्यधर्माह साधने ।
 अप्रसिद्धविशेष्यत्वं पक्षदोषः स्फुटस्ततः ॥ ३० ॥
 हेतुमप्याश्रयासिद्धहेतुः दूषितम् ।
 अन्धुमनः इव त्वेऽङ्गि कुदृष्टे त्वं न पश्यसि ॥ ३१ ॥

प्रमाणपञ्चकं तस्याग्राहकं तव चेन्मतम् ।
 आत्मीयं परकीयं वा तार्किकमन्य तद्वद ॥ ३२ ॥
 प्रत्यक्षाद्यैस्तवाज्ञातं यदि वस्तु न विद्यते ।
 तदा पितामहाद्याः स्युरसंभवपदं तव ॥ ३३ ॥
 ततस्तवापि नो जन्म संभवीति प्रसज्यते ।
 पण्डितैस्तदहो श्लाघ्यं पाण्डित्यं खण्डितान्वयम् ॥ ३४ ॥
 द्वितीयके तु पक्षे स्यान्नूनं सर्वज्ञता तव ।
 यो वेत्ति तत्र सर्वेषां प्रत्यक्षाद्यपवर्तनम् ॥ ३५ ॥
 ब्रूषेऽथ साध्यधर्मीह सर्वज्ञः परसंमतः ।
 ततश्च पक्षहेमू(तू)क्तदोषो श्लेषोऽपि कोऽपि न ॥ ३६ ॥
 तेन निर्मूलमेवेदं साधनं यत्त्वयोदितम् ।
 प्रामाण्यकोटिसंढं कथमाटीकते ततः ॥ ३७ ॥
 प्रमाणमप्रमाणं वा पराभ्युपगमस्ततः ।
 प्रमाणं चेत्त्वयैवेदं साधितं नः समीहितम् ॥ ३८ ॥
 अप्रमाणे तु तत्र स्युः सर्वे दोषास्तथैव ते ।
 पाण्डित्यमुखयोर्मूर्खमालिन्याय मखीसखा ॥ ३९ ॥
 अथ ब्रूषे प्रमेयोऽयं कल्पनयैव(?) कल्पितः ।
 विद्यमानस्य सा तस्या विद्यमानस्य वामता ॥ ४० ॥
 पक्षे सा प्रथमे व्यर्था तस्य सत्त्वाद्विनापि ताम् ।
 तद्विधानेऽपि वेदादौ भवेत्सातिप्रसङ्गतः ॥ ४१ ॥
 स तु कल्पनया हन्ति निरासो नोचितस्ततः ।
 विरुद्धसाधकत्वेन विरुद्धो हेतुरत्र ते ॥ ४२ ॥
 अथास्याविद्यमानस्य कल्पनाभिमतता तव ।
 एवं न कोऽपि हेतुः स्यादाश्रयासिद्धिभोजनम् ॥ ४३ ॥
 बौद्धं प्रत्यात्मनित्यत्वे साध्येऽनुत्पत्तिरादृता ।
 सुकल्पसाध्यधर्मित्वात्सङ्गेतुः स्यात्प्रसङ्गतः ॥ ४४ ॥

प्रमाणपञ्चकाभावः सर्वज्ञाभावसिद्धये ।

ज्ञातोऽनवस्थयाक्रान्तो ज्ञातोऽज्ञस्यापि किं न सः ॥ ४५ ॥

संबन्धग्रहणं तत्र न मानाग्राह्ययोस्तयोः ।

इत्यज्ञाते स्वरूपेऽस्वस्वरूपासिद्धता भवेत् ॥ ४६ ॥

पुरुषत्वान्न सर्वज्ञः सोऽस्मदादिवदित्यपि ।

न युक्तमत्र संदिग्धविपक्षावृत्तिसाधनात् ॥ ४७ ॥

किं च पश्यत्ययं सर्वमिन्द्रियापेक्षया न वा ।

सर्वज्ञो नादिमे पक्षे यन्नातीन्द्रियभाववित् ॥ ४८ ॥

पक्षान्तरेऽपि सर्वज्ञाः स्युरन्धवधिरादयः ।

इति चेत्तदसद्येनाभ्युपागमपराहतम् ॥ ४९ ॥

किं च ज्ञानं न सर्वज्ञविज्ञानत्वाद्यथा तव ।

नेदं सम्यगिहोपाधिर्यज्ज्ञानाचरणोदयः ॥ ५० ॥

प्रागभावं यदि ब्रूषे प्रध्वंसाभावमस्य वा ।

पश्चात्पूर्वं तदस्ति त्वं सर्वज्ञस्य न वेत्ति किम् ॥ ५१ ॥

अस्येतेतराभावे सत्त्वं कुम्भेभयोरिव ।

स्यान्नात्यन्तमभावोऽपि सतोऽनुमानतोऽमुतः ॥ ५२ ॥

अस्त्यतीन्द्रियविज्ञेयः साक्षात्कारीह कश्चन ।

चन्द्रार्कग्रहणादीनामालिङ्गाद्युपदेशतः ॥ ५३ ॥

तथोपदेशको यत्र यः साक्षात्कुरुते स तम् ।

अस्मदादिर्यथा खानुभूते भावे तथा च सः ॥ ५४ ॥

प्रमाणपञ्चकेत्यादिहेतुर्मो(र्मू)लांशतस्ततः ।

स्वरूपासिद्धिमध्यास्ते शलभोऽग्निशिखामिव ॥ ५५ ॥

सर्वज्ञे संशयः प्राप्तः साधकं बाधकं विना ।

मानं त्वयेति नाशङ्क्यं मदुक्तव्यक्तयुक्तितः ॥ ५६ ॥

अथ ब्रूषे निराकारं ज्ञानं सर्वविदो यदि ।

तत्तदाकारशून्यत्वान्नाप्यर्थग्रहणे प्रभुः ॥ ५७ ॥

निजाकारेण साकारे तत्र नार्थावभासनम् ।
 प्रसज्येत पराकारदरिद्रं तद्यतो मतम् ॥ ५८ ॥
 अथार्थैरर्पिताकारे तत्र विश्वस्य शून्यता ।
 प्रसज्यते ततो ज्ञानं तत्र गोचरयत्वदः ॥ ५९ ॥
 अर्थैः समर्पिताकारैरनन्तैस्तत्समाकुलम् ।
 सजातीयविजातीयभेदनिर्णा(र्णा)यकं कथम् ॥ ६० ॥
 अत्रोच्यते त्वयोद्दिष्टा दोषा ज्ञाने हि कोऽपि न ।
 अर्थग्रहणरूपेण परिणामि हितं मतम् ॥ ६१ ॥
 ततोऽनन्तस्वभावत्वादनन्तार्थोपलम्भकम् ।
 ज्ञानं सिद्धमितः सिद्धिः सर्वज्ञस्येति मन्यताम् ॥ ६२ ॥
 निर्जिते मुनिना वादे निग्रहस्थानमागतः ।
 निर्भर्त्स्य मत्सरी राज्ञा स ततो निरकास्यत ॥ ६३ ॥
 प्रशशंस विशामीशस्ततस्तं वादिनं मुनिम् ।
 इत्थं प्रभावना जज्ञे त्वत्तोऽद्य जिनशासने ॥ ६४ ॥
 विकल्पजालकल्लोलैर्जल्पकल्लोलिनीपतौ ।
 पातालप्रणयिन्यत्र धीरभूतस्य वादिनः ॥ ६५ ॥
 मुनेऽद्य मौनमुद्रास्ये वैलक्ष्यं वास्य वादिनः ।
 ददे त्वयाददे वाशु जल्पकौशलजं यशः ॥ ६६ ॥
 अथ विद्याधरः कश्चिदवतीर्य विमानतः ।
 मुनिं नत्वा नृपं चास्य व्यजिज्ञपदतिप्रियम् ॥ ६७ ॥
 योऽपजह्रे सुतस्तेऽसौ वैताढ्यं सानुकूलया ।
 चक्रे देवतया राजकन्येशश्चक्रवर्त्यपि ॥ ६८ ॥
 सोऽयमायाति भूमीन्द्र प्रसाध्य जगतीमिह ।
 जयन्तः स्वभुजप्राप्यशौर्यनिर्जितशात्रवः ॥ ६९ ॥
 सुरस्रोतस्त्रिनीस्रोतः स्तुतं वारीव शीतलम् ।
 राज्ञोऽथ तद्वचोऽपास्य तापं पुत्रवियोगजम् ॥ ७० ॥

अभूदवीचिभिः स्नातः सस्नेहं सुतवार्तया ।

दिदृक्षुरक्षिपच्चक्षुस्तं ततः स नमस्तले ॥ ७१ ॥

आययौ खेचरश्रेणिचक्रवर्तिश्रियः प्रियः ।

विमानैः पूरयन्नाशा मुदा च नयने पितुः ॥ ७२ ॥

जिनेन्द्रमिव देवेन्द्रः समुत्तीर्य विमानतः ।

नमश्चक्रे नमस्यार्हं श्रीजयन्तो गुरुं ततः ॥ ७३ ॥

आश्चर्यैकपदैर्गुणैस्त्रिभुवने आम्यद्यशःसौरभै-

स्तैस्तैरभ्युदयरसी.....सुकृतप्रागल्भ्यलभ्यैर्भृशम् ।

दिग्यात्रासु जयैश्च तस्य जनको नारज्जि राजा तथा

स्लाघ्यैः श्रीजिनधर्मकर्मभिरपि प्रीत्या गृहीतैर्यथा ॥ ७४ ॥

पितुः स विद्याधरचक्रवर्ती सुश्रावकत्वेन गुणी गुणेन ।

तदा कुमारोऽपि मुदम्बुपूरैः समुद्रमुद्रा विभरांवभूव ॥ ७५ ॥

मुखालोकैः प्रौढप्रणयसुभगैस्तस्य सुगुरोः

कृतार्थीकुर्वाणो नयननलिने भूपतिरथ ।

पदोरर्चा कृत्वा मणिमुकुटिदीप्तांशुकुसुमै-

रलंचक्रे शक्रानुज इव विभूत्या स सदनम् ॥ ७६ ॥

सर्वत्र क्षितिमण्डले क्षितिधवैः श्रीविक्रमक्षमापते-

रादेशेन विनिर्मिताद्भुततमा जैनेन्द्रहर्म्यावलिः ।

उन्मीलन्मणिकिंकिणीकणमिषादाख्यातुमभ्युद्यते

वाभादद्भुतपुण्यकीर्तिपटला कान्ता प्रभुत्वाश्रया ॥ ७७ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये श्रीशब्दाङ्के

नरेन्द्रसम्यक्त्वप्रतिपत्तिवर्णनो नाम पञ्चदशः सर्गः ।

षोडशः सर्गः ।

अन्यदा सदसि राजशासनाद्वेत्रिणा सपदि संप्रवेशितः ।

विक्रमक्षितिपते पुरः पुमान्कश्चिदेवमवदत्कृताञ्जलिः ॥ १ ॥

अस्ति हास्तिनपुरं भवसुराम्नातिदूरभुवि देव विश्रुतम् ।
 येन दक्षिण[दि]गङ्गनामुखाम्भोरुहे तिलकचारुता दधे ॥ २ ॥
 चन्द्रकान्तमणिसान्द्रकान्तिभिर्यज्जिनेन्द्रसदनैर्मनोरमैः ।
 स्वं पुरीमिव हसत्यनुक्षणं गोत्रभिद्विहितनीतिसंपदम् ॥ ३ ॥
 यत्र वेदमुखरा द्विजातयः सप्तमीं भवनभूमिमाश्रिताः ।
 संवदन्ति निजवासनोद्धतं कुम्भजन्ममुनिना सहान्वहम् ॥ ४ ॥
 पालयत्यवनिपालमण्डलीमौलिलालितपदस्तदद्भुतम् ।
 वैरिसिंह इति वैरिसुन्दरीलोचनाञ्जनतमिस्रभास्करः ॥ ५ ॥
 स्फारपुष्करकदम्बचुम्बिता यस्य खङ्गलतिका कराम्बुजे ।
 युद्धनाशितहतावनीभृतानामवर्णवहिकाश्रियं दधे ॥ ६ ॥
 भाग्यसंपदिव पुष्पधन्वनः सृष्टिसारमिव पद्मजन्मनः ।
 तस्य देव कमलेव वारिधेरद्भुतास्ति रतिसुन्दरी सुता ॥ ७ ॥
 तत्स्वयंवरविधानकौतुकोत्साहदर्शनसमीहया नृपः ।
 रूपयौवनमदाभिमानिनः सर्वतः क्षितिपतीनजूहवत् ॥ ८ ॥
 किंतु सन्तु शतशः परे नृपा रूपसंपदधिकाभिमानिनः ।
 श्रीजयन्तमपहाय नापरस्तन्मनोन्तरधिकं विजृम्भते ॥ ९ ॥
 वाचमेवमवनीपुरंदरः सुन्दरामथ निपीय सादनम् ।
 तत्क्षणं कृतयथोचितक्रियं राजदूतमवदत्प्रमोदतः ॥ १० ॥
 इत्थमस्ति यदि दूत नूतनस्नेहमोहितमना महीपतिः ।
 श्रीजयन्तमवलम्बितक्रमं प्रेषयामि सममेव तत्त्वया ॥ ११ ॥
 संमतेन निजगोत्रमन्त्रिणां वासरेऽभ्युदयशंसिनि द्रुतम् ।
 श्रीजयन्तमथ स व्यसर्ज्यद्भूरिसैन्यभरभङ्गुरावनिम् ॥ १२ ॥
 दुन्दुभिध्वनिभरेण रोदसी, पूरयन्नपरिमेयविस्तरः ।
 सोऽचलद्वलविमर्दरेणुभिर्दर्शयन्नहनि दर्शयामिनी ॥ १३ ॥
 अध्वनि प्रतिदिनं स नूतनैः कौतुकैस्तरललोचनाञ्चलः ।
 वासरैः परिमितैरपि द्रुतं प्राप हास्तिनपुरं नरेश्वरः ॥ १४ ॥

तं समागतमवेत्य पूरुषैर्वैरिसिंहनृपतिः प्रमोदतः ।
 संमुखं निखिलसैन्यसंचयन्यञ्चितावनितलस्तदाचलत् ॥ १५ ॥
 उत्सहिष्णुहृदयौ समन्ततस्तत्र तौ क्षितिप्रती वितेनतुः ।
वितीमथ मिथः प्रथीयसा गौरवेण गुणरत्नरोहणौ ॥ १६ ॥
 भूपतिस्तदनु भूरिसत्कृति प्रीतिमप्रतिमरूपसंपदम् ।
 श्रीजयन्तयुवराजमादरा[दा]निनाय निजमुद्ध्वं पुरम् ॥ १७ ॥
 भूरि पौरजरतीकरक्षरल्लजलाञ्छितशिरः शिरोरुहः ।
 तत्र सत्वरनरेन्द्रदर्शिते वेश्मनि स्मितमुखः स तस्थिवान् ॥ १८ ॥
 हर्षनिर्भरमहीभृदाहतातिथ्यसुस्थितवपुः परि..... ।
 दः ॥ १९ ॥
 बन्दिवृन्दर्ननिदेन बोधितः प्रातरेव कृतदेवतार्चनः ।
 तत्स्वयंवरविधानमीक्षितुं तत्क्षणादकृत स प्रसाधनम् ॥ २० ॥
 दिव्यभूषणगणैः स भूषितः कान्तिचक्रकृतशक्रकार्मुकैः ।
 [कां]चन श्रियमवापदद्भुतां दाहतः प्रथममङ्गजो यथा ॥ २१ ॥
 रूपसंपदनु रूपमण्डनाडम्बराहितमहाकुतूहलः ।
 तत्स्वयंवरसमाहृताखिलक्षोणिपालमगमत्सभाङ्गणम् ॥ २२ ॥
 तत्र चित्ररचनामनोहरं काञ्चनोपचितमञ्चमुच्चकैः ।
 आरुरोह स नरेन्द्रदर्शितं तुङ्गभूधरमिवाशु केसरी ॥ २३ ॥
 विस्फुरत्यथ स दक्षिणेक्षणे पाणिपीडनविधानशंसिनि ।
 पूर्वभूधरतटीमिवार्यमा हेमविष्टरमलंचकार च ॥ २४ ॥
 भूभृतः सदसि तस्य भूषणोद्भाषिरत्नमुकुरेषु बिम्बितः ।
 रूपसंपदपहस्तिता क्षणादाश्रितास्तमिव सेवनेच्छया ॥ २५ ॥
 यैः पुरा स्फुरदुरुप्रभाभराद्राजभिः सदसि भास्करायितम् ।
 श्रीजयन्तयुवराज्यसंनिधौ ते दधुर्दिनविधूपमेयताम् ॥ २६ ॥
 तत्र पौरनिकरेषु कौतुकोत्तानलोचनपुटेष्वनुक्षणम् ।
 मागधेषु निजबुद्धिर्वर्धितोद्दामकाव्यरचनाभिधायिषु ॥ २७ ॥

उल्लसत्यगुरुसौरभे जनघ्राणतर्पणविधौ पटीयसि ।
 मूर्छति प्रतिपदं च दुन्दुभिध्वानमांसलितशङ्खनिस्वने ॥ २८ ॥
 गीतमङ्गलकुतूहलोन्मुखे भूरिपौरयुवतीकदम्बके ।
 स्वाचितासननिवेशदर्शितप्रीतिषु क्षितिवधूविलासिषु ॥ २९ ॥
 सान्द्रचन्द्रकरसोदराम्बरा चारुचन्दनतरङ्गसंगता ।
 मूर्तिमत्युदितवक्त्रवारिजा स्वर्धुनीव कुचचक्रशालिनी ॥ ३० ॥
 अङ्गसंगतिविचित्रभूषणोद्गीर्णकान्तिकृतशक्रकार्मुका ।
 उत्तमद्गुरूपयोधरोद्धुरा मेघकालकमलेव जङ्गमा ॥ ३१ ॥
 श्रोणिविम्बकुचकुम्भगौरवान्माशु गच्छतु रसा रसातलम् ।
 दानमेदुरमतङ्गसालसं मन्थरां गतिमितीव तन्वती ॥ ३२ ॥
 चक्रभृत्करधृतस्वयंवरोद्दामदामनि निविष्टलोचनाम् ।
 गन्धलुब्धमधुपाङ्गनाथ..... ध्वानमत्सरभरादिवानिशम् ॥ ३३ ॥
 कामिनीजननिसर्गसज्जया लज्जया विनतचक्रवारिजा ।
 वाञ्छिताभिनवभर्तृदायिनः कुर्वतीव नतिमङ्गजन्मनः ॥ ३४ ॥
 आविरास रसनागुणकणत्किङ्किणीनिकरबोधितस्मरा ।
 वैरिसिंहनरनाथनन्दिनी नन्दिनी निखिलभूपचक्षुषाम् ॥ ३५ ॥
 (कुलकम्)

भासयत्युरु सभा नभोऽङ्गणं तां जयन्त्युवराजभास्करे ।
 चेतसापि विजहुः क्षितीश्वरा वासरश्रियमिवांशुतारकाः ॥ ३६ ॥
 व्यालिलेख मुहुरङ्घ्रिणा महीं सा चकर्ष भृशमंशुकाञ्चलम् ।
 श्रीजयन्त्युवराजदर्शने कारिता किमु न पुष्पधन्वनः ॥ ३७ ॥
 एतदीयवदनेन्दुदर्शनादुत्तरङ्गगुरुरागसागराः ।
 चेष्टितानि विदधुर्वसुंधराधीश्वराः सदसि ते स्मरोद्धतम् ॥ ३८ ॥
 प्राप्तरखमखिलेषु भूभुजां भूषणेषु निजहारमुज्ज्वलम् ।
 उन्नतेन हृदयेन सर्वतः कोऽप्यदर्शयदखर्वगर्वतः ॥ ३९ ॥

हन्ति पञ्चभिरपीषुभिः सरो मां तदेनमभिहन्मि हेलया ।
 कोऽप्यभाषत नृपः कृपाणिकावल्गुवल्गनमितीव सूचयन् ॥ ४० ॥
 नागवल्लिदलवीटिकामिषादङ्गुलीरिव मुखे विनिक्षिपन् ।
 कोऽप्यलक्ष्यत पतिवरेच्छया मन्मथस्य पुरतः क्षितीश्वरः ॥ ४१ ॥
 अङ्गुलीयमणिदर्पणे महत्येणनाभितिलकं न्यभालयत् ।
 कोऽपि भूपदुहितुः समीहयेवाक्षरावलिमलीकसंगताम् ॥ ४२ ॥
 पाटवं वचसि नाटयन्मुधा मीनलाञ्छनगुरोर्निदेशतः ।
 नव्यकाव्यरचनासु चातुरीं कोऽप्यदर्शयदुदारदर्शनः ॥ ४३ ॥
 संभ्रमाद्विवृतमीक्षणाम्बुजं कोऽप्यधत्त वसुधापुरंदरः ।
 पातुमेकसमयं नृपाङ्गजारूपसंपदमृतच्छटा इव ॥ ४४ ॥
 कीर्तनं विशतु मा स्म कन्यका काङ्क्षिणामपरभूमृतामिव ।
 अङ्गुलीकिसलयेन कश्चन श्रोत्रसंपुटमिति व्यघण्टयत् ॥ ४५ ॥
 व्यालिलेख सदसि क्रमाङ्गुलीपलवेन तपनीयविष्टरम् ।
 तत्र सुप्तमधिकं परिश्रमाद्बोधयन्निव ज्ञषध्वजं पुरः ॥ ४६ ॥
 वन्दिवृन्दनिनदं स संमदां संनिरुध्य मधुरोद्धतध्वनिः ।
 भूपतीन्विदितवंशविक्रमान्वेत्रभृत्क्रमवशादकीर्तयत् ॥ ४७ ॥
 शंभुशैलमभिमानलीलया वामपाणिकमले निधाय यः ।
 वकाङ्क्ष किल दक्षिणे करे कर्तुमुच्चम.....राचलं बली ॥ ४८ ॥
 पुष्पलावमवलूय मस्तकानर्चयत्यसमविक्रमे क्रमान् ।
 यत्र तद्गुणवरं विलोकयन्नाकुलः समभवन्निलोचनः ॥ ४९ ॥
 तं सुरासुरसमाजरावणं रावणं रणधुरीणविक्रमम् ।
 प्रेनभर्तुरतिथिं वितन्वता येन शान्तिक्रमतन्यत क्षितेः ॥ ५० ॥
 तस्य मैथिलसुताः असिनो राम इत्यनघनामशालिनः ।
 अन्वये शशिमुखे क्षणं पुरः पश्य भूपमनुरूपवैभवम् ॥ ५१ ॥
 एतदङ्कशयनीयशायिनी नेत्रनीलनलिनावलोकनैः ।
 राघवान्वयपुरीं निरन्तरं त्वं कृतार्थय कुरङ्गलोचने ॥ ५२ ॥

तं निरूप्य नृपतिः पतिंवरा किञ्चिदञ्चितपुटेन चक्षुषा ।
 अत्र रागविमुखादिति.....व्युत्ससर्ज फणिवल्लिपलवान् ॥ ९३ ॥
 क्षोणिवल्लभमथापरं पुरः स्मेरकैरवसमानलोचनम् ।
 वेत्रभृन्मृगदृशो वशीकृतास्तोकराजकमदर्शयद्भुतम् ॥ ९४ ॥
 यत्प्रतापतपनोपतापितैः कौशिकैरिव जवादरातिभिः ।
 नामसाम्यमधिगम्य भूभृतां कन्दरासु परिकल्पिता स्थितिः ॥ ९५ ॥
 सैष चन्द्रमुखि वेदनायकः सायकाम्बुशमितारिपावकः ।
 अस्ति तेऽत्र यदि नेत्रकौतुकं तद्वृणीष्व विषयाभिलाषिणि ॥ ९६ ॥
 रूपवत्यपि गुणैकभाजने तत्र सा समभवत्पराङ्मुखी ।
 प्रेमपूर्वजनुरर्जितं क्वचिज्जायते हि किमिवात्र कौतुकम् ॥ ९७ ॥
 संमुखं सपदि वेत्रधारिणा तामथान्यनृपतेर्निनाय सा ।
 हंसिकामिव तरङ्गपद्मतिः पङ्कजादपरपङ्कजं क्षणात् ॥ ९८ ॥
 सिन्धुरोधसि यदीयसिन्धुराः संचरन्ति मदवारिदुर्धराः ।
 सांयुगीननिजशौर्यचर्यया दिग्गजानिव विजेतुमूर्जितान् ॥ ९९ ॥
 उज्जयन्यधिपतेस्तनूद्भवः सोऽयमद्भुतविलासमन्दिरम् ।
 पाणिपीडनविधाविहाधुना मन्त्रिकर्मणि तवाशु मन्मथः ॥ १०० ॥
 विस्फुरत्तरलमीननेत्रया चक्रयुग्मकुचकुम्भशोभया ।
 राजहंसगतयाञ्जहस्तया सख्यमस्तु तव देवि सिप्रया ॥ १०१ ॥
 एवमाहितुरसापि सा दधे नाभिलाषमपि तत्र भूपतौ ।
 सौकुमार्यरसिका कुमुद्वती भास्वतीव महसां समाश्रयौ ॥ १०२ ॥
 तामथापरमहीमहेश्वरस्याभिमुख्यमनयन्मृगेक्षणाम् ।
 नीतियुक्तिरिव भाग्यशालिनः संपदं सपदि वेत्रधारिणी ॥ १०३ ॥
 यत्तुरङ्गखुरपातदारितक्षोणिरेणुनिकरेऽम्बरस्पृशि ।
 धातुरिष्टपरिमाणसंग्रहव्यग्रहाजनि चिरात्परिग्रहे ॥ १०४ ॥
 सोऽयमङ्गनृपतिः सुराङ्गनागीयमानभुजदण्डविक्रमः ।
 दृष्टिस्तु तव देवि साक्षिणी सन्निधौ येऽत्र चेतसः ॥ १०५ ॥

भारती वसति वक्र.....वारिधेः सुता ।
 अस्य चाङ्गमधिगम्य निर्मलं त्वं तयोर्भव शुभे तृतीयका ॥ ६६ ॥
 तामनादरवतीमिहाधिकं सावितर्क्य सुकुमारया गिरा ।
 अन्यमुन्नतभुजं महीभुजं ख्यातकीर्ति.....द्रुतम् ॥ ६७ ॥
 शिश्रिये निशितशस्त्रघट्टनप्रोच्छलच्छिखिशिखामिषेण यः ।
 संभ्रमाद्युधि जयश्रिया हरे व्यत्ययादिव वसानयांशुकम् ॥ ६८ ॥
 भस्ससात्कृतमवेत्य मन्मथं मन्मथारिनयनोत्थतेजसा ।
 भूप एव तमिवाधिकद्युति यं व्यधत् विधिरद्भुतावधिम् ॥ ६९ ॥
 सोऽयमञ्जनयने ककुब्जये कुब्जतामहिपते करोति यः ।
 कन्यकुब्जनृपतिश्चमूभैरैर्नैत्रपङ्कसहगोचरोऽस्तु ते ॥ ७० ॥
 क्षेप्तुमस्य शिरसीव तत्क्षणं पादपद्ममुदपातयत् ।
 गन्तुमन्तिकमसौ समुत्सुका श्रीजयन्तनृपतः समीहितम् ॥ ७१ ॥
 यानपास्य नृपतीन्पतिंवरा सा जगाम गुरुकामविह्वलान् ।
 ते तयाञ्जनघनैर्विलोचनैः श्यामता दधुरिवाक्षमेक्षिताः ॥ ७२ ॥
 सा विहाय नृपतीनथाजनि श्रीजयन्तमभि भूपतेः सुता ।
 नाकिनोऽनुपमरूपसंपदः श्रीर्मुकुन्दमिव मन्थनेऽम्बुधेः ॥ ७३ ॥
 तत्र चित्रितजगत्रयाधिकं सानुरागमनसं विशङ्क्य ताम् ।
 वेत्रभृत्तदनु तापमुच्चकैरभ्यधत्त मधुराक्षरामिति ॥ ७४ ॥
 यत्करेऽरिकरिकुम्भभेदनोन्मुक्तमौक्तिकभरेण दन्तरः ।
 भात्यसिः समिति वीक्ष्य नश्यतः सत्त्ववानुपहसा द्विषः ॥ ७५ ॥
 विष्टपत्रयजयैकधुर्यया निर्जितः स्वभुजशौर्यचर्यया
 कुण्डलाख्यविबुधो मदोद्धतोऽप्याशु दास्यमभजद्यदग्रतः ॥ ७६ ॥
 जैनजैत्रभुजशालिना प्रजा पालिताभ्यधिकऋद्धिवृद्धिभिः ।
 निन्दति स्म मरुतामपि श्रियं सोऽस्ति विक्रम इति क्षितीश्वरः ॥ ७७ ॥
 संमुखः सखि स एष शोथितद्वेषि पङ्कनिकरः स्वतेजसा ।
 उल्लसन्निजकुलैकभास्करः श्रीजयन्त इति तत्तनूद्भवः ॥ ७८ ॥

उच्छलत्प्रबलपक्षशालिनाप्याधिमुख्यमुपगम्य चापलात् ।
 यत्प्रतापदहनेऽतिदुःसहे सिंहलेन शलभायितं युधि ॥ ७९ ॥
 सिंहलीवदनचन्द्रचन्द्रिकां सिंहिकासुत इवासि भीषणः ।
 यस्य बाहुरसहिष्ट विष्टपानिष्टलुण्ठनपटुर्न संगरे ॥ ८० ॥
 खेचरेशमतिदुःसहैः शरैः कुर्वतापि नृपतेः कुटुम्बिनम् ।
 चक्रवर्तिपदसंपदात्मसाद्येन राजतगिरो व्यधीयत ॥ ८१ ॥
 यश्चकार शरधोरणिक्षतान्खेचरान्समिति भूमिगोचरान् ।
 तद्वधूनयनवाष्पबिन्दुभिः सार्धमुद्र.....ति पुरः पुरः स्सरान्(?) ॥ ८२ ॥
 आदिकोलकुलशैलकच्छपाम्भोधिभोगिपतिदिग्मतङ्गजाः ।
 सन्ति संप्रति चिरात्सुखोन्मुखा भारमुद्धरति यद्भुजे भुवः ॥ ८३ ॥
 चन्द्रमाः शशमलीनसच्छविस्तापकृत्तरणिरुग्रतेजसा ।
 तन्न किंचिदसृजद्विधिश्चिरादस्य येन मुखमेति तुल्यताम् ॥ ८४ ॥
 कस्य तस्य सखि भूपसंपदं स्तोतुमेति रसना समर्थताम् ।
 यस्य विश्वजनतातिशायिनो मन्मथेन तुलनापि लाञ्छनम् ॥ ८५ ॥
 कौशलेन कलया कुलेन च त्वं तमेनमनुरूपमात्मनः ।
 एहि मुग्धहृदये वृणु द्रुतं रोहिणीव हरिणाङ्गमुत्सुका ॥ ८६ ॥

आकर्ण्य कर्णमधुरामिति वाचमुच्चैः

किंचित्रपामरमपास्य नरेन्द्रपुत्री ।

मालां खयंवरमहोत्सवसाक्षिणीं तां

श्रीमज्जयन्तनृपतेः क्षिपति स्म कण्ठे ॥ ८७ ॥

अंसदेशनिहितामथ मालां तां दधन्नरपतिर्विरराज ।

शेषभूमिपतिकीर्तिपताकामाहितामिव मनोभवभर्त्रा ॥ ८८ ॥

उद्गच्छदुरुमत्सरोद्धुरधियोऽप्यन्येऽथ पृथ्वीभुज-

स्तत्राशङ्क्य जयन्तखेचरपतिं दुर्जयमाजिक्रमे ।

मन्दं मन्दमपत्रपाभरभवन्नीचैर्दशः प्राभृता-

न्यादायाधृत वैरिसिंहविहितान्यासत्प्रतीपंगमा ॥ ८९ ॥

समं तया भूमिपतेस्तनूजया जयन्तभू(?)तत्सपरिच्छदः सदः ।
कुतूहलोत्तालपुरंध्रिमङ्गलैर्महोत्सवं मांसलयन्नथाचलत् ॥ ९० ॥

अद्य श्रिया हरिरभाजि विराजतेऽद्य

पाथोपतिः सुरतरङ्गवतीसनाथम् ।

देवी शिवा प्रणयिनं हरमद्य लेभे

पुष्पायुधं रतिरवाप किलाधुनैव ॥ ९१ ॥

सफलतामधुनैव हि वेधसः श्रमभरोऽपि जगाम विदारयम्(?) ।

यदनुरूपवरेण समागमः समजनि स्मितपङ्कजचक्षुषः ॥ ९२ ॥

पौराणामित्थमम्यर्णे कर्णे कुर्वन्गिरः पथि ।

मन्दिरं मङ्गलोद्भासि सोऽथ प्राप महीपतेः ॥ ९३ ॥

(त्रिभिर्विशेषकम्)

हर्षोत्कर्षाद्भुतमुभयतः संगताभिर्वधूभिः

स्पृद्धावन्धादधिकरुचिरे कृत्यजाते कृतेऽथ ।

लग्ने सौम्यग्रहबलयुजि स्वानुभावानुरूपं

तस्मिन्नुर्वीपतिदुहितर पर्यणैषीज्जयन्तः ॥ ९४ ॥

प्रमोदनटनत्रुटत्पणपुरंध्रिहारावली-

र्गलत्तरलमौक्तिकैः पथि चतुष्कमापूरयन् ।

ततोऽभिनववल्लभामवनिवल्लभः सादरं

हरिः श्रियमिवानयन्निजनिकेतमुत्तोरणम् ॥ ९५ ॥

अनुभवन्ननया सह भूपतिस्तदनु वैषयिकीं श्रियमद्भुताम् ।

कतिपयान्दिवसान्पितृदर्शनोत्सुकमना अपि तत्र निनाय सः ॥ ९६ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये

श्रीशब्दाङ्गे स्वयवरवर्णनो नाम षोडश सर्गः ।

सप्तदश सर्गः ।

अथ श्रिया निर्जितवैजयन्तं श्रीमज्जयन्तो जगदेकवीरः ।

अध्यारुरोह प्रियया तयेन्द्रः शच्येव सार्धं सविलाससौधम् ॥ १ ॥

सर्ग.....त..... ।

..... ॥ २ ॥

.....केन प्रमदाकुलानां कर्णामृतैर्वाग्मिगिरां विलासैः ।

श्रीवैरिसिंहेन विधीयमानयथोर्चितार्चस्य दिनानि यान्ति ॥ ३ ॥

परेद्यवि श्रीरतिसुन्दरीदं प्राणप्रियं विज्ञपयांबभूव ।

उल्लासयन्ती दशनांशुजालैः सा मीनकेतोरिव वैजयन्ती ॥ ४ ॥

कस्माद्विसुच्यान्यनरेन्द्रवृन्दं त्वां तूर्णमेवावृणवं सहेलम् ।

आद्यावलोकेऽपि च तेऽवनीश दिवामणेरम्बुजिनीव जाता ॥ ५ ॥

विद्याधराणामधिपः स विद्यादेव्या मुखेनोत्तरयांबभूव ।

प्रियप्रियालापसुधावसेका..... दिवाङ्गत्पुलकाङ्कुरश्रीः ॥ ६ ॥

उवाच सा पूर्वभवे भवस्य स्निग्धा भवानीव सधर्मिणीयम् ।

बभूव तेऽत्रापि ततोऽनुरागात्स्वभ्यस्तमभ्येति भवान्तरेऽपि ॥ ७ ॥

तथाहि यस्यां कुचकुम्भचक्षुर्नीलोत्पलास्येन्दुनितम्बत्रिम्बैः ।

स्त्रैणं चकाशे चतुरङ्गसैन्यैरिवोल्बणैः पञ्चशरस्य राज्ञः ॥ ८ ॥

श्रीस्वस्तिमत्यां पुरि तत्र भूभृद्बभूव वज्रायुधनामधेयः ।

हेलाहतानम्रनरेन्द्रकान्तानेत्राम्बुसंवर्धितवारिराशिः ॥ ९ ॥

आसीच्च तत्रैव समुद्रदत्तः कैलानदीष्णोऽपि सदा दरिद्रः ।

स्वपूर्वकर्मस्फुरितानुसारं शुभाशुभं देहभृतां फलं हि ॥ १० ॥

स कुन्तली कुन्तलभासि पक्षे दिने दिने चन्द्रिकया च चन्द्रः ।

संपूर्णभिक्षाविरहे तदोच्चैः क्षीणः सपत्न्या सह कान्तिमत्या ॥ ११ ॥

एकातपत्रेऽपि सुभिक्षराज्ये वदान्यताभाज्यपि तत्र लोके ।

सुदुर्लभा तस्य बभूव भिक्षा क्व मन्दभाग्यस्य समीहितं वा ॥ १२ ॥

गृहे गृहे तत्र समं सपत्न्या बभ्राम भिक्षामपि मुक्तमानः ।

दुष्पूरसीमोदरपूरणाय प्राज्ञोऽपि दुष्कर्म करोति किं न ॥ १३ ॥

निरन्तरासद्यदुरन्तदुःखदारिद्र्यमुद्राज्वरजर्जिताङ्गौ ।

तौ दम्पती जीवितनिर्व्यपेक्षौ शैलं समारोढुमथ प्रवृत्तौ ॥ १४ ॥

तमालतालीवनराजिनीलः कालाग्निधूमः किल कौतुकीव ।
 यद्व्याजतः पूरितरोदसीको निर्गत्य भूभागमलंचकार ॥ १५ ॥
 तङ्गत्तरङ्गैः सरितां प्रवाहैर्मही यदीया सततं चकास्ति ।
 वामभ्रुवामुच्चकुचस्थलीव स्फुरत्प्रभैर्मौक्तिकहारिहारैः ॥ १६ ॥
 तस्मिन्तपस्यन्नथ साधुरैक्षि न्यस्तार्कट्यष्टिविहितोर्ध्वबाहुः ।
 हस्तावलम्बाय शिवोन्मुखानां भवाम्बुधौ पातभियेव ताभ्याम् ॥ १७ ॥
 महात्मनो दुष्करकारिणोऽस्य पादप्रणामः खलु शम्बलं नौ ।
 प्रेत्य प्रयाणेऽस्त्विति दध्यतुस्तौ हृद्यं हृदम्भोरुहि भावि भद्रम् ॥ १८ ॥
 श्रीमन्मुनिं तन्मिथुनं ववन्दे हर्षप्रकर्षोद्भुषिताङ्गयष्टिः ।
 सधर्मलाभेन ततः कृताशीरादत्तदा तत्र कृतोपयोगः ॥ १९ ॥
 मुक्ताफलं न्यस्तमिव स्वहस्ते ज्ञानेन निर्णीय तयोः स्वरूपम् ।
 आलापयद्भद्रं न भद्रमेतत्प्राणं प्रहाणं युवयोरिहैवम् ॥ २० ॥
 निन्द्यं बुधैरात्मवधं विधत्ते कथं सुधीरप्यधमत्वधाम ।
 न चामुतः किञ्चिदपैति दुःखं व्याधिः कुपथ्यादिव वर्द्धते तु ॥ २१ ॥
 जलाञ्जलिं दित्ससि चेन्निजानां दुष्कर्मणां दुःखशतप्रदानाम् ।
 समीहितार्थौपयिकं तदेकं सुपात्रदानं कुरु भिक्षयापि ॥ २२ ॥
 अङ्गीचकारेति गुरुरूपदेशं कल्पद्रुमस्येव फलं बुभुक्षुः ।
 ततः प्रमाणं कृतपूर्वपूर्वमत्तया पुरस्तन्मिथुनं प्रतस्थे ॥ २३ ॥
 प्रायेण विद्वज्जनमण्डलीव समन्ततो निर्जलता तनोति ।
 या ब्रह्मशापप्रहतेरिवोच्चैर्विनाकृता स्वादुफलैर्द्रुमौघैः ॥ २४ ॥
 यादोभिरुग्रैरिव वारिराशिर्या श्वापदैर्हिस्रतरैः कृतार्तिः ।
 दुर्लक्ष्यमार्गा गहनैस्ततस्तां भीमाटवी तन्मिथुनं विवेश ॥ २५ ॥
 तौ प्राणसंदेहदशमसह्यां तत्रानुभूयाथ तृपाक्षुधातौ ।
 सत्त्वादलङ्घ्यचामपि ता विलङ्घ्य च श्लाघ्यं पुरं प्रापतुरिभ्यलोकैः ॥ २६ ॥
 बम्भ्रम्यमाण मिथुनं श्लथाङ्गं तत्राथ भैक्षाय तदा तदाप ।
 संपूर्णमिष्टं च कुतोऽपि दातुः स्थले तृपार्तो जरुदादिवाम्भः ॥ २७ ॥

दुःस्थामवस्थामपि जग्मिवांसौ कृच्छ्राप्तभिक्षामभिभोक्तुकामौ ।
 तौ दम्पती तत्र जलाशयान्ते स्थानं ततः शीतलमाश्रयेताम् ॥ २८ ॥
 मासोपवासादितपोविशेषैस्त्वगस्थिशेषाङ्गमनङ्गरूपम् ।
 तस्मिन्पुरे पारणकाय यान्तं तौ दृष्टवन्तौ सुकृती मुनीन्द्रम् ॥ २९ ॥
 सुदुर्लभं सर्वरसप्रशस्यं त्रिलङ्घनान्ते ददतस्तदन्नम् ।
 मुनेस्तदा सर्वमखर्वभावो किं दुष्करं धर्मधनस्पृहां हि ॥ ३० ॥
 तद्दानतस्तौ परमप्रकर्षप्रमोदपीयूषविशेषपानैः ।
 अवेदनाज्ञौ स तृषः क्षुधोऽपि सुखं शिवस्येव तदान्वभूताम् ॥ ३१ ॥
 राजन्समागत्य सुरः सुदृष्टिर्मुनीन्द्रभक्त्याथ तयोरुपान्ते ।
 विद्युत्प्रभाभासुरकायकान्तिर्विद्युत्प्रभाख्योऽभिदधे स्मितास्या ॥ ३२ ॥
 अहो महादानमिदं तवाभूच्छ्रीमन्मुनेस्तीव्रतपोऽवसाने ।
 महाद्रुमस्येव घनाघनाम्भः संभारवृष्टिः शुचितापशेषे ॥ ३३ ॥
 यद्दुष्करं दुष्करकारिणेऽसौ विश्राणनं त्वत्करपङ्कजेन ।
 सुपात्रदानानुगुणेन तेन त्वयि प्रसन्नोऽस्मि समुद्रदत्त ॥ ३४ ॥
 विधेहि वाग्गोचरसंवरिष्णुः स्ववाञ्छितं तद्विदधामि येन ।
 एवं हि मे नृत्यतु दानधर्मानुमोदनालक्षणपुण्यलक्ष्मीः ॥ ३५ ॥
 कृताञ्जलिर्वीक्ष्य ससंभ्रमस्तं व्यजिज्ञपत्सोऽपि विनम्रमौलिः ।
 सुदुर्लभं श्रीजिनशासनं यल्लेभे मया तत्किमितोऽर्थनीयम् ॥ ३६ ॥
 तथापि सा धार्मिकवत्सलानां प्रभावसौभाग्यतरङ्गितानाम् ।
 प्रसादवाक्यं भवतां सुरेश मन्मस्तके यातु किरीटसख्यम् ॥ ३७ ॥
 जिनेन्द्रधर्मस्य समुन्नतीनां सार्वत्रिकीणां परभागभाजाम् ।
 सदेहलोकेऽपि भवत्प्रसादान्निबन्धनं स्यामिति मेऽभिलाषः ॥ ३८ ॥
 ततः सुरो चिन्तयदस्य पुण्यैः प्राज्यैरुदेति स्म शुभाशयोऽयम् ।
 जागर्ति यः सिद्धिसुखोत्तरायै नरामराधीश्वरसंपदेऽपि ॥ ३९ ॥
 संपत्स्यते ते स्वयमेव पुण्यैस्त्रिविष्टपाभीष्टकरैस्तदिष्टम् ।
 साहाय्यमात्रं त्विह मत्प्रभावस्त प्रत्यवादीन्त्रिदशः प्रहृष्टः ॥ ४० ॥

विभ्रत्यदभ्रां सुरपद्मलक्ष्मीं सौधे समस्ताद्भुतवस्तुभाजि ।
 रूपश्रिया प्रीणितनेत्रया च चक्रे स तौ स्वर्मिथुनायमानौ ॥ ४१ ॥
 ततो विमाने किरणैर्मणीनां दिवामणोर्विभ्रममादधाने ।
 निवेश्य दिव्यर्द्धिविशेषरम्ये स श्रीपुरोद्यानमवापयत्तौ ॥ ४२ ॥
 तदास्य भूभर्तारि कालधर्मः क्रोडीकृते दैववशादपुत्रे ।
 समाकुले राजकुले समन्तादस्तंगते भानुमतीव चक्रे ॥ ४३ ॥
 लुण्टाकलोकेन विलुण्ठ्यमाने गृहे गृहे पौरजनस्य चित्ते ।
 नीराजराज्यग्रहणाग्रहेण डोढौक्यमानेऽपरराजलोके ॥ ४४ ॥
 निधीयमाने च धने धरायां सर्वत्र विस्फूर्जति वैयसे च ।
 राजानमैच्छज्जनता तदानीमुपप्लवानामुपशान्तिहेतुम् ॥ ४५ ॥ (विशेषकम्)
 उपद्रवं सर्वमपास्य देवः पयोधरस्येव पयो दवाग्निम् ।
 प्रदर्शयामास ततः कुमारं राज्योचितं राजसभासदां सः ॥ ४६ ॥
 अनेन नाथेन सनाथतां नः श्रीमत्कुमारेण विभो विधेहि ।
 सुरेश्वरेणेव विधिः सुराणां तैर्व्यज्ञपीदं स नमच्छिरोभिः ॥ ४७ ॥
 मुदाभिषिक्तोऽथ स तेन तत्र रराज राजा शरदीव शूरः ।
 यस्य प्रतापः प्रतिपन्थिकान्ताकपोलपत्राङ्कुरशोषणोऽभूत् ॥ ४८ ॥
 सुपर्वणा पर्वणि तत्र दत्तश्रीराजसिंहापरनामधेयः ।
 सामन्तमुख्यैरथ स प्रणेमे पृथुप्रभावो जयशब्दपूर्वम् ॥ ४९ ॥
 तूर्यत्रयं तत्र सुराङ्गनानामपूर्वरूपं रसभावरम्यम् ।
 राज्योत्सवेऽभूत्तदशेषविश्वं प्रमोदमुद्राङ्कितमेव यत्र ॥ ५० ॥
 एकातपत्रं विदधे स्वराज्यं स धर्मधुर्यो जिनशासनं च ।
 दिव्यप्रभावात्प्रभविष्णु किं न त्रिवर्गसर्वस्वमितीन्दुकीर्ति ॥ ५१ ॥
 यदद्भुतं किंचन देहभाजा यद्वर्णनाव्यग्रमुखा नरेन्द्राः ।
 यदैहिकामुष्मिकसौख्यमूलं विश्राणित तन्निदशेन तस्य ॥ ५२ ॥
 अयं घनस्येव समुन्नति यज्जिनेन्द्रधर्मस्य शुचिः करोति ।
 तदुक्तनिर्वाहधुरंधरेऽत्र स्थाने ममासौ सफलः प्रसादः ॥ ५३ ॥

इति प्रमोदामृतवीचिमज्जन्मनाः सुरेन्द्रप्रतिमः स देवः ।

विद्युत्प्रभः क्षमापभृतमुवाच वाचस्पतेरपि प्रीतिकरैर्वचोभिः(?) ॥५४॥

धर्म्यैर्गुणैस्ते हृदयं मदीयं वशीकृतं गौरयशोवतंसैः ।

नरेन्द्र शार्दूलसमूलचूलसंसारवृक्षक्षयबद्धकक्षैः ॥ ५५ ॥

सद्भावभाजा विनयेन भक्त्या संदानितात्मेव न गन्तुमीशः ।

तवाद्य यद्यप्यमरेन्द्रपुर्या तथापि मामुत्कलयोचितज्ञः ॥ ५६ ॥

सम्यग्दृशां देव शिरोमणिस्त्वं स्वयं सुरेन्द्रेण निबद्धसख्यः ।

अन्वग्रहीर्मामपि तादृशं यल्लोकोत्तरं ते चरितं यदीश ॥ ५७ ॥

स्तुत्वेति तं भक्तिभरावनम्रः संपूज्य पूज्यं विहितोपकारम् ।

स प्रार्थयामास दृशोः सदास्तु त्वद्दर्शनानन्दमयोत्सवो मे ॥ ५८ ॥

तदनु तदनु रागेणान्तरङ्गीकृतात्मा

शुचि यशसि चरित्रै राजसिंहस्य देव ।

सुरपरिवृढबन्धुर्विस्मयस्मेरनेत्रं

जगदपि विदधानः स्वश्रिया स्वर्जगाम ॥ ५९ ॥

अथ सकलधराया मण्डनाज्ञं सराज्यं

.....सुकृतज्ञः कर्मणं सिद्धिवध्वाः ।

त्रिभुवनमपि कीर्तेर्लास्यलीलैकरङ्गं

गुणिषु निपुणदानं श्रीनिदानं चकार ॥ ६० ॥

राज्ये निवेश्य तनयं समये जितारिं

राजा तथा मृगदृशा सह कान्तिमत्या ।

कोटि.....समधिरुह्य च भावनाया

दिव्यं विमानमिव स त्रिदिवं जगाम ॥ ६१ ॥

वृन्दैरप्सरसां विलस्य विनमत्स्वःसद्मचूडामणि-

श्रेणीषु प्रतिबिम्बचुम्बिचरणां भुक्त्वेन्द्रराज्यं चिरम् ।

क्षोणीमण्डलपालनाय करुणोद्रेकादिवावातरः

स त्वं विक्रमसिंहभूपतिकुले श्रीमज्जयन्तो नृपः ॥ ६२ ॥

प्रथितलटभरूपान्तःपुरीचक्रवाले

तुलित.....लिकलक्ष्म्याः कान्तिमत्याश्च जीवः ।

अजनि स मुनिदानादिन्द्रसामानिकश्री-

स्तदनु नृपतिपुत्री प्रेयसी ते च भूप ॥ ६३ ॥

विद्यादेवीनिजगतिभुवा तत्र जातिस्मरेण

व्यक्ते हस्तामलकतुलया पूर्वजन्मस्वरूपे ।

शुद्धे पक्षे शशिसमुदयेनाम्बुराशेरिवाम्भः-

स्तस्य प्रेमानवधि मिथुनस्याथ विस्तारमाप ॥ ६४ ॥

इतः प्रत्यक्षं ते चरितमुदितश्रीपरिकरं

परं किं किं ब्रूमोऽपरनृपयशःकैरवरवे ।

इदं विद्यादेवी निगदितवती तेन महिता

विस्तृष्टा हृष्टा सा द्रुतमथ तिरोऽभूत्तडिदिव ॥ ६५ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये

श्रीशब्दाङ्के नरेन्द्रपूर्वभववर्णनो नाम सप्तदश सर्गः ।

अष्टादश सर्गः ।

अथ निरन्तरया रतिसुन्दरीमुखसुधाकरचन्द्रिकयाञ्चितः ।

अपि समागतमुष्णशतं नृपः शशिरकालमिवाकलयत्तदा ॥ १ ॥

यदभिसंगमतः खलु मित्रतोऽप्युदयते परितापभरो भुवि ।

उपदवादिव वीरुधिदारुणः किमु निदाघऋतुः स न दुर्जनः ॥ २ ॥

अकृत सृष्टिममुष्य सरस्वती सुचिरशोषकृतोऽपि ऋतोर्विधिः ।

भुवि पुराणपुमानिति मन्दधीरति कलङ्कपदं स ततोऽजनि ॥ ३ ॥

दिनकरः करदण्डनिपातनैस्त्रिजगता परितः परितापदः ।

तदपि पङ्कजिनीष्वमृतायते प्रियतमासु न को हि मृदुर्यतः ॥ ४ ॥

पथिषु पान्थजनस्य चरेणवस्तपनतापवनं.....नखंपचाः । (?)

स्फुरितवह्निकणैरिव वर्षिणः सततगाश्चनितान्तमसंतुदाः ॥ ५ ॥

बहुनृपेव रसारसपानतस्तरणिरेष महाभरदुर्वहः ।

अभवदस्य रथाश्चगतिः शनैर्ध्रुवमतो दिनवृद्धिरजायत ॥ ६ ॥

नाव्यमाला ।

सरसचन्दत्पङ्कविलेपैः सुपनसारपरागतरङ्गितैः ।

शिशिरतादिगुणैः स्विभिः(?)रञ्चितैः सततगैः सुरतक्रमहारिभिः ॥ ७ ॥

घननिभैः कदलीदलमण्डपैः स्मरविबोधनबन्धुरपण्डितैः ।

विमलमौक्तिकभूषणभूषया तुहिनरश्मिरुवाच जलार्द्रया ॥ ८ ॥

हिमरुचे रुचिरैः करकोरकैरुपवनैर्मधुधौतधरातलैः ।

स्मितसरोजरजःसुरभीभवन्न पयस्सु रयस्सु वमज्जनैः ॥ ९ ॥

अभिमतैः शिशिरैरपरैरपि स्मरनरेन्द्ररसाढ्यरसायनैः ।

जगति भोगिजनेन पुरस्कृतैर्लघुनिदाघऋतुः परिभूयते ॥ १० ॥

(चतुर्भिः कलापकम्)

सरसकेलिमिथाङ्गनिपीडनैर्दृढमनङ्गसुखैः खलु वञ्चयते ।

यदिह भोगिजने घनधर्मतस्तदिहमुग्रक्रतोः खलु वलितम् ॥ ११ ॥

व्यरचि यो मृगलोचनया प्रपा सुरभिकुम्भजलेन युवा तृषः ।

लवणिमामृतनिर्भरपानतोऽजनि स तत्कुचयोस्तृषितोऽद्भुतम् ॥ १२ ॥

गिरिदवानलदग्धवनोद्भवं भ्रमति भस्मसितं विततीकृतम् ।

जगति बन्दिजनैरिव वायुभिर्यश इवोष्ण ऋतोरवनीपतेः ॥ १३ ॥

खररुचे रुचिभिः परितापितैः प्रकुपितैरिव मण्डलमादधे ।

अनिलतो विततैर्दिवरेणुभिः कलितपाकपलाशदलोपमम् ॥ १४ ॥

न परमुग्रमयं रतिसुन्दरी प्रियतमः सहते निजशासनात् ।

इति भयादिव कम्पितमानसस्त्वरितमुग्रऋतुः प्रपलायत ॥ १५ ॥

जय जयोन्मुखमङ्गलपाठकैरिव कलापिकुलैः कलनादिभिः ।

घनघनाघनघोषमिषेण च प्रसृमरैर्जयदुन्दुभिनिःस्वनैः ॥ १६ ॥

जलदमध्यचलद्विशकण्टिकावनिमिषाच्चमरैश्च चलाचले ।

स्फुटशिलन्ध्रततातपवारणैर्भुवि तपात्ययभूभृदवातरत् ॥ १७ ॥

वितनुते भुवनाद्भुतवैभवं त्वमिव किंतु मुखे मलिनत्वमभूत्(?) ।

अयमिति प्रियमुक्तवती सती समभवद्रतये रतिसुन्दरी ॥ १८ ॥

मिथुनकैर्नवारिदवायुना पुलकितैरमृतोर्मिविवर्षिणा ।

अथ मिथः परिरम्भसुखैस्तदा नवमिवाक्रियते स्मरशासनम् ॥ १९ ॥

जलदकालनृपस्य घनो भटः परिलसत्तरवारिसंमुद्रतः ।
 तडितमुग्रऋतो स्म दिदृक्षया क्षिपति दृष्टिमिवातिरुषां नृणाम् ॥ २० ॥
 भृतनभस्तलवारिदवृष्टिभिर्नयनयोर्द्रुतमर्पितकौतुकः ।
 विलसतां सह बल्लभया भृशं भवति वारिमुचां समयः प्रियः ॥ २१ ॥
 भुवनमप्यमृतेन पयोधरः सुखयति प्रहतातपवैशसः ।
 विरहिणीर्दहति स्मरवहिना पुनरहो चरितं विविधं विधेः ॥ २२ ॥
 कवलितं सकलं किल तेजसं पटलमुल्बणमुग्रऋतोऽरिव ।
 पवनवलिगतदीप्तदवानलप्रशमनच्छलतो घनवारिभिः ॥ २३ ॥
 जलदवारिकणैः परिचुम्बितं नवकदम्बमुदञ्चितकेसरम् ।
 अनुकरोति विलासिनमुच्चकैः पुलकितं दयितापरिरम्भणैः ॥ २४ ॥
 गिरिशिरःपरिपातितरङ्गिणीतरलतुङ्गतरङ्गपयःप्लवः ।
 त्रिजगतामुपकारितया भ्रमद्यश इव प्रतिभाति पयोमुचः ॥ २५ ॥
 जगविलासमयेऽपि मनस्विनी स्फुरितमानविखण्डनपण्डिते ।
 नवधने बहुमानपरम्परा निशमभूदुपकारिणि कामिनाम् ॥ २६ ॥
 स्मितवती कुटजैः स्फुटकेतकीद्युतिभिरिद्वकटाक्षपरम्परा ।
 घनविभूतिरियं जगतीतले ललति रञ्जितकामनरेश्वर ॥ २७ ॥
 रुचिरतां चिनुते स्म परां घनः किशलपुष्पफलैश्च वनश्रियाम् ।
 मृगदृशामिव यौवनमुन्नतं स्मरविलासकुलैरिव विभ्रमैः ॥ २८ ॥
 रविमवेत्य निदाघमिवापरं जगदरुंतुदमम्बुधरः क्रुधा ।
 वसुविलासमपास्य चिनिर्ममे कवलिताखिलमण्डलमुच्चकैः ॥ २९ ॥
 जगदुपद्रवणेषु सहायतां विदधतोऽग्रऋतोऽरहिमांशुना ।
 मिलति दशदिनेष्वरिणा ततः.....रुचि गिलितस्तनयिलुना(?) ॥ ३० ॥
 रुचिरकाञ्चनचित्रमणिप्रभा वलयपल्लवभृन्मुकुटश्रियम् ।
 दधदिवेन्द्रशरासनमण्डलं घनऋतो नृपतेः प्रविराजते ॥ ३१ ॥
 सम.....वर्षणतः सफलीभवत्कृषिवलो.....दृशां दृशाम् ।
 परिचयादिव वारिमुचा चयः शुचिमरीचिमरीचिनिभो बभौ ॥ ३२ ॥

प्रतितसवेजनीनसमुन्नतौ विगलितायुषि वारिदभूभुजि ।

अथ जयन्तनरेन्द्रमुपाययौ स्मरशरैर्विधुरेव शरद्वधूः ॥ ३३ ॥

कुसुमसायकनायकपत्तनप्रतिनिधि स च सौधमधिश्रितः ।

प्रणयिनीमथ कर्णरसायनं वचनमेवमुवाच महीपतिः ॥ ३४ ॥

प्रियतमे रतिमुन्दरि निश्चितं शरदियं तव याति सदृक्षताम् ।

अपकलङ्कशशाङ्कमुखी भवेद्यदि सदा स्मितकैरवलोचना ॥ ३५ ॥

इह मरालकुलं कमलाकरे सरभस रमते कलकूजितम् ।

विशदपक्षवतां गुणिसंगमः कलयतीष्टतरेषु धुरीणताम् ॥ ३६ ॥

जलदबन्धनमुक्तिमहे विधोः स्तपयितुर्जलधेरिव वीचितः ।

पतितमुज्ज्वलमौक्तिकमण्डलं स्फुरति तारकचक्रमिषादिव ॥ ३७ ॥

जगति पङ्कमकारि मम द्विषा जलभृता सरितश्च विवर्धिता ।

इति रूपेव रविस्तदशोषयत्प्रविदधेति तनूरवला हिताः ॥ ३८ ॥

अहनि तापमधत्त परं रविर्धनघनां च शशी निशि चन्द्रिकाम् ।

शरद इष्टतरावधिकारिणाविव निदेशवशात्कुरुतस्तथा ॥ ३९ ॥

दिनकरस्य करैः परिपाकतो जलमशेषजलाशयसंगतम् ।

सरसतां शरदि प्रतिपद्यते निशि शशिद्युतिभिः शशिकान्तिभिः ॥ ४० ॥

मदभरोच्छलनेन निरङ्कुशाः प्रबलदर्पभरादिह कुञ्जराः ।

ततकरोन्नमनैर्गलगर्जिभिर्विदधतीव सुरद्विपतर्जनम् ॥ ४१ ॥

कविजुषामपि कान्तरसात्मनां विदधते सरितां तटपाटनम् ।

इह वृषाः शितशृङ्गशिखायुधैः क खलु दुर्मदिनामुचितज्ञता ॥ ४२ ॥

कलमशालिवनं नवगोपिका मृगदृशः परिपान्ति मृगादितः ।

रु. नलरवैस्तरुणान्नवसंगमे कुसुमसायकसायकपाततः ॥ ४३ ॥

वितनुत इदङ्कुरसत्पुलकाञ्चिताः शरदि हृद्यरसश्रुतिविश्रुताः ।

अयमिति लामदलावलिकुन्तलाः प्रियतमा इव भान्ति भुवीक्षवः ॥ ४४ ॥

मिथुनकैर्नववारि. अथ मिथः परिरम्भः ॥ ४५ ॥

मृगलाञ्छनः पुनरभूदतिपाण्डुवपुर्ध्रुवम् ॥ ४५ ॥

जगति राजसि रक्षय मण्डलैर्धनसमृद्धिबलैश्च विभूषितः ।
 इति जयन्तनृपः सुभगैर्गुणैर्हृतहृदा शरदा समुपासितः ॥ ४६ ॥
 नृपसुताक्षितिपाधिपयोस्तयोरतिरतिप्रिययोर्नवयोरिव ।
 सरसकान्तकुतूहलकेलयेऽजनि शरत्समयः समयोः श्रिया ॥ ४७ ॥
 कतिपयेषु दिनेषु गतेष्वथ स्वपितरोहितधीः परमार्हती ।
 जिनमते प्रतिबोधयति स्म सा स्मितसरोजमुखी नृपनन्दिनी ॥ ४८ ॥
 स परिपाकविवेकभराङ्कुरप्रतिमरोमसितं नरपुंगवम् ।
 समवलोक्य जराज्वरजर्जरं नृपतिरेवमचिन्तयदेकदा ॥ ४९ ॥
 वपुरिदं प्रथमं सुखसाधनं तदपि रोगजरादिभिरस्थिरम् ।
 किमिह मिष्टफलं प्रभवं वनं वनजवह्निशिखाभिरभङ्गुरम् ॥ ५० ॥
 स्मरसमाकुलपङ्कजलोचना ललितलोचनचञ्चलमङ्गिनाम् ।
 प्रथितमायुरपैति च यौवनं तरणितापितपुष्पदलश्रियम् ॥ ५१ ॥
 लवणिमा सुरकार्मुकसोदरः सुभगता तु सखा वफला रुचाम् ।
 अतुलरूपवलाद्यपि देहिनां समदसिन्धुरकर्णचलाचलम् ॥ ५२ ॥
 नववधूप्रियसंगमसंभ्रमस्तनतटीतलहारलतातुलम् ।
 जगति राज्यमशेषधराधराधिपशिरोमणिलालितशासनम् ॥ ५३ ॥
 स्फुरितकोपफणीन्द्रफणावलीतलनिवासरति भजतामिव ।
 विषयसेवनमुक्तिमुपेयुषां मुखविषादिव दुर्गतितो भयम् ॥ ५४ ॥
 भवति शारदनीरदसोदरं सकलमेव भवप्रभवं सुखम् ।
 परिणतौ विरसं मधुरं मुखे विषतरोरिव पक्कफलं नृणाम् ॥ ५५ ॥
 त्रिभुवनेष्वपि नित्यमनित्यताकवलितं निखिलं खलु खेलति ।
 तदविलम्बमनन्तसनातनानुपमशर्म करं व्रतमादधे ॥ ५६ ॥
 क्षितीवधूधव विक्रमसिंहभूखिभुवनाक्रमणैव पराक्रमः ।
 मम सुतापतिरेष विशेषतः प्रणयभूरसतस्य सुतोऽद्य ॥ ५७ ॥
 निजकुलागतराज्यसमर्पणं ध्रुवममुष्य ममाप्यतिश्रुतम् ।
 इति विचिन्त्य चिरं मणिमञ्जरीपतिरमात्यमर्त्यजगृहेऽत्र सः ॥ ५८ ॥

काव्यमाला ।

अभिषेकजयन्तनरेश्वरं तमधिराज्यमुदारमहेन सः ।

कनककुम्भमुखोच्छलिताम्बुभिः पुरजनोऽप्यनुरागसुधारसैः ॥ ५९ ॥

स जिनसङ्घपदाम्बुजपूजनं प्रमुदितार्थि च दानमनेकधा ।

क्षितिभृतां व्रतराज्यपरिग्रहे यदुचितं तदशेषमचीकरत् ॥ ६० ॥

सह जयन्तनृपेण स हास्तिनापुरपतिर्गुरुमेत्य विनत्य च ।

शिरसि मौलिमिवाञ्जलिना परं विरचयन्नतिधर्ममयाचत ॥ ६१ ॥

सानन्दं गुरुणा ततः करनखज्योतिःप्रवाहाम्बुना

राज्ञस्तस्य विनिर्मिते व्रतमहाराज्याभिषेकक्रमे ।

तत्रासौ मुमुदे शुचौ च सुचिरं श्रीमज्जयन्तः पुन-

स्तत्त्वज्ञोऽपि विमुह्यतीष्टविरहे धिञ्मोहलीलायितम् ॥ ६२ ॥

चक्रेऽथ बन्धुरवचः किरणैस्तदीयं

स्वान्ताम्बुजं विगतशो.....विकोचमुद्रम् ।

सूरिर्दिवाकर इति प्रथितो गुणेन

नाम्ना च चित्रमभृतं क्षरतीक्ष्णेषु ॥ ६३ ॥

सोरास्यः श्रीविलासः सुचिरमथ गुरोः पादपङ्केरुहाणां

प्रीत्योपास्ति विधाय प्रणतिमपि मुनेस्तस्य भूवल्लभस्य ।

पीयूषस्यैव वृष्टिं निजसुकृतयशःशाखिनस्तन्मिषेण

क्षोणीनाथ प्रकाण्डः क्षितिपगृहमगात्स श्रियां डम्बरेण ॥ ६४ ॥

चूडारत्नायमानः समजनि महतां यः क्षमापालकानां

विश्वश्लाघ्याद्यरेष(ख)श्चरणगुणगणैर्धर्मलीलाबलेन ।

जित्वा मोहं ससैन्यं त्रिभुवनजयिनं केवलज्ञानलक्ष्मी

लब्ध्वा श्रीमन्मुनीन्द्रो रमयति हृदये वैरिसिंहाभिधानः ॥ ६५ ॥

सार्धं करैः शूर इवाथ सूरिः स केवली केवलिमुख्यशिक्षैः ।

कदाचिदन्यत्र पुरे प्रतस्थे भव्यारविन्दप्रतिबोधनाय ॥ ६६ ॥

तदनु तमनुगम्य श्रीमुनीन्द्रं नरेन्द्रो

मुदकलयदसन्दं(?) साश्रुनेत्रोऽभिवन्द्य ।

तमपि गुरुरथाशीर्वाददानेन कामं

व्यदधदमृतपूरेणेव निष्पापतापम् ॥ ६७ ॥

निर्व्याजस्मरकेलिनिर्भररसे प्रोज्जृम्भमाणेऽनिशं

सोत्कम्पा रतिसुन्दरी प्रणयिनी जज्ञे स्फुरत्साध्वसा ।

उन्मीलद्धनकण्टका च परितः क्षोणी तु नो जातुचि-

त्तस्मिञ्शासति राज्यमूर्जितनये श्रीमज्जयन्ते नृपे ॥ ६८ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये

श्रीशब्दाङ्गे ऋतुत्रयवर्णनो नामाष्टादश सर्ग ।

एकोनविंश. सर्ग ।

अथान्यदाध्यासु सभा स भूपः सुधर्मयापि स्पृहणीयशोभाम् ।

अत्यन्तविस्मारितवैरिसिंहक्षमाधिराजः स्वगुणैः प्रजानाम् ॥ १ ॥

अमात्यमात्मीयपितुर्नृपस्य द्वितीयमात्मानमिवेयिवांसम् ।

निवेदितं वेत्रधरेण वीक्ष्य चक्रे स विद्याधरचक्रवर्ती ॥ २ ॥

कृतप्रणामं सविधासनस्थ संमान्य मान्यं समपृच्छदेनम् ।

नरेन्द्रनम्या मम तातपादाः कल्याणिनः संप्रति मन्त्रिराजः ॥ ३ ॥

स क्षेम लक्ष्म्या ललितैर्विलासैर्निरन्तरं दुर्ललितः क्षमेन्द्रः ।

त्वां दृष्टुमुच्चैरुदकण्ठतेति व्यजिज्ञपन्मन्त्रिपतिर्जयन्तम् ॥ ४ ॥

ततः प्रतापेन विवर्ध्यमाने साम्राज्यसौस्थे सकलेऽपि तत्र ।

राजा स राज्यस्थितयान्वयुङ्क्त स्वमन्त्रिणं तातविलोकनोत्कः ॥ ५ ॥

दिव्यैर्विमानैः स्वचरेश्वराणां मणिप्रभाकूटसुरेन्द्रचापैः ।

सैन्यैर्वरेण्यैश्च धराधराणां स रोदसी संकटयंश्चाल ॥ ६ ॥

श्रीमज्जयन्तः स्वपुरीं जयन्तीमालोक्य लोकोत्तरकान्तलक्ष्मीम् ।

आवासयामास विशामधीशे समन्तदुद्यानभुव विदूष्य ॥ ७ ॥

कुमारसैन्यादथ मन्त्रिराजं स प्रेषितात्मीयनरान्निश्चम्य ।

समागतं नन्दजयन्तनामा.....नमितो जयन्त्याः ॥ ८ ॥

ततः स वैरिक्षितिपालमौलिमालासु खेलाद्रुशासनश्रीः ।

अचीकरत्ता नगरी प्रवेशमहोत्सवाशेषविशेषभूषाम् ॥ ९ ॥

काव्यमाला ।

सामोत्(१)राज्यकमन्निराजमुख्यैरशेषैरपि राजलोकैः ।

पुरः प्रधानैश्च समेत्य तत्र स स्वामिसुनुर्मुदितैरनामि ॥ १० ॥

राज्ञो निदेशात्समुपेत्य तत्र प्रणम्य मन्त्रा विबुधः कुमारम् ।

उत्कण्ठितस्ते मुखदर्शनाय पितेत्युदीर्याचलयन्नगर्याम् ॥ ११ ॥

मौहूर्तिकेनाथ शुभे मुहूर्ते निवेदिते स क्षितिपालसूनुः ।

तत्र प्रवेष्टुं प्रगुणीबभूव विधाय सर्वं समयानुरूपम् ॥ १२ ॥

अन्तःपुरालंकृतयाप्यमाने विद्याधराधीश विमानवृन्दैः ।

पदातिहस्त्यश्वरथप्रतानैः सकौतुकं स्वःपतिनापि दृश्यैः ॥ १३ ॥

सुधांशुबिम्बेन भियेव राहोः श्रितेन शुभ्रातपवारणेन ।

लक्ष्मीजयश्रीप्रहितैः कटाक्षैरिवोच्छलद्भिश्चमरैर्विलक्षैः ॥ १४ ॥

माङ्गल्यमन्त्रैरिव शङ्खनादैः समुल्लसद्भिः सह पञ्चशब्दैः ।

बन्दीन्द्रकोलाहलमांसलैश्च जयारवैर्हर्षयशोधिचन्द्रे ॥ १५ ॥

करीन्द्रघण्टारवडम्बरेण निश्वासनादेन भृताम्बरेण ।

साम्राज्यलक्ष्म्या च विराजमानस्ततश्चाल क्षितिलोकपालः ॥ १६ ॥

(चतुर्भिः कलापकम्)

अत्रान्तरे राजसुतप्रवेशमहोत्सवालोकासमुत्सुकानाम् ।

उपेयुषीणां पुरसुन्दरीणां विलासलीलायितमेवमासीत् ॥ १७ ॥

कुमारलावण्यरसं निपीय काचित्सतृष्णान्तरुदीर्णकम्पा ।

कन्दर्पवैद्यं स्वपुरस्थमास्य सौरभ्यलोलालिरवैरिवाहत् ॥ १८ ॥

कन्दर्पशिष्योपनिषत्स्वरूपैर्लीलाविलासैः स्फुटमाक्षिपन्ति ।

उपेक्षिता काचन तेन तन्वी मुमोच सौभाग्यमदातिरेकम् ॥ १९ ॥

ययौ न या गोचरमीक्षणानां मनोरथैरप्यकलङ्कशीला ।

तस्याः सुखेन स्तनसङ्गमङ्गी यूनास्तदा कस्य न कस्य जज्ञे ॥ २० ॥

यद्वीक्षणासक्तमना जनौघसंमर्दतः स्वस्तनितम्बवस्त्रा ।

विलोकिता कापि न कं चकार सहास्यतेऽलं समकालमेव ॥ २१ ॥

त्वं मन्थरायां हि गतौ गुरुर्नखपामहे तेऽद्य तया न धातुः ।

इतीव कष्टाज्जगदे स्वनादाच्छलेन काचित्किल केलिहंसैः ॥ २२ ॥

एकेन कर्णोत्पलरेणपातादुदश्रुणान्येन त्रिकाशिर्नोऽक्षणा ।
 सशोकहास्याभिनयैककालं काञ्चित्स्रराभूत्सरनर्तकीव ॥ २३ ॥
 नृपात्मजालोकनकौतुकाय समुत्सुका काचन कैरवाक्षी ।
 नितम्बविम्बं स्तनमण्डलं च निनिन्द मन्दां गतिमादधानम् ॥ २४ ॥
 तं राजहंसं.....भुजस्थ.....त्केलिकौतूहलतश्चिकीर्षुः ।
 प्रसारयन्ती निजबाहुयुग्मं दूरेऽपि लोकैः समहस्यतान्या ॥ २५ ॥
 किं चावदत्कापि विलाससारा सारङ्गकान्ताकमनीयनेत्रा ।
 स्मरोऽङ्गलक्ष्म्यायमपूर्वरूपस्तत्पूजयैनं सखि नेत्रपुष्पैः ॥ २६ ॥
 चन्द्रानने नित्यमखण्डवृत्तः स्मराम्बुराशेर्जनकः प्रतीतः ।
 कलङ्कमुक्तोऽयमपूर्वराजः पुरः समन्येति विलोकयैनम् ॥ २७ ॥
 दृशां सहस्रैर्निचितं यदङ्गं रूपेण संमर्दभियेव मुक्तम् ।
 मुग्धा शची तत्र रता सुरेन्द्रे सखीह रूपेऽपि सतीहरूपे ॥ २८ ॥
 कन्दर्पराजेन निवेशितानां स्वराज्यमन्त्रीशपदेऽङ्गनानाम् ।
 वैदग्ध्यदग्धानि तथा वचांसि शृण्वन्त भूपः स्वपुरीं विवेश ॥ २९ ॥
 आत्मैव यस्योपमितिः समृद्ध्या जगत्यसाधारणतां गतस्य ।
 तस्य स्वसौधस्य समीपमाप श्रीविक्रमक्षोणिपतेस्तनूजः ॥ ३० ॥
 विलोचनैरात्मजवक्रचन्द्रज्योत्स्नां निपीयाथ चिरं नरेन्द्रः ।
 उत्तीर्यसौधोपरिभूमिकायाः सद्यः समाभूमिमलंचकार ॥ ३१ ॥
 प्रातः सहस्रांशुरिवाशुजालैर्बद्धानुरागैर्नभसि प्रदीपैः ।
 राजंस्तदा तत्र स राजकाद्यैर्विवेश विद्याधरचक्रवर्ती ॥ ३२ ॥
 भा(ता)भिः प्रणामाञ्जलिपाणिपाणिरुहां स्फुरद्दीपशिखासखीभिः ।
 ताडङ्केनीलोत्पलरश्मिदूर्वाङ्कुरैः स्फुरद्दृष्टिभिरक्षतैश्च ॥ ३३ ॥
 हारप्रभाशुद्धसुधाभिरामैस्तुङ्गैः स्तनैरुच्छ्रितपूर्णकुम्भैः ।
 माङ्गल्यमादौ सुदृशां तदासीत्पश्चात्प्रदीपप्रमुखैश्च तस्य ॥ ३४ ॥
 पुरदरस्यैव पितुर्जयन्तस्ततः प्रणामं प्रणयेन चक्रे ।
 मातुस्तथा श्रीरतिसुन्दरी च कुल्याः कुलाचारविधिप्रिया हि ॥ ३५ ॥

- क्षालिन्नच सर्वाङ्गमथावन्तमुख्यैरशेषैरपि राजलं लुचुम्ब ।
 — निसर्गतः प्रेमपदं हि पुत्रः पित्रुपमिषुनुर्मुदितैर्दयं तु ॥ ३६ ॥
 निपेदुषि श्री.....नृपो जयन्ते यथोचितं सर्वसभाजने च ।
 अचीकरत्तत्र महीगहेन्द्रो महोत्सवं विश्वनरङ्गितोषम् ॥ ३७ ॥
 स तस्य सूनोरजनिष्ट भक्त्या निरन्तरं पल्लवितप्रमोदः ।
 राज्ञोऽपि मुख्यं गृह्वाससारं श्लाघ्यं हि वन्द्योः प्रतिपत्तिरेव ॥ ३८ ॥
 परेशुव(यवि)क्षोणिधवन्तरत्नसंवेगसर्वस्वनुधासमुद्रः ।
 राज्यादिसंपत्परिरम्भसौख्ये पराङ्मुखश्चिन्तितवानथैवम् ॥ ३९ ॥
 वंशेऽवतंसध्वजतुल्यमस्मिञ्जयन्तगेनं विनिवेद्य राज्ये ।
 त्वरे महानन्दपदाय धीमान्विलम्बते कः परलोककार्ये ॥ ४० ॥
 सदस्यभिप्रायमिमं निवेद्य सुतस्य सर्वं विदधे तथैव ।
 अन्ते च योगेन तनुत्यजां स शिश्राय मार्गं सुधियां नृपाणाम् ॥ ४१ ॥
 श्रुताभिषेकं जनकस्य राज्ये तमेत्य भूगोचरस्वेचरेन्द्राः ।
 नत्वोपदौक्योऽद्भुतढोकनानि सिपेविरे नम्रगिरःकिरीटाः ॥ ४२ ॥
 प्रमोदितास्तेन महाप्रसादैर्निजं निजं राज्यमयुर्विस्तृष्टाः ।
 महीपतेस्तस्य गुणैरनन्यैः संदानितान्तःकरणस्ततस्ते ॥ ४३ ॥
 कुमद्वतीनामिव स प्रजानां लक्ष्मीविलासाय बभूव राजा ।
 समूलकापं कपितोरुदोषश्चित्रीयते तेन न कस्य चेतः ॥ ४४ ॥
 हठो भवेच्छौर्यशठस्य जन्तोः क्षिप्रं विपक्षे बलिनि क्षयाय ।
 कुण्ठत्वमायाति हि वज्ररले निशातधारापि कृपाणयष्टिः ॥ ४५ ॥
 शुभाशुभाय प्रभविष्णुपूर्वं कर्मैव किं तत्र समुद्यमेन ।
 यदेव भाव्यं भविता तदेव कर्म द्वितीयं व्यभिचारि चेदम् ॥ ४६ ॥
 बीजं यथा वारि विनाङ्कुराय तथोद्यमं कर्म फलाय नैव ।
 भवेदतो दूरितदोषमासीच्छ्लेयस्करं कर्म नयश्च तस्य ॥ ४७ ॥
 अङ्गैस्ततः सप्तभिरप्यवन्ध्यं प्रवृद्धशक्तित्रयकीर्तिरेषः ।
 राज्यं शशासापरवैरिनाशाज्जडन्तरङ्गानविजित्य शत्रून् ॥ ४८ ॥

अमृल्या गुणा न वैफल्यमयुः कदाचित् ।

कासु सुवृष्टियोगादिव सस्यसङ्घा ॥ ४९ ॥

अमपि प्रकामममात्यवृद्धैः सह मन्त्रमेषः ।

स्तारिवारनिवारणेऽसौ यदमोघमस्त्रम् ॥ ५० ॥

तस्य नयेन भूमि क्रमादभूदङ्कगतं जिगीषोः ।

अयं निर्ममतान्वितस्य यदेह दण्डत्रितयं मुमुक्षोः ॥ ५१ ॥

धर्मोर्थकामत्रयमण्डनेन स मण्डयामास नृपप्रकाण्डः ।

जन्म स्ववीर्यं जिनरम्यहर्म्यश्रीताण्डवेन क्षितिमण्डलं च ॥ ५२ ॥

देवी क्रमाद्वा.....युगेस्तनूजा(?) तनुप्रभापूरनिरस्तशूरम् ।

असूत सूनुं रतिसुन्दरी च संचारिणं क्षात्रमिवाथ धर्मम् ॥ ५३ ॥

आद्यस्तयोर्वज्रधराधिवीर्यो बभूव वज्रायुधनामधेयः ।

चक्रायुधोऽन्योऽरिवधूकपोलपत्राङ्कुरग्रासरसासिधेनुः ॥ ५४ ॥

यौ दानभोगाविव वैभवस्य व्योमाङ्गणस्येव च पुष्पदन्तौ ।

सौभाग्यरूपे इव यौवनस्य शोभाभरं बिभ्रतुरस्य राज्ञः ॥ ५५ ॥

सदा यतिं धारयतां समन्तात्तथा सुवृत्तेन सदार्जवेन ।

भुजद्वयेनेव निजेन तेन रराज राजा तनयद्वयेन ॥ ५६ ॥

श्रुतेन शीलेन गुणोदयेन स्थाप्ना च धाम्ना च वपुःश्रिया च ।

अभूतपूर्वामपि तैरभूतां तावेव तस्योपमिती नृपस्य ॥ ५७ ॥

प्रज्ञातिरेकेण बला बभूवुस्तयोः समालिङ्गनतः कृतार्थाः ।

उदग्रसौभाग्यगुणोदयेन वशंवदा राजमुताश्च का ताः ॥ ५८ ॥

अथाद्यमात्मानमिवात्मजं स शुभे निवेश्याहनि यौवराज्ये ।

निनाय कालं ललितैर्विलासैस्तत्संनिधानात्तनुराज्यचिन्तः ॥ ५९ ॥

स्फुटप्रसूनप्रकरप्रसर्पत्सौरभ्यलुभ्यन्मधुपाङ्गनासु ।

कदाचिदासन्नवनावलीषु चिरं स रेमे रमणीसहायः ॥ ६० ॥

समीरणान्दोलितवारिपूरतरङ्गरङ्गत्कमलोपहारैः ।

कृतातिथेयेषु सरःसु कान्ता वृतः कदाचिद्विदधेऽम्बुकेलिम् ॥ ६१ ॥

काव्यमाला ।

कदापि स प्रेम वशाद्बधूनां कपोलपालीकुचमण्डलीषु ।
 वैक्लव्यं पत्राङ्कुरचक्रवालं परार्ध्यरोमाञ्चचयेन सार्धम् ॥ ६२ ॥
 प्रियः प्रियालापविलासलास्यैराश्चर्यकृद्भिः स्मरकेलिभिश्च ।
 कदाचिदन्तःपुरचक्रवालैश्चिरं स रम्यै(त्यै) रमयांबभूवे ॥ ६३ ॥
 व्यलीकमालोक्य समाकुलाभिरीर्ष्याभराकुञ्चितलोचनाभिः ।
 तत्राश्रुबिन्दुच्छलतः प्रियाभिः कदाप्युपालम्भि विनाक्षरं सः ॥ ६४ ॥
 कदाचिदासीत्स विलासिनीनां विलाससर्वस्वरसे निमग्नः ।
 स नर्तयामास कदाचिदेताः सौन्दर्यचर्यापरिभूतरम्भाः ॥ ६५ ॥
 गजेन्द्रशिक्षाचतुरो गजेन्द्रानदाम्यदुद्दाममदान्कदाचित् ।
 कदाचिदुद्वेल.....प्रवाहसंवाहसंदोहमवाहयच्च ॥ ६६ ॥
 विचित्रशास्त्रार्थविचारसारैर्वाचस्पतेर्विभ्रममादधानः ।
 कदापि गोष्ठीषु विशारदानां स धूनयामास मुदा शिरांसि ॥ ६७ ॥
 कदाचन श्रीजिनशासनस्य प्रभावनादद्भुतपुण्यकृत्यैः ।
 सुधाप्रवाहैरिव विस्फुरद्भिः श्रेयः फलां वल्लिभिवैधयत्सः ॥ ६८ ॥
 अन्तः प्रसर्पत्परमप्रमोदप्रपञ्चचञ्चत्पुलका कुचश्रीः ।
 कदाचिदुच्चैर्जिनमन्दिरेषु चकार पूजोत्सवमुत्सहिष्णुः ॥ ६९ ॥
 कापि क्षणोऽसौ क्षणदेन्दुकीर्तिः श्रीमद्गुरुणां वदनारविन्दे ।
 वाचं दधानां मकरन्दमुद्रां भृङ्गी भुजङ्गोपमया पपौ च ॥ ७० ॥
 तस्मिन्महीं पालयति क्रमाप्तां नयाञ्चिते पञ्चमलोकपाले ।
 ववर्ष काले जलदः समस्तप्रशस्यसस्योद्गममूलबीजम् ॥ ७१ ॥
 तत्र प्रजानां पितरीव काम्ये प्रतापनिर्दग्धविपक्षकक्षे ।
 स्वचक्रतो नोऽपरचक्रतो वा बभूव भीतिः परिशासति क्षमाम् ॥ ७२ ॥
 कदाचिदानन्दितपौरवृन्दः पुरंदरस्पर्धिपरार्ध्यकृद्भिः ।
 ययौ जगल्लोचनकैरवेन्दुर्नदीश्वरं द्वीपमदृष्टपूर्वम् ॥ ७३ ॥
 स तत्र विश्वत्रितयाङ्गिनेत्रचकोरचन्द्रातपनिर्विशेषाम् ।
 विधाय पूजां जिनमन्दिरेषु प्रेक्षाक्षणं क्षोणिपतिर्ददर्श ॥ ७४ ॥

इतश्च सौधर्मपतिः स्वकल्पस्वर्वासिभिर्भूरिभिरभ्युपेतः ।
 कर्तुं जिनेन्द्रायतनेषु पूजामहोत्सवं तत्र समाजगाम ॥ ७५ ॥
 प्रेक्षाक्षणं चाद्भुतभूरिभङ्गीसंगीतकव्यग्रसमग्रलोकम् ।
 विभाव्य पूजामतिशायिनीं च शचीपतिर्भूमिपति बभाषे ॥ ७६ ॥
 धन्योऽसि राजन्सफलं तवैव राज्यं धनं जन्म च जीवितं च ।
 दुःखार्दितेऽपीह मनुष्यभावे यस्यातिभक्तिर्जिनपुंगवेषु ॥ ७७ ॥
 अतः प्रसन्नोऽस्मि करोमि किं ते मनः प्रियं ब्रूहि पुरंदरोऽहम् ।
 अथ क्षितीशोऽपि सहस्रनेत्रं विनम्रमौलिर्विनयाद्बभाषे ॥ ७८ ॥
 देव प्रसूतोऽस्मि कुले प्रशस्ये सर्वोत्तमं चास्ति ममाधिराज्यम् ।
 सुदुर्लभं जन्मशतैरपीह प्राप्तं मया श्रीजिनशासनं च ॥ ७९ ॥
 प्रिय प्रभो स्यात्किमतः परं मे येनार्थिता यामि तवेत्युदीर्य ।
 स्थिते नृपेऽनिस्पृहतातिरेकाद्विशेषहृष्टस्तमुवाच शक्रः ॥ ८० ॥
 यद्यप्यलुब्धस्य तवास्ति कार्यं न नाम केनापि तथापि राजन् ।
 भविष्यतीर्थेश्वरवैभवेन तवास्तु सख्यं मम निर्व्यपेक्षम् ॥ ८१ ॥
 उक्तवैवमालिङ्ग्य निजासनार्थं निवेश्य कृत्वा क्षणमिष्टगोष्ठी ।
 पुरंदरः क्षोणिपुरंदरश्च निजं निजं स्थानमथेयतुस्तौ ॥ ८२ ॥
 देवाः सत्पात्रदानात्प्रसृमरपरमश्रद्धया तद्विधातुः
 प्रत्यक्षीभूय जन्तोर्विदधति सुदृशः प्राज्यराज्यप्रसादम् ।
 क्षुत्कामस्यापि पुण्यापचयपरिचयादासमुद्रान्तपृथ्वी-
 पृथ्वीपालैर्विनम्रस्फुटमणिमुकुटैश्चुम्ब्यपादारविन्दम् ॥ ८३ ॥
 लक्ष्मीर्वैश्मनि दानभोगसुभगा वाणी प्रसन्नानने
 दोर्दण्डद्वयमण्डपे च विजयश्रीमुक्तभूपान्तरा ।
 कीर्तिर्नृत्यति दुग्धसिन्धुलहरीलीलाचरित्रे चिरं
 श्रद्धापूर्वकसाधुदानजनिते पुण्येऽङ्गिना जाग्रति ॥ ८४ ॥
 त्रैलोक्यं ललितैर्यशोभिः यत्पूर्यते देहिनां
 कायः कान्तगुणानुबन्धमधुरैः श्वेतांशुगुणैर्गुणैः ।

काव्यमाला ।

अच्च श्रीजिनशासनोन्नतिनटीनाख्यप्रमोदैर्मन-

स्तन्मन्ये शुभपात्रदानसुकृतप्राग्भावविस्फूर्जितम् ॥ ८५ ॥

इत्थं नन्दोपनिषदुदयात्स्वानुभूतप्रभावं

स्तावं स्तावं मुनिवितरणं भक्तिसंदर्भगर्भम् ।

सार्वः सर्वं गुरुरिव जनं तत्र सोत्कण्ठमुच्चैः

कुर्वन्नुर्वीमवनितिलकः श्रीजयन्तः प्रशास्ति ॥ ८६ ॥

इति श्वेताम्बरश्रीमदभयदेवाचार्यविरचिते जयन्तविजयनाम्नि महाकाव्ये श्रीशब्दां
नरेन्द्रराज्यस्थितिवर्णनो नामैकोनविंशः सर्गः ।

ग्रन्थकर्तुं प्रशास्तिः ।

आसीच्चन्द्रकुलाम्बराम्बरमणिः श्रीवर्धमानप्रभोः

पादाम्भोरुहचञ्चरीकचरितश्चारित्रिणामग्रणीः ।

स श्रीसूरिजिनेश्वरस्त्रिपथगापाथःप्रवाहैरिव

सैरं यस्य यशोभरैस्त्रिजगतः पावित्र्यमासूत्रितम् ॥ १ ॥

अभवदभयदेवः सूरिरस्मात्स यस्य

प्रभुरभजत तोषं स्तम्भने पार्श्वनाथः ।

प्रकटितविकटार्था सङ्घसाम्राज्यवृद्धौ

व्यधित निधिसमानां यश्च वृत्ति नवाङ्ग्याः ॥ २ ॥

तच्छिष्यो जिनवल्लभः प्रभुरभूद्विश्वंभराभामिनी-

भास्वद्भालललामकोमलयशःस्तोमः शमारामभूः ।

यस्य श्रीनरवर्मभूपतिशिरःकोटीररत्नाङ्कुर-

ज्योतिर्जालजलैरपुष्यत सदा पादारविन्दद्वयी ॥ ३ ॥

कश्मीरानपहाय संततहिमव्यासङ्गवैराग्यतः

प्रोन्मीलद्रुणसंपदा परिचिते यस्यास्यपङ्केरुहे ।

सान्द्रामोदतरङ्गिता भगवती वाग्देवता तस्थुषी

धारालामलभव्यकाव्यरचनाव्याजादनृत्यच्चिरम् ॥ ४ ॥

भृङ्गस्तदङ्घ्रिकमले जिनशेखराहः

सूरिस्ततः प्रशमवर्मितकाययष्टिः ।

जिग्ये जगन्नयजयप्रयतोऽपि येन

वीरव्रतं कलयता रतिजीवितेशः ॥ ५ ॥

वैराग्यं याति रागे भजति विधुरतां क्रोधयोधे विमाने

माने नष्टाभिमाने कपटपटुभटे क्षोभमाप्ते च लोभे ।

पञ्चेषौ कुञ्चितेषौ समिति निजमिति प्रेक्ष्य सैन्यं सदीन्यं

मुक्त्वा येषां जयाशां निभृतमपसृतं मोहराजेन दूरम् ॥ ६ ॥

प्रगुणितकरुणः क्षमया विराजितश्चारुविग्रहस्तदनु ।

अजनि वशीकृतविषयग्रामः पद्मेन्दुमुनिराजः ॥ ७ ॥

उत्फुल्लमल्लीप्रतिमल्लकान्तिः कीर्तिर्भ्रमन्ती भुवनेषु यस्य ।

श्रिया समं सौहृदकाङ्क्षयैव मुष्णाति विष्णोरपि कृष्णभावम् ॥ ८ ॥

विश्वत्रयप्रथितकीर्तिलतस्य तस्य

शिष्यः प्रशस्यमहिमाभयदेवसूरिः ।

काव्यं जयन्तविजयं रचयांचकार

सारस्वतप्रसृमरप्रतिभाविलासः ॥ ९ ॥

दिक्करिकुलगिरिदिनकर(१२७८)परिमितविक्रमनरेश्वरसमायाम् ।

द्वाविंशतिशतमानं शास्त्रमिदं निर्मितं जयतु ॥ १० ॥

जयन्तविजयकाव्य परिपूर्णमिति भद्रम् ।

